

• సరస్వతీ గ్రంథమండలి

శ్రీ

# భీమేశ్వరపురాణము

శ్రీ నాథుడు

పీఠికారచయిత

శ్రీ చిలుకూరి పావయ్యకావ్య



వర్ణిషడ్వ్యుః అశ్వేపర్ణి అంబికా  
సరస్వతీ పవర్ ప్రాన్  
రాజమహేంద్రవరము











# శ్రీ భీమేశ్వరపురాణము

శ్రీ నాథుడు

కీర్తికారచయిత

శ్రీ చిలుకూరి పాపయ్య శాస్త్రి



పబ్లిషర్స్ : అద్వైతపత్రికా అండ్ కో  
సరస్వతీ పబ్లికేషన్స్ ప్రైవేట్  
రాజమహేంద్రవరము



సర్వస్వామ్యములు  
ప్ర కా శ కు ల వి

ప్రథమ ముద్రణము  
1958

వెల రు. 6/-

Printed by Addepally Nageswara Rao  
at Saraswathi Power Press.  
and Published for Addepally & Co., Rajahmundry  
Order No. 970/1958



## ప్రకాశకుల విజ్ఞప్తి

మన ప్రాచీనాంధ్ర గ్రంథములలో ప్రధానములైనవి కొన్ని, పాఠభేదములు సరిచూపించి ప్రకటించవలెనని మాకు మిక్కిలి యభిలాష యున్నది. ఈయభిలాషకు నాందిగా శ్రీ మల్లాది సూర్యనారాయణ శాస్త్రిగారిచే సుపరిష్కృతము చేయబడిన “కళాపూర్ణోదయము” ఇటీవలనే రమ్యమైన ఆకృతిలో ప్రచురించియున్నాము.

ఈ ఉద్యమములో ఇప్పడీ “భీమేశ్వరపురాణ” ప్రచురణము రెండవ గ్రంథము. శ్రీనాథకవి సార్వభౌమ ప్రణీతమైన యీ మహా కావ్యమును ఇంతకుముందు ఒకరిద్దఱు ప్రకటించియుండిరి కాని, నేడు ఆప్రతులు వలసినవారికి ఉపలభ్యమగుటలేదు. భీమేశ్వరపురాణ ముద్రణావశ్యకతగూర్చి మాకు పెక్కుపండితులు చెప్పియున్నారు.

పిఠాపుర మహారాజా ప్రభుత్వ కళాశాలలో ఉపన్యాసకులు, వ్యాకరణవిద్యా ప్రవీణులు, సుప్రసిద్ధ పండితులు నగు బ్రహ్మశ్రీ చిలుకూరి పాపయ్యశాస్త్రిగారు “భీమేశ్వరపురాణము” ను పాఠభేదములు సరిచూచి, పరిష్కరించి, విపులమైన ఉపోద్ఘాతము రచించి మాకు దయచేసినారు. శ్రీ పాపయ్యశాస్త్రిగారి పరిష్కరణ విశేషమునుగూర్చి కాని, భీమేశ్వరపురాణ కవితాప్రశస్తిని గూర్చికాని మేము చెప్ప నక్కఱలేదు.

ఆంధ్ర మహాజనుల ఆదరాభిమానములున్నచో మఱికొన్ని యితర ప్రాచీన మహాకావ్యములు ప్రచురించవలెనని మాకు ఆశకలదు. పెద్దల ప్రోత్సాహము, సహృదయపాఠకుల అభిలాష మాకు అండదండలుగా ఉండవలయునని కోరుచున్నాము.

రాజమహేంద్రవరము

24 - 9 - 58

అద్దేపల్లి నాగేశ్వరరావు

ప్రకాశకులు







## ప్రీతిక

శ్రీనాథుడు తన ప్రౌఢనిర్భరవయః పరిపాకమున భీమనాయకుని మహిమఁగొనియాడఁ దలఁచి, 'శ్రీభీమేశ్వర పురాణ' మును స్కాందాంతర్గతమైన గోదావరీఖండమున కాంధ్రానువాదరూపముగ సంతరించి యున్నాఁడు. ఆనాటి కాలని వయఃపరిపాకముతోపాటు కవితాపరిపాకముకూడ ప్రౌఢము కాఁజొచ్చినది. శ్రీనాథుడు బ్రాహ్మీదత్త వరప్రసాదుఁడు, ఈశ్వరార్చనకళాశీలుఁడు, బ్రహ్మాండాది నానాపురాణచయ తాత్పర్యార్థనిర్ధారితబ్రహ్మజ్ఞాననిధానుఁడును. ఆంధ్రభాష యోష సమూల్యాభరణములఁ గై సేసి, తన్మూలమునఁ బరమేశ్వరార్చనము సాధించిన మేటికవి. కవితాచిత్రములో హర్దికభక్తిభావముఁ గీలించిన మహాశిల్పి. భీమేశ్వరపురాణము రచించునాటి కాలఁడు పుణ్యశ్లోకుఁ డైననలుని చరిత్రమును రసవత్ప్రబంధముగ నాంధ్రీకరించి, తన్మూలమునఁ బెదకోమటి వేమారెడ్డి యాస్థానిలో స్థానము సంపాదించి, దేశ మెల్లెడలను విశదకీర్తిస్ఫూర్తులను వెదజల్లినాఁడు. ఈవిషయమును భీమేశ్వరపురాణ కృత్యాది నిట్లు వివరించియున్నాఁడు.

సీ. వినిపించినాడవు వేమభూపాలున

కఖిలపురాణ విద్యాగమములు

కల్పించినాడవు గాఢపాకంబైన

హర్షనైషధకావ్య మాంధ్రభాష

భాషించినాడవు బహుదేశబుధులతో

విద్యాపరీక్షణవేళలందు

వెదజల్లినాడవు విశదకీర్తిస్ఫూర్తి

కర్పూరములు దిశాంగణములందుఁ

బాకనాటింటివాడవు బాంధవుడవు

కమలనాభునిపాత్రుడ వమలమతివి



నాకుఁ గృపసేయు మొకప్రబంధంబు నీవు  
కలితగుణగణ్య శ్రీనాథ కవివరేణ్య !

—భీమ. 1-23.

శ్రీనాథుఁ డీపలుకులు పలికించినది భీమేశ్వరపురాణ కృతిభర్త  
యైన బెండపూడి అన్నమాత్యుని నోట. శ్రీనాథుఁడు పెదకోమటి  
వేముని యాస్థానిలో విద్యాధికారియై యుండిననాటి విభవమును  
వ్యంగ్యభంగిలో వివరించినాడు. ఏతత్కృతిభర్తయైన అన్నమంత్రికిఁ  
గులదైవ మరవిందాప్తకృత ప్రతిష్ఠుఁడగు దక్షారామభీమేశ్వరుఁడు.  
తన్మాహాత్మ్యము నంద్రజగతీభాషా ప్రబంధముగ విన వేడుక గలిగి  
యామంత్రి తనకు బాంధవుడైన శ్రీనాథుని బ్రేరేపించినాడు.  
అంతకు ముందు మూఁడు శతాబ్దములవెనుక రాజమహేంద్రపుర రాజ్య  
మేలిన రాజరాజనరేంద్రునకు, తన వంశమున నుదయించి వంశకర్తలై  
నెగడిన కురు పూరు భరత పాండుప్రభుల చరితము విన వేడుక యుద  
యించిననాడు, ఆంధ్రావళి మోదముం బొరయ నన్నయభట్టారకుని  
యాంధ్రభారత మవతరించినది. అట్టి వేడుకయే యన్నమంత్రి కుద  
యించిననాఁ డీ భీమేశ్వరపురాణము రాజమహేంద్రవరమున రెండవ  
యాంధ్రపురాణగ్రంథముగా నావిర్భవించినది.

శ్రీ నాథుని కృతులు

ఈగ్రంథము రచించుటకు మున్ను శ్రీనాథుఁ డేయేప్రబంధములు  
రచించియుండెనో య విషయ మీక్రింది రెండుపద్యములవలన మనకుఁ  
దెలియవచ్చుచున్నది.

గీ. నవమరుత్తరచరిత్రంబు నైషధంబు

సప్తశతి పండితారాధ్యచరిత మనఁగ

గావ్యములు పెక్కుసెప్పియుఁ గాంక్ష సనక

శ్లోడియును గావ్య మొకటి గావింపఁదలఁచి.

—భీమ. 1-18.



భీమేశ్వరపురాణమును వెలయించితి ననినాఁడు. మఱియు కాశీ  
ఖండవ్రారంభమునందు గ్రంథరచనాక్రమము నీతీరుగవర్ణించియున్నాఁడు.

సీ. చిన్నారిపొన్నారి చిటుతకూకటినాఁడు

రచియించితి మరుత్తరాట్పరిత్ర

నూనూగుమీసాల నూత్నయావనమున

శాలివాహనసప్తశతి నొడివితి

సంతరించితి నిండుజవ్వనంబునయందు

హర్షనైషధకావ్య మాండ్రభాష

ప్రౌఢనిర్భరవయఃపరిపాకమునఁ గొని

యాడితి భీమనాయకునిమహిమ

బ్రాహ్మ మింతకు మిగులఁ గైవ్రాలకుండఁ

గాశికాఖండ మనుమహాగ్రంథ మేను

దేనుఁగుఁజేసెదఁ గర్ణాటదేశకటక

పద్మవనహేళి శ్రీనాథ పట్టమాళి.

—కాశీ. 1-7.

ఈవివరములఁబట్టి శ్రీనాథుఁడు నైషధరచనమునకుఁ బూర్వము  
మరుత్తరాట్పరిత్రమును శాలివాహన సప్తశతియు రచియించి,  
యావెనుక, నాండ్రనైషధకావ్యమును రచించినట్లు స్పష్టము. నైషధ  
రచనమునకు మున్ను పండితారాధ్యచ్ఛరిత్రమును రచించి, నైషధకృతి  
భర్త యైన మామిడి సింగన మంత్రికి అన్నయగు ప్రెగడయ్యకుఁ గృతి  
యిచ్చినట్లు నైషధ కృత్యాదియం దిట్లు లుగ్గడించి యున్నాఁడు.

క. జగము నుతింపఁగఁజెప్పితి

ప్రెగడయ్యకు మాయనుంగుఁబెద్దనకుఁ గృతుల్

నిగమార్థసారసంగ్రహ

మగు నాయారాధ్యచ్ఛరిత మాదిగఁ బెక్కుల్.

—నైష. 1-14.



పైరీతిని శ్రీనాథుని కృతులుగ నిరూపింపబడినవానిలోఁ దొలుతటి వగు మరుత్తరాట్చరిత్రము శాలివాహనసప్తశతి పండితా రాధ్యచరిత మను నీమూఁడు ప్రబంధములును మనఁకీనాఁ డుపలబ్ధము లగుట లేదు. ఈనాఁడు మనకుఁ జదువ లభించుచు నిర్వివాదముగ శ్రీనాథుని రచనలే యని నిరూపింపబడు ప్రబంధము లయిదు. 1. ఆంధ్ర నైషధము. 2. హరవిలాసము. 3. భీమేశ్వరపురాణము. 4. కాశీ ఖండము. 5. శివరాత్రి మాహాత్మ్యము. అను నివి.

భీమేశ్వరపురాణకృతి

శ్రీనాథుఁ డాంధ్రకవిగా నవతరించునాఁటి కాలని జన్మభూమి యగు కాలీపట్టణమునకు సన్నిహితముగఁ గొండవీట రెడ్డిరాజుల పాలనము కొనసాగుచుండెను. పెదకోమటి వేమారెడ్డి మేటిపండితుఁడై సంస్కృతకవిపోషకుఁడై సంస్కృతభాషాభివృద్ధి గావించుచుండెను. ఆతని యాస్థానిలో స్థానము సంపాదించుటకై, యాతని మంత్రి యగు మామిడి సింగనకు నైషధకృతి సమర్పణము చేసి, తన్నూలమున నాతని యాస్థానిలో విద్యాధికారి పదవి లభింపజేసికొనినాఁడు. పెదకోమటివేముఁడు నెలకొల్పిన కొన్ని శాసములకు శ్రీనాథుఁడే రచయిత యైనట్టులును, ఆతనికి విద్యాధికారి యైనట్టులు నాయాశాసనముల నుపనిబద్ధమైన యీక్రింది శ్లోకమువలనఁ దెలియవచ్చుచున్నది.

శ్లో॥ విద్యాధికారి శ్రీనాథో వీరశ్రీవేమభూపతేః

అకరో దాకరో వాచాం నిర్మలం ధర్మశాసనమ్.

శ్రీనాథుఁ డీశ్వరార్చన కళాశీలుఁడు. గొండవీటి రెడ్డిప్రభువులు పార్వతీపతి పదాబ్జారాధకులు. విశేషముగఁ దన్మంత్రియగు మామిడి సింగన హరపాదసేవకుఁడు. కావుననే శ్రీనాథుని నైషధకృతి స్వీకృతికి, తన్నూలక విద్యాధికారిపదవీలబ్ధికిఁ గొండవీట ననువు కుదిరినది. పెదకోమటి వేముని పాలన మంతరించినతరువాత, శ్రీనాథుఁడు కాంచికిఁ బోయి, యవచి తిప్పయసెట్టికి హరవిలాసకృతి సమర్ప



ణము చేసియున్నాడు. తిప్పయ శ్రీనాథునకు బాల్యసఖుడు హరపాద  
పద్మసేవకుడు నగుటఁ దత్కృతిస్వీకృతి కాలంబ మైనాడు. ఈకలాప  
మంతయు ముగియునాటికి రాజమహేంద్రవరమున అల్లాడ వేమవీర  
భద్రారెడ్డి రాజ్యపాలనము నిరాతంకమై సుసమృద్ధమై శ్రీనాథునకుఁ  
గానవచ్చినది. రెడ్డిరాజులయాస్థానిలో స్థానము సంపాదించు మార్గ  
మాతని కీవఱకే క్షుణ్ణమై యుండెను. పెదకోమటి వేముని యాస్థానిలో  
స్థానము సంపాదింపఁ దలపెట్టిననాఁ డాతనిమంత్రియగు సింగనను గృతి  
భర్తగాఁ జేసి, యాకృతిలోఁ గోమటివేమునిమహిమను బరోక్షముగ  
స్తుతించి రాజాస్థానిలో స్థానము సంపాదించినాడు. మరల నిపుడు  
రాజమహేంద్రవరమున వేమవీరభద్రారెడ్డి యాస్థానిలో స్థానము  
నార్జింపఁ దలపెట్టినపుడుకూడ, వారిమంత్రియగు బెండపూడి అన్నమం  
త్రికి భీమేశ్వరపురాణమును గృతిగా నర్పింపసమకట్టి ఆమంత్రికి నేలిక  
యయిన వేమారెడ్డి మహాత్త్వమును విశేషముగ వివరించి, పిమ్మట  
వీరభద్రారెడ్డికి విద్వాంసుడు కాఁ దలఁచి యీకృతి నిర్వహణమున  
కుపక్రమించినాడు.

భీమేశ్వరపురాణ రచనా కాలము.

భీమేశ్వరపురాణమునఁ బ్రధానముగ వర్ణింపవలసినది కృతిపతి  
యైన బెండపూడి యన్నమాత్యుని వంశావతారమై యున్నను  
నొడుపు చూచి, భావిపదోపపలభిసౌలభ్య మపేక్షించుచు “అమ్మహా  
ప్రారంభమునకు మంగళాలంకారంబుగా నమ్మహామంత్రిశ్వరు నేలిన వీర  
భద్రేశ్వర వేమభూపాలుర వంశావతారం బభివర్ణించెద ” నని యుపక్ర  
మించి, మంత్రి వంశావతారముకంటె ప్రభువంశమును ముం దవతరింపఁ  
జేసినాడు. రాజమహేంద్రవర రాజ్యమును కాటయవేమారెడ్డి పరి  
పాలనముతరువాత అల్లాడ వేమవీరభద్రారెడ్డు క్రీ. శ. 1423 మొదలు  
క్రీ. శ. 1434 వఱకుఁ బాలించినట్లులు ఆనాటిశాసనములవలనఁ దెలియ  
వచ్చుచున్నది. ఈరాజ్యము కుమారగిరిరెడ్డివలన కాటయవేమారెడ్డి



కిని, తదనంతరమున నాతనియల్లుడగుటచే వీరభద్రదారెడ్డికిని సంక్రమించి నది. ఈ వీరభద్రదారెడ్డి అల్లాడరెడ్డి కుమారులలో రెండవవాడు. కాటయవేముని కూతురగు అనితల్లి కీతడు భర్తయగుటచే రాజ్యమునం దీతడే పట్టాభిషిక్తుడైనను, ఆతనియన్నయగు వేమారెడ్డియే కార్య ఖడ్గధూరీణుడై రాజ్య భార మంతయు నిర్వహించుచుండెడివాడు. కొండ వీట కుమారగిరి పాలకుడైననాడు కాటయవేముడే మహామాత్యుడు మహామంత్రియు నై రాజ్యభార మంతయు నాతడే నిర్వహించుచుండెడి వాడు. కాటయవేముని తరువాత నాక్రమమే యేర్పడినట్లు లీక్రిందిపద్య మున శ్రీనాథుడు వివరించియున్నాడు.

ఉ. తమ్ముని వీరభద్రవసుధాధిపు విక్రమవీరభద్రునిన్  
సమ్మదలీల రాజ్యభరణస్థితి బట్టముగట్టి బాహుద  
ర్పమ్మున వేమభూవరుడు వ్రాసెను దిగ్విజయప్రశస్తివ  
ర్ణమ్ములు దిగురంధర సురద్విపకుంభవిషాణమండలిన్.

—భీమ. 1—34.

ఈవిధముగ వేమవీరభద్రదారెడ్లు రాజమహేంద్రవర రాజ్యపాలకు లైననాడు, అన్నమంత్రికి భీమేశ్వరపురాణ కృతినమర్పణము గావింపఁ బడుటచే, ఏతత్పురాణరచనము క్రీ. శ. 1425 ప్రాంతమున రచింపఁబడి యుండునని నిర్ణయింపవచ్చును.

ఈప్రబంధమున శ్రీనాథుడు తనకు 'కవిసార్వభౌమ పదము' ఉండినట్లు వాకొనియుండలేదు. కాశీఖండరచనములో నాబిరుదము పలుతావులందుఁ బేర్కొనఁబడినది. కావున ప్రౌఢ దేవరాయల యాస్థానికిఁ బోయి, యచట నుద్భటవివాదప్రౌఢిచే గొడడిండిమభట్టు కంచు థక్క పగులఁగొట్టించి కనకాభిషేకముతోఁగూడ కవిసార్వభౌమబిరుద మార్జించినది భీమేశ్వరపురాణ రచనానంతరము కాశీఖండరచనకుఁ బూర్వము నని తెలియవచ్చుచున్నది.

శ్రీనాథుని కవిసార్వభౌమబిరుదము కాశీఖండమునం దాశ్వా



సాంతగద్యములందును, కనకాభిషేకవిషయము సప్తమాశ్వాసాంత  
పద్యమునందును వాకొనఁ బడియున్నవి.

శా. కర్ణాటక్షితిపాల మాక్తిక సభాగారాంతరాకల్పిత  
స్వర్ణస్నానజగత్ప్రసిద్ధకవిరాట్సంస్తుత్యచారిత్ర !

— కాశీ. 7-263.

ఇది శ్రీమత్కమలనాభపౌత్ర మారయామాత్యపుత్ర సుకవిజన  
విధేయ కవిసార్వభౌమ శ్రీనాథనామధేయ ప్రణీతంబైన కాశీఖండంబు  
నందు.

— సప్తమాశ్వాసము

శ్రీనాథుఁ డొకయాస్థానిలో స్థానము నార్జింపవలయు ననినఁ  
దత్సంబద్ధులతోఁ గృతिसంబంధము నేర్పఱుకొనుట యొకపరిపాటి యయి  
నది. ప్రౌఢదేవరాయలయాస్థానిలోఁ బ్రవేశము లభింపఁజేసికొనుటకు  
ముందాతని భాండాగారాధ్యక్షుని సోదరుడగు వినుకొండ వల్లభా  
మాత్యుఁడు రచియించి యుంచిన క్రీడాభిరామమునకు సముచిత  
సంస్కారంబులు కూర్పులు మార్పులు గావించి, క్రమముగ నాస్థానీ  
ప్రవేశమును సాధించి, స్వర్ణాభిషేక కవిసార్వభౌమ బిరుదలబ్ధినిఁ జేకూర్చు  
కొనినాఁడు. శ్రీనాథున కీస్వర్ణాభిషేక కవిసార్వభౌమపదోపలబ్ధి విషయ  
ము లాతఁడు నెఱపిన యీశారదాస్తుతిలో వ్యక్తమగుచున్నవి.

సీ. దీనారటంకాలఁ దీర్థమాడించితి

దక్షిణాధీశుముత్యాలశాలఁ

బలుకుతోడై తాండ్రభాషామహాకావ్య

నైషధగ్రంథసందర్భమునను

బగులఁగొట్టించి తుదృఢవివాదప్రౌఢి

గౌడడిండిమభట్టు కంచుధక్క

చంద్రశేఖరక్రియాశక్తి రాయలయొద్దఁ

భాదుకొల్పితి సార్వభౌమ బిరుద



మెట్లు మెప్పించెదో నన్ను నింకమీఁద  
రావుసింగమహీపాలు ధీవిశాలు  
నిండుకొలువున నెలకొనియుండి నీవు  
సకలసద్గుణనికురుంబ ! శారదాంబ !

ఈనాఁడు రాజమహేంద్రవర రెడ్డిరాజుల యాస్థానిలో  
స్థానము నార్జింపఁ దలఁ పూనినపుడు తన్మంత్రియగు బెండపూఁడి యన్నా  
మాత్యునితో నీభీమేశ్వరపురాణకృతినంబంధము నార్జింపఁ దలపెట్టి  
నాఁడు. అభిమతఫలసిద్ధి కాలని కీకృతినమర్పణమే ప్రధానసాధనమైన  
ట్లులు పైని నిరూపించిన నిదర్శనములవలనఁ దెలియవచ్చుచున్నది.

శ్రీ నా థు ని పా ం డి త్య ము

శ్రీనాథునకు శాస్త్రసమ్మతమైన సంస్కృతభాషాపాండిత్య మ  
ధికముగఁ గలదు. దానితోపాటు ఆంధ్రభాషాపాటవ మత్యధికముగఁ  
గలదు. ఈవిషయమును శ్రీనాథుని బావమఱఁదియగు దగ్గుపల్లి దుగన  
తాను రచించిన నాచికేతూపాఖ్యానమునం దిట్లుపేర్కొనినాఁడు.

సీ. సంస్కృత ప్రాకృత శౌరసేసీ ముఖ్య

భాషాపరిజ్ఞానపాటవంబు

పన్నగపతిసార్వభౌమ భాషితమహా

భాష్యవిద్యాసమభ్యాసబలము

నక్షపాద కణాద పక్షిలోదీరిత

న్యాయకళా కౌశలాతిశయము

శ్రుతిపురాణాగమశ్రుతి సాంఖ్యసిద్ధాంత

కబళన వ్యుత్పత్తిగౌరవంబు

పూర్వకవిముఖ్యవిరచితా పూర్వకావ్య

భావరససుధాచర్వణ ప్రౌఢిమయును

గందళింపఁగఁ గాశికాఖండనైష

ధప్రముఖ వివిధప్రబంధము లొనర్చి,



నమేటి శ్రీనాథుఁడనినాఁడు. ఆతనికిఁ గలపాండిత్యమును నైష  
ధమునందుఁ గొంతవఱకు వెల్లడించుట కవకాశమేర్పడినది. కాని  
తనకుఁ గలశాస్త్రపాండిత్యము నంతయు వెల్లడించుట కనువుపడెడి కాశీ  
ఖండరచనము గావింపఁ దలఁచి, తగిన రాజాశ్రయమునకై పర్యవేక్ష  
ణము సేయునమయ మది. రాజమంహేంద్రవరమున రాజాశ్రయమునకై  
కా లూనినంతనే యచటిఘండితులతోఁ గొంతవైమనస్య మేర్పడినది  
గాఁబోలు భీమేశ్వరపురాణ ప్రారంభమున సుకవిబృందమునకుఁ  
గై మోడ్చు లిడి, కుకవినిరాకణము గావించి యొక ప్రాథోక్తి నిటు  
విసరినాఁడు.

ప్రౌఢిఁ బరికింప సంస్కృతభాష యండ్రు  
పలుకునుడికారమున నాంధ్రభాషయందు  
రెవ్వ రేమన్న నండ్రుగా కేమి కొఱత  
నాకవిత్వంబు నిజము కర్ణాటభాష.

—భీమ. 1-45

సంస్కృత భాషాప్రౌఢిమ తెలుఁగు పలుకునుడికారపురీవియు  
జతఁ గూడఁగ, వినువారి చెవులలో కవితా ఝళంఝళనాదములు  
మార్మోఁగు నట్టులు కవిత చెప్పఁ గలదిట్ట శ్రీనాథుఁడు. ఆతని కట్టి  
కవితాభినివేశ మేర్పడియున్న దనుటకు సీకావ్యమున నన్నయభట్టార  
కున కాతఁడు కై మోడ్చు లిడిన యీక్రింది పద్యమే తార్కాణము.

క. నెట్టుకొని కొలుతు నన్నయ

భట్టోపాధ్యాయసార్వభౌముని గవితా

పట్టాభిషిక్తుభారత

ఘట్టోల్లంఘనపటిష్ఠ గాఢప్రతిభున్.

అక్షరరమ్యత నాచరించి, సుసంస్కృతభాషాప్రాచుర్యముగ  
నాంధ్రకవిత నారాధించిన నన్నయభట్టారకు నాంధ్రకవికాసామ్రాజ్య



పట్టాభిషిక్తుని జేయుటయే యాతని యడుగుజాడలలో నీతఁడు నడచె ననుటకు నిదర్శనము.

ఆనాఁడు రాజమహేంద్రవరము గీర్వాణవాగ్విలాసమునకు; కళాపోషణమునకు విడిదిపట్టయి, విద్యలకు నికషస్థానమై యున్నట్టులు అన్నమంత్రి కొలువు దీర్చినతీరును వర్ణించుటనుబట్టి విదితమగుచున్నది.

సీ. బాట్టప్రభాకరప్రస్థాన సంవేద్యు

లుద్దండపండితు లొక్కవంక

ఫణిపభాషితభాష్యఫక్కికాభావజ్ఞు

లుత్తమప్రాగల్భ్యు లొక్కవంకఁ

గణ భజ్జతగ్రంథ గాఢార్థవిదులు బా

హుశ్రుత్యసంపన్ను లొక్కవంక

వేదాంతవాసనావిశ్రాంతహృదయజ్ఞు

లుపనిషత్త్వతజ్ఞు లొక్కవంక

నుభయభాషాకవీశ్వరు లొక్కవంక

వేశ్య లొకవంక నొకవంక వీరభటులు

బలసి కొలువంగఁ గొలువుండి పిలువఁ బంపె

బెండపూఁ డన్నమంత్రిశ్వరుండు నన్ను.

—భీమ. 1-21

రాజరాజనరేంద్రుని పాలనమునాటనుగూడ రాజమహేంద్ర వరసత్సభాంతరము కట్టిపండితప్రకాండులతో నిండియుండినట్లు నన్నయ భట్టారక భారతావతరణప్రకారవర్ణనమున విదితమైనది. వేమవీరభద్రా రెడ్లప్రాభవమునాటనుగూడ నానగరము నిఖిలశాస్త్రనివహమునకు నిలయమై యుండినట్లు తెలియవచ్చును. అట్టిరాజమహేంద్రవర రాజా స్థానిలో స్థానము సంపాదించి, సంస్కృతవిద్వాంసు లాంధ్రకవితావిలా సమును మెచ్చుకొనునట్లు చేయ సమకట్టిన శ్రీనాథుని గీర్వాణవాగ్వి



లాస మెట్టిదియో వేట చెప్పనక్కఱలేదు. ఆతనికిఁగల సంస్కృత సాహితీ ప్రౌఢిమ యాతని రచనలలో నడుగడుగునఁ గానవచ్చెడి సమాసములకూర్పునందును, పదప్రయోగమునందును, దెలియవచ్చుచునే యుండును. ఇంతియగాక యద నెఱిఁగి సంస్కృతగ్రంథములకు స్వేచ్ఛానువాదము గావించుచు, నన్యగ్రంథములందు మేల్తరములయిన భావములను సంతరించుకీవిలోఁ గూడ నాతనికిఁ గల గీర్వాణవాణీవిలాసము, పదప్రయోగస్వాతంత్ర్యము మనకు గోచరించును.

మూలానుసరణము

శ్రీనాథునిరచన లన్నిటికి సంస్కృతమున నేదియో యొక గ్రంథము మూల మగుచునే యున్నది. ప్రత్యేకకావ్యము గాని, కావ్య ఖండములు గాని యే వయినను సంస్కృతమూలానుసారులే. ఈభీమేశ్వరపురాణమునకు స్కాందార్గతమైన గోదావరీఖండము మూలమని తెలిపి యున్నాఁడు. ముద్రితాముద్రితములైన స్కాందపురాణఖండములలో ‘గోదావరీఖండ’ మనునది ప్రత్యేకముగ నేదియుఁ గానవచ్చుట లేదు. కాని తెలుఁగులిపి వ్రాతప్రతులందును, ఈభీమమండలిలో ముద్రితమైన అచ్చుప్రతులందును, ‘భీమఖండము’ అను పేర సంస్కృతగ్రంథ మొకటి ముప్పదిరెండు ధ్యాయములుగలది గానవచ్చుచున్నది. శ్రీనాథుని యీ రచన సర్వథా తదనుసారియై యున్నది. ఈయనువాదసరణియు నైషధ కాశీఖండాదిరచనములవలె స్వేచ్ఛానువాదరూపమై యున్నది. కొన్ని పట్టులం దీయనువాదమున మూలవిషయమునకు సంక్షేపము కొన్ని పట్టులందు విక్షేపమును గానవచ్చుచునే యున్నది. కాని మూలానుసరణము విశేషముగఁ గానవచ్చుటచే, “శ్రీనాథుని రచన ననుసరించి, యాతని కర్వాచీనులెవరో సంస్కృతీకరించిరి” అని భీమఖండమున కొకప్రవాదము బయలుదేరినది. కాని సవిమర్శముగ నీరెండుగ్రంథములను బరికించినచో నట్టి ప్రవాదము నిరాధారమని స్పష్టముగ నిరూపింపనగును.



శ్రీనాథుఁ డేరచన చేబట్టినను మూలమునకు యథాతథాను  
వాదము సేయక, యశాచితిని బాటించి సరసమైన యన్యగ్రంథస్థభావముల  
నెడ నెడ సంతరించుచునేయుండును. అట్టికూర్పు భీమేశ్వరపురాణము  
నందును గానవచ్చుచునే యున్నది. ఒండురెండు తా ర్కాణములు  
నిరూపించెదను.

త్రిపురాసుర సంహారఘట్టమున పాల్కుడలియల్లుఁడు (శ్రీమహా  
విష్ణువు) మేరుధనుర్ధారికి (పరమేశ్వరునకు) బాణమై సమకూడి, త్రిపురా  
సురసంహారముగావించి, త్రిపురదాహ మైనవెనుక, ఆబాణము త్రిపురాసు  
రాంతః పురాంగనలయందు వింతచేష్టలు నెఱపినట్లు చిత్రించియున్నాఁడు.

సీ. కరపల్లవంబులు గబళించుఁ ; కబళించి

ప్రబలనితంభ భారముల వ్రాలుఁ

జెక్కుటద్దములపైఁ జెరలాడుఁ ; జెరలాడి

శ్రవణావతంస మంజరులు ముట్టు

వలిచన్నఁగవలపైఁ బొలపాడుఁ ; బొలపాడి

నాభిరంధ్రములపై నటనసేయు

వేణీభరములపై విహరించు ; విహరించి

బింబాధరములపై బిత్తరించు

నభవకరము క్త నారాయణాస్త్రవహ్ని

కాముకునికోమలాంతసంగంబుపగిదిఁ

దెగువ మీఱంగఁ ద్రిపురదై త్యేయరాజ

సదనశుద్ధాంతభామినీ జనములందు.

—భీమ. 4—140

ఈపద్యమునకు సంస్కృతభీమఖండమున మూల మేమియుఁ గాన  
రాదు. అమరుకావ్యమునందలి యీక్రిందిశ్లోక మీ పద్యమునకు  
మూలము.



శ్లో॥ క్షిప్తో హస్తావలగ్నః ప్రసభ మభిహతోఽప్యదదానోఽంశుకాంతం  
గృహ్లా న్కేశే ష్వపాస్తశ్చరణనిపతితో నేక్షిత స్సంభ్రమేణ  
ఆలింగ న్యోవధూత స్త్రిపురయువతిభి స్సాశునేత్రోత్పలాభిః  
కామీ వార్ద్రాపరాధ స్సదహతు దురితం శాంభవో వశ్యరాగ్నిః.

ఇటులనే వసంతోత్సవప్రకరణమున విబుధగంధర్వులు సహ  
కారభూరుహములకు సపర్య గావించి రని తెలిపిన యీక్రిందిపద్యమున  
కును సంస్కృతమూలము గానరాదు.

సీ. కర్పూరకస్తూరికలఁ గోట నిర్మించి  
కుంకుమద్రవమునఁ గొమ్మ దీర్చి  
యగురు జంబాలంబునందు నడ్వలిచేసి  
పన్నీటివెల్లువఁ బరిఖి దాల్చి  
పవడంపుజివురుల గవను లుత్పాదించి  
తమ్మిరేకుల బోరుతలుపులెత్తి  
రత్నాంకురంబుల రంగవల్లి రచించి  
పట్టుఁబుట్టంబులఁ బడగ లెత్తి  
లలితశృంగారరచన నలంకరించి  
విబుధగంధర్వు లామనివేళలందు  
భీమనాథునినగరియారామ రేఖఁ  
బూజచేసిరి సహకారభూరుహముల.

—భీమ. 5—100

ఈసహకార భూరుహపూజ శ్రీనాథునినాఁడు జరిగెడి వసంతో  
త్సవములందలి యొకపరిపాటి. ఈపద్యములకు వెనుకముందుండెడి  
పద్యములకు సంస్కృత మూలము గానవచ్చుచునేయున్నది. వీనికి  
మూల మేల లేకుండవలయును. శ్రీనాథుని భీమేశ్వరపురాణమునకు  
సంస్కృత భీమఖండము పరివర్తనరూపమే యైనచో ఆసంస్కృతీకరించిన



వ్యక్తి యీరెండుపద్యముల నేలసంస్కృతీకరింపలేదు. ఇట్టియుదాహరణలు లెన్నియేని చూపింపవచ్చును. కావున శ్రీనాథుని రచనకు సంస్కృతభీమఖండమే సర్వధా మూలమని నిర్ణయింపనగును. మూలానుసరణ మన నెట్టిదో యీక్రిందిపద్యము తార్కాణించును.

క. కిసలయరసజగహిషా

వ్యసనాకులపికకు హూభవత్పంచమమై

కుసుమ సమయావతారము

త్రసమింగము జగముముంచె రాగాంబునిధిన్.

—భీమ. 5—101

సంస్కృతమూల శ్లోకము:—

చరాచరాత్మకం విశ్వం రాగాభ్యా మధువాసరః

న్యమజ్జయ జ్వయప్రీత హృజ్జాతోజ్జ్వంభణోజ్జ్వలః

కలపుంసోక్తిలికంత కోమలకుహూకారం బేయారామమునందె నను వినిపించు నలవాటుగలవాడు గావున పైపద్యమున మొదటి రెండుపాదములం దది కూర్చి తరువాతి రెండుచరణములను మూలము లోనియర్థము యథాతథముగ వచ్చునట్లు అనువదించియున్నాడు. మూలమును వీడకుండ చమత్కారమధికమగుటకు, నొక్కొక్క శ్లోక భావమును మున్నుండునకుఁ బోవునట్లు చేయుట యాతని రచనలోని విశిష్టత. అది యడుగడుగున నీయనువాదమునఁ గానవచ్చును.

ర చ నా క్ర మ ము

ఈప్రబంధమునందు ద్వివిధమయిన యుపక్రమము గానవచ్చుచున్నది. అందు మొదటిది—

షష్ఠ్యంతములతుదిని

క. శ్రీవీరభద్రవేమ

త్మావరరాజ్యాభివృద్ధి కారణమనకున్



లావణ్యరూపసందఁ

బూవిలుకానికిని బెండపూడన్ననికిన్.

—భీమ 1-86

వ. అభ్యుదయ పరంపరాభివృద్ధిగా నాయొనర్పంబూనిన యిమ్మహాప్ర  
బంధంబునకుఁ గథానాయకుండైన భీమేశ్వరమహాదేవునకుఁ బ్రിയ  
ధామంబైన దక్షారామపురం బెట్టి దనిన — యనునది.

ఇట్లుపక్రమించి, సంస్కృతభీమఖండసంబంధ మేపాటియు పాటిం  
పకయే, దక్షారామపురమహాత్వమును, ఆనాటి యాపట్టణవిభవ  
మును, ఆలయప్రాకార గోపురాదులసౌందర్యము, పరిసరామాదిప్ర  
కృతివిలాసము, సస్యసమృద్ధి, కళాసౌష్ఠ్యము మున్నగువిషయములను  
సమకూర్చి యొకయాశ్వాసముగో సంతరించియున్నాఁడు. ఈయాశ్వా  
సముతుదిని, భీమేశ్వరపురాణ కథాప్రారంభము సేయుచు—

క. ఏతాదృశప్రభావో

పేతుం డగుదక్షవాటిభీమేశ్వరు వి

ఖ్యాతకథ చెప్పెదను శుక

తాతకృతపురాణసరణి తప్పకయుండన్.

—భీమ. 1-119

వ. ఇమ్మహాపురాణంబునకుఁ గథాక్రమం బెట్టి దనిన—

అని రెండవయుపక్రమము. ఇచటనుండియే సంస్కృతమూలాను  
సరణమునఁ బ్రబంధరచన కారంభ మయినది.

దీనిని బట్టి శ్రీనాథుఁడు భీమేశ్వరపురాణమును నాంధ్రభాషా  
మయ కావ్యముగ నంతకు ముందే సంతరించి, అయిదాశ్వాసముల ప్రబంధ  
ముగఁ గూర్చి పెట్టియున్నాఁడు. ఆవెనుక రాజమహేంద్రవర రెడ్డి ప్రభు  
వుల యాస్థానిలో స్థానము నార్జించుటకై కృత్యాది గద్యపద్యములను,  
ప్రథమాశ్వాసవిషయమును దాని కతికించి యున్నాఁడు. దీనితోఁ



దొలుతటి ప్రబంధ మయిదాశ్వాసములే యయినను, నాతాశ్వాసముల ప్రబంధ మయినది. ఏతన్నూలకముగ మొదటి యాశ్వాసము తనకాశ్రయ మీయఁదగిన ప్రభుమంత్రుల త్యాగభోగవైభవ సామగ్రీసముదయ తోడను వారియభిరుచుల కన్నువైన కళాసామగ్రీసమున్నేషతోడను ముగిసినది. ఈద్వివిధోపక్రమమువలన శ్రీనాథునకు ద్వివిధప్రయోజనములు ఫలించినవి. అందు మొదటిది, దానాశ్రయింపఁ దలఁచిన వేమ వీరభద్రారెడ్డి ప్రాభవము నభివర్ణించి తదనుగ్రహమునకుఁ బాత్రుఁ డగుట మొదటిది. ఆరెడ్డి ప్రభువుల యాస్థానిలోఁ దనకు స్థానము సంపాదించి పెట్టుటకు నడుముగట్టుకొనిన బెండపూఁడి అన్నామాత్యుని యభిరుచులఁ బరిపోషించుచు, నాతఁడు నెఱపిన మహత్తర కృత్యముల నుగ్గడించుట రెండవది.

#### చ రి త్రాం శ ము లు

శ్రీనాథుని కృతులలో వేనిలో నైనను ఆనాటి దేశచరిత్రకు సంబంధించిన విషయము లెన్నియో జతగూడి యుండును. అవి క్రమ బద్ధములై చరిత్రకారుల కెంతయు నుపయోగకారులై యుండును. మంధ్యాంధ్రదేశమున రెడ్డిరాజుల ప్రభుత్వము సుమారు నూటయేబది వత్సరములు కొనసాగినది. ఆయా ప్రభువుల ప్రాభవము నేదియో యొకవిధముగ నీతఁడు తన ప్రబంధములలోఁ బ్రసక్తముచేసియున్నాఁడు. నైషధకావ్యమున అన్న వేమపెదకోమటి వేమారెడ్డి మహత్వమును, హరవిలాసమున ప్రోలయవేమకుమారగుల ప్రాభవమును, ప్రస్తకాను ప్రసక్తిగఁ బ్రసంగించియున్నాఁడు. ఈభీమేశ్వరపురాణమునఁ బ్రధానముగఁ గృతిభర్తయైన అన్నమంత్రి వంశావతారమును, వారీవారి యపదానములనే వర్ణింపవలసియున్నను, నొక యొడుపున రెడ్డిప్రభువులలో విఖ్యాతుల నందఱను సరస్మరించి వదలినాఁడు. ఆక్రమమిది:-

“కాలచక్రం బతిక్రమించుచుండఁ జత్తుర్థకులమౌళిమండనంబై  
నకీర్తిహారఘటాపథంబై న పంటమహాన్వయంబు పాకనాటిదేశంబు



భద్రపీఠంబు నధివసించి, సింహవిక్రమనగర దువ్వూరు గండవరాది  
పట్టణంబులు నిజనివాసంబులుగా భూలతాదిష్టాష్టాదశ ద్వీపాంత  
రాశులగు భూపాలగ్రామణులం ద్రిలింగభూమండలాఖండలురను  
బ్రోలయవే మాన్నపో తాన్నవేమ కుమారగిరీశ్వరాదులం బూజ్యసా  
మ్రాజ్యపీఠస్థులం గాంచె.”

—భీమ. 1.31.

ఇందుఁ బేర్కొనఁబడిన ప్రోలయవేమ అన్నపోత అన్నవేమ  
కుమారగిరి భూపాలురు అద్దఁగొండవీడు రాజధానులుగా నాంధ్రదేశ  
మును సుభిక్షముగను ధర్మోత్తరముగను బాలించిన పాకనాటి ప్రభు  
వులు. వీ రండఱు నేకవంశసంజాతులయి క్రమముగ రాజ్యపాలకులైన  
మహావీరులు. వాఙ్మయపోషకులు పరమధార్మికు లని పేరుమోసిన  
వారు. ఈ పేర్కొనినవారిలోఁ దుదివాఁడైన కుమారగిరి తరువాత కొండ  
వీటి పరిసరరాజ్యమును పెదకోమటి వేమారెడ్డియును, రాజమహేంద్రవర  
మాదిగ వీరఘోష్టము వఱకు నుండెడి రాజ్యసీమలను కుమారగిరికి బావ  
మఱిది (సోదరీభర్త) యయిన కాటయవేమారెడ్డియును బాలించు  
చుండిరి. వీ రిరువును మహావీరులు పరమధార్మికులును. కాని  
యీ యిరువుర నిట స్మరించుట మానివేసినాఁడు. దీనికిఁ గారణ  
మంతకుమున్ను తాను కొండవీటి నేలిన పెదకోమటివేముని యాస్థా  
నిలో విద్యాధికారిగ నుండి వచ్చియున్నాఁడు. పెదకోమటి వేమునకుఁ  
గాటయవేమునకుఁ బ్రబలమైన వైరము. కాటయవేముని పక్షమువారు  
తానిపు డాశ్రయింపవలసిన అల్లయవేమ వీరభద్రారెడ్డు. అందుచే నిచట  
నొక మండుకప్పుతి గావించి, తత్సంబంధబాంధవంబున వసుంధరాభార  
ధౌరంధర్యంబు వహించిన యల్లాడభూవల్లభుని గై కొనినాఁడు.

అల్లాడరెడ్డి యానాఁడు రాజమహేంద్రవర రాజ్యపాలకులైన  
వేమవీరభద్రారెడ్లకు జనకుఁడు. కాటయవేముఁడు కుమారగిరిపనుపున  
ప్రార్థనమును జయింప వచ్చినపుడు, అల్లాడరెడ్డి యాతనికి దండనాధుఁడై



విజయములను సాధించిన మహావీరుడు. కాటయవేముడు రాజమహేంద్రవరరాజ్యమునకుఁ బ్రభు వైనవెనుక నాతని కూతురగు ననితల్లిని గోడలుగా స్వీకరించి వియ్యంకుడైనాడు. ఈవిధముగాఁ గొండపీటి రాజన్యులతో నల్లాడరెడ్డికి సంబంధ బాంధవం బేర్పడె నని తెలుపుచు, నాయల్లాడ భూవల్లభుడు రాజమహేంద్రవరంబు రాజధానిగా సింహాద్రి పర్యంతం బుత్కళ కళింగ యవన కర్ణాటాంతర్దీపంబైన ప్రతాపంబున విశ్వవిశ్వంభరా భువనమండలరేబుఁ బరిపాలించె; నని తెలిపి, “తదనంతరం బాతనిసుతులు వేమవీరభద్రారెడ్లు ఇంద్రోపేంద్రులవలె ధాత్రి బాలించి” రనినాడు.

అల్లాడరెడ్డి పెద్దకుమారుడు వేమారెడ్డి. రెండవకుమారుడు వీరభద్రారెడ్డి. కాటయవేముని కూతురగు అనితల్లికి వీరభద్రారెడ్డి భర్తయగుటచే ననితల్లిమూలమున వీరభద్రారెడ్డి రాజమహేంద్రవర సింహాసనాధికారి యయ్యెను. అతని యన్నయగు వేమారెడ్డి కార్యఖిడ్ల ధురీణుడై రాజకీయ, వ్యవహారము లన్నియుఁ దానే నిర్వహించు చుండెడివాడు. శ్రీనాథుఁ డీవిషయము నీక్రిందిపద్యమున సూచించియే యున్నాడు.

ఉ. తమ్ముని వీరభద్రవసుధాధిపు విక్రమవీరభద్రునిన్  
సమ్మదలీల రాజ్యభరణస్థితిఁ బట్టము గట్టి బాహుద  
ర్పమ్మున వేమభూవరుడు వ్రాసెను దిగ్విజయప్రశస్తి వ  
ర్ణమ్ములు దిగ్గురఁ సరసురద్విపకుంభవిషాణమండలిన్.

దీనినిబట్టి వీరభద్రారెడ్డి రాజమహేంద్రవర రాజ్యమునకు మూర్ధాభిషిక్తుడై యుండుట, బాహుపరాక్రమము నెఱిపి దిగ్విజయ ములు వేముడే సాధించుట యను విషయము స్పష్టముగఁ దెలియవచ్చు చునేయున్నది. తరువాతి పద్యములలో వేమవీరభద్రారెడ్ల నిరువురను వర్ణించెడి పద్యములలో శ్రీనాథుడు చేబట్టిన క్రమ విశిషయము నకు వివరణముగా నున్నది.



మహాస్థగర :-

ఫణిరాజ స్తబ్ధరోమ ప్రకట కమతరా ట్పర్వతశ్రేణి దిగ్వా  
రణ ధౌరంధర్యధారారభటి సమధికప్రౌఢ బాహుప్రతాప  
ప్రణతప్రత్యర్థి పృథ్వీపతి మకుటమణీభాసమానాంఘ్రిపీఠున్  
బ్రణుతింతున్ వీరభద్రున్ బ్రతిభట ధరణీపాలకాలాగ్నిరుద్రున్.

—భీమ. 1-36.

ఈవర్ణనము విశేషముగఁ గొనియాడఁదగిన యపదానములు లేని  
ప్రభువును వర్ణించెడి క్రమమున నారభటివృత్తిభూషితమై కొనసాగినది.  
ఆవెనుకనే వేమారెడ్డిని వర్ణించుట కుపక్రమించిన ప్రతాపక్రమమును  
దన్మూలమున లభించిన విభవము నెట్లు చిత్రించెనో కనుఁగొందము.

సీ. పండువాసురధాని పావడం బిచ్చిన

భద్రదేభములు వీధిఁ బాలె ముండు

నొడ్డెధాత్రీనాథుఁ డుపద పుత్తెంచిన

బింబాధరోష్ఠి సంబెళ వహించుఁ

గర్ణాటభూపతి కానుక యనిచిన

ముక్తాతపత్రంబు మ్రోల మెఱయు

యవనాధిపతి యుపాయనముగా నిచ్చిన

పాగాహయంబులు వాగె వచ్చు

దూర మంతంత బారుహదొంతి మన్నె

సప్తమాడియ రాజన్యసమితి మ్రొక్కు

రాయవేశ్యాభుజంగ సంగ్రామపార్థ

గాయగోవాళ వేమనక్షాధవునకు.

—భీమ. 1-37.

ఈపద్యమున వేమారెడ్డికి వశవర్తులై యుండెడి భూనాథు  
లందఱు క్రమముగఁ బేర్కొనఁబడి యున్నారు. కాటయవేముని  
పాలనమునాఁడు రాజమహేంద్రవరరాజ్యము ప్రాగుత్తరముగ వీరఘో



ట్టమువఱకే వ్యాపించియుండెను. అట్టి రాజ్యసీమల నల్లాడరెడ్డి యాతని సుతుఁడు వేముఁడును గటకమువఱకును విపులీకరించిరి. ఈ రాజ్యసీమావిస్తరణమున కాటయవేముని తరువాత భాహుశౌర్యమును నెఱపి విశేషవిజయములను సాధించినవాఁడు అల్లాడవేమారెడ్డియే.

ఈవిషయము నాతనినాటిశాసనములు శ్రీనాథునిరచనలును విశదము చేయుచునేయున్నవి. కాశీఖండకృత్యాదిలో వేమవీరభద్రా రెడ్లమహాత్వమును పదిపదిపద్యములలో వర్ణించు ప్రకరణములోఁగూడ శ్రీనాథుఁ డీవిధమైన శైలినే యంగీకరించినాఁడు.

కుమారగిరి కొండవీటిరాజ్యమునకుఁ బాలకుడైననాఁడు ఆతని భావమఱదియగు కాటయవేముఁడు ఆతనికి మహామాత్యుఁడు ప్రధాన సేనాధిపతియునై కార్యఖడ్గభర మంతయుఁ దానై యెట్లు నిర్వహించి యుండెనో, యట్లే యనితల్లిమూలమున సంక్రమించిన రాజ్యమున తద్భర్తయగుటచే వీరభద్రారెడ్డి సింహాసనాధ్యాసీనుఁ డైననాఁడు తద గ్రజుడైన వేమారెడ్డియు రాజ్యభరమంతయుఁ దానే నిర్వహించుచుం డెడివాఁడు. ఈవిషయము అనితల్లి కలువచేరుశాసనమం దిట్లు నిరూ పితమైయున్నది.

శ్లో॥ అనితల్లి పతిదె వా ఘనసచివీభూతభావుకా భువ మవతి. అనితల్లి భర్తనుదై వముగ భావించుచు, తనకుభావగారగు వేమారెడ్డిని మహామాత్యునిగఁ జేసికొని భూమిని బాలించె నని భావము. ఆనాఁడు రాజమహేంద్రవర రాజ్యపాలకప్రశస్తి వేమునకే విశేషముగఁ గల దను విషయమును శ్రీనాథుఁ డీకావ్యమునఁ బలుతావులఁ బేర్కొని యున్నాఁడు.

శా. దేవబ్రాహ్మణభక్తి వర్ధితధరిత్రీ చక్రసామ్రాజ్య ల

క్ష్మీవాస్తాష్పతి సంస్తుతింపఁగఁదగున్ శ్రీవేమపుధ్వీశ్వరున్.



రాజమహేంద్రవరమును వర్ణించుప్రకరణములో—

వేమభూపాల రాజ్యాభివృద్ధికరము

సాంద్రవిభవంబు రాజమహేంద్రవరము.

—1-42.

అన్నామాత్యుని విభవమును బేర్కొనునపుడు—

వేమధాత్రీకళత్రు గారాబుమంత్రి

—1-80.

వేమక్షమా, వరసామ్రాజ్యరమాధురంధర జగద్వ్యాప్త ప్రతాపా

దయా!

—1-121.

.....వీరభద్రదేశ్వర

క్షాకాంతాగ్రజ వేమభూపతి కృపాసంవర్ధితప్రాభవా!

ఇత్యాదిగాఁ బలుమాటలు వేమభూపాలుని యశస్సునే  
యగ్గించినాఁడు.

శ్రీనాథునకు రాజమహేంద్రవర రాజ్యమున స్థానము నీయఁదగిన  
ప్రభువు వేమభూపాలుఁడు. కావున నాతని దాతృత్వమును ప్రత్యేకముగ  
నొకసీసపద్యమున వర్ణించియున్నాఁడు. ఈపద్యమే కాశీఖండకృత్యాది  
యందును మార్పేమియు లేకుండఁ గూర్పఁబడినది.

సీ. ధరింపనేర్చిరి దర్భ వెట్టెడుప్రేళ్ళ

లీల మాణిక్యాంగుళీయకములు

కల్పింపనేర్చిరి గంగమట్టియమీఁద

కస్తూరికాపుండ్రకములు నొసల

సవరింపనేర్చిరి జన్నిదంబుల మ్రోలఁ

దారహారములు ముత్యాలసరులు

చెరువంగనేర్చిరి శిఖలనెన్నడుములఁ

గమ్మని క్రొత్తచెంగల్వ విరులు



ధామముల వెండియును బైడి దడబడంగ  
బ్రాహ్మణోత్తము లగ్రహారములలోన  
వేమభూపాతుఁ డనుజన్ము వీరభద్రు  
ధాత్రి యేలింప గౌతమీతటమునందు.

—భీమ: 1-41

వేమారెడ్డి, తమ్మునిచే రాజ్యమును బాలింపఁ జేయునాఁడు గౌతమీతటమునం దగ్రహార దానములు చేయఁగా నందలిబ్రాహ్మణులు వివిధవిభవములతోఁ దులతూఁగుచుండి రని, యానాటి బ్రాహ్మణుల స్వరూపమును మనయెదుటఁ బెట్టినాఁడు. వేముఁ డట్టి యగ్రహారప్రదాత యనుటను నాతని వేమవరశాసనము చాటుచున్నది.\* అల్లయవేముఁడు తుల్యభాగానదీతీరము నంటియున్న మహేంద్రవాడ వెదురుపాక యను గ్రామములు రెండిటి నేకగ్రామము చేసి ‘వేమవరాగ్రహారము’ అని నామకరణముచేసి, సుమారు నూరు వృత్తులుగ విభాగించి, వేదవేదాంగ వేత్తలయిన బ్రాహ్మణులకు ధారవోసెను. వెదురుపాక నంటియున్న కొంకుదురుగ్రామమునకు ‘వేమసానక్క దొడ్డవరము’ అని నామకరణము చేసి, దానినిగూడ విప్రులకు ధారాదత్తము చేసినట్టు లా వేమవర శాసనమే నిరూపించుచున్నది. గౌతమీనదీ శాఖాతీరములం దెల్ల బహుసారవంతమైన దీభూమి. ఈశాసనమునందే అల్లాడభూపతి పెద కోమటివేముని సైన్యమును రామేశ్వరమునొద్ద హతమార్చి రాజ మహేంద్రవరరాజ్యమును బాలించె ననువిషయమును దెలుయుచున్నది.

వేమవీరభద్రారెడ్డ విభవమును వర్ణించుటతోపాటు వారికి శైవగురువును రాజ్యస్థాపనాచార్యుఁడును ఘోడెరాయబిరుదాంచి తుఁడు నగు భీమయగురువరేణ్యుని స్మరించినాఁడు. ఈఘోడెరాయ భీమేశ్వరస్వామి ‘రాయగురుపరమేశ్వర సాధుజనవిధేయ ఘోడెరాయ

\* See. Epi. Ind. Vol XIII PP. 237 to - 259. Vemavaram grant of Allaya Vema Reddi. Saka ౧౩౫౬. A. D. 1434.



సకలకళాధామాది' బిరుదభాస్వరుడై నవాడు. ఈభీమయగురువరేణ్యుని పూర్వవంశజులగు శైవగురువులు ఘోడెరాయబిరుదాంకితులు శ్రీశైలవాస్తవ్యులై యుండి కొండవీటిరెడ్డి రాజులకు రాజ్యస్థాపనాచార్యులుగ నుండెడివారు. కొండవీట నుండెడి విభవమునంతను రాజమహేంద్రవరమున సమకూర్చువాడై కాటయవేమారెడ్డియే కావలయును, నీత్రిపురారీంద్రతనూజుడగు భీమయగురువరేణ్యుని రాజ్యస్థాపనాచార్యునిగ రాజమహేంద్రవరమునకుఁ గొనివచ్చియుండును. ఈ భీమయగురువు కృష్ణాతీరమునందలి శ్రీశైలమున కీడయిన వీరభద్రశిఖరిపైఁ దప మాచరించుచు, రాజమహేంద్రవరరెడ్డిరాజుల కభ్యుదయము గూర్చుచుండెడివాఁడని, వీరభద్రారెడ్డి యనుజుఁడగు దొడ్డారెడ్డికిఁ గృతిగా నర్పించిన శివలీలావిలాసమునందు నిశ్చంకకొమ్మనామాత్యుఁ డిట్లు తెలిపియున్నాడు.

నిపుణత్వంబునఁ బ్రస్తుతింపవలయున్ శ్రీవీరభద్రాచలా  
గ్రపుదివ్యాతతభర్మహర్మ్యతలజాగ్రద్వీరభద్రాఖలే  
శపదాంభోరుహభక్తిసుస్థిరరమాసంపూర్ణభీమేశ్వరుం  
ద్రిపురారీంద్ర గురూత్తమాత్మభవునిం దేవేంద్రకోలాహలున్.

వీరభద్రశిఖరి యనగాఁ రాజమహేంద్రవరమున కుత్తరముగ నాఱుక్రోశముల దూరములో గౌతమీనదీమధ్యమునఁ బట్టిన శ్రీవీరభద్రదేశ్వరస్వామి నెలకొనిన పర్వతము. భారతదేశమునందలి పంచ కాశీక్షేత్రములలో నిది యొక కాశీక్షేత్రముగ గణుతి కెక్కినది. కావున నట భీమయగురువు తప మాచరించుచుండెడివాడు. ఈభీమయగురువరేణ్యుని పదసమారాధనము కాశీఖండరచనకుఁ గారణసామగ్రి యైనట్టులు కాశీఖండమునం దుగ్గడించియున్నాడు.

ఘోడెరాయాంక సద్గురురాజభీమేశ్వ  
రస్వామి పదసమారాధనంబు.



భీమేశ్వరపురాణ రచనారంభమునకు మంగళాలంకారముగా వేమవీరభద్రారెడ్డి ప్రభావము నభివర్ణించిన తరువాత, కృతిభర్తయైన బెండపూడి అన్నమంత్రి వంశావతార మభివర్ణించుచు, తద్వంశస్థుల కార్యఖడ్గనిపుణతను సాహసౌదార్యములను ధర్మనిరతిని బేర్కొని యున్నాఁడు. వారిలో అన్నమంత్రియన్నయైన లింగనమంత్రి, అల్లాడ రెడ్డికిఁ జేదోడువాదోడుగ నుండి యాతని సాంగ్రామికకార్యములను సరిదిద్దు చుండెడివాఁ డని నిరూపించినాఁడు.

సీ. ఝాడేశవన సప్తమాడె బారుహదొంతి  
వంతునాదిక్షి తీశ్వరుల గెలిచి  
యొడ్డాది మత్స్యవంశోదయాద్జునుచేతఁ  
బల్లవాధిపుచేతఁ బలచ మంది  
దండకారణ్యమధ్యపులిందరాజ రం  
భాహివంశజులకు నభయ మొసఁగి  
భానుమత్కుల వీరభద్రాన్న దేవేంద్ర  
గర్వసంరంభంబు గట్టిపెట్టి  
యవన కర్ణాట కటక భూధవులతోడ  
బలిమి వాదించి యేలించెఁ దెలుఁగుభూమిఁ  
దన నిజస్వామి నల్లాడ ధరణినాథు  
బలిరె యరియేటిలింగనమంత్రివరుఁడు.

—1-67.

అల్లాడభూవల్లభుఁడు జయించిన ప్రాంతముల నీపద్యము వివరించుచుఁ దజ్జయమున లింగనమంత్రి తోడ్పాటును దెలుపుచున్నది. మఱియు లింగనమంత్రిని నవీనరుక్మాంగదుని జేసి, యాతఁడు ద్వాదశీ పుణ్యవేళ బ్రాహ్మణులకు సమృద్ధమైన భోజనములు పెట్టెడి తీరును వర్ణించి, నాటి విశిష్టభోజన పరిపాటి నిట్లు తెలిపియున్నాఁడు.



సీ. ఖండశర్కర జున్ను కండచక్కెరలు దో  
 సెలు వడ లేవెపాసెములతోడఁ  
 గమ్మఁగాఁ గాచిన కటియాలనేతితోఁ  
 గమనీయ పంచభక్ష్యములతోడ  
 సంబారములతోడి శాకపాకములతోఁ  
 బక్ష్వమైన పెసరపప్పుతోడఁ  
 దేనియధారతోఁ బానకంబులతోడ  
 శిఖరపాడబరసశ్రేణితోడ  
 నచ్చలవణాదికముతోడ నమృతఖండ  
 పాండరంబైన దధితోడ బ్రాహ్మణులకు  
 భోజనము వెట్టు ద్వాదశీపుణ్యవేళ  
 లింగమంత్రి నవీనరుక్మాంగదుండు.

—1—60.

ఈవంశమునఁ బూర్వజులకు అరేటివా రను పే రేర్పడెను. దానికిఁ గారణము, ఏతత్సూర్యుడగు పోలయ అన్న మంత్రి యనునాతఁడు ‘అరియేడు, లేక అరేడు’ అను గ్రామము సగ్రహారముగాఁ బడసెను. తన్ములకముగ వీరి యింటిపేరు అరేటి యయినది. ఆవిషయము నిట్లు వివరించినాఁడు.

కొలనుప్రతాపరుద్ర నృపకుంజరుచేత నరేడు సారణీ  
 సలిలవివర్ధమానబహుసస్యసమాకుల మగ్రహారమై  
 వెలయ విభాకరగ్రహణవేళఁ దగంగఁ బరిగ్రహించి బ  
 ధుల భరియించె నన్నవిభుతో సరి యెట్లు ప్రధాను లెవ్వరున్.

—1—49.

లింగనమంత్రి యనుజుడగు అన్నమంత్రి, వివిధభాషలను జదువ వ్రాయ నేర్చినవాఁడై, వేమవీరభద్రారెడ్లకు మహామాత్యుఁడై కార్య



ఖడ్గధురీణుడై నెగడినవాఁడు. ఆతని శివభక్తితత్పరతకు నిదానమైన ధార్మికకృత్యములను శ్రీనాథుఁ డిట్లు పేర్కొనినాఁడు.

సీ. రాజమహేంద్రదుర్గమునఁ గావించె శ్రీ  
 వీరభద్రునకుఁ బ్రాకారరేఖ  
 నిలిపె మార్కండేయ నీలకంఠనిమోల  
 రామేశుఁ దమతల్లినామకముగ  
 సంగమేశ్వర దివ్య శంభులింగమునకుఁ  
 గల్పించెఁ గల్యాణగర్భగృహము  
 దక్షవాటికయందుఁ దరుణేందుమాళికి  
 మొగలివాకిట ధామమును రచించెఁ  
 బ్రాగ్దిశావప్రగోపుర ప్రాంగణమున  
 సప్తమునిసింధు సోపానసరణికెలనఁ  
 దీర్చె భవనంబు భీమయదేవునగర  
 మంత్రదేవయ యన్నయామాత్యవరుఁడు.

—1—76.

రాజమహేంద్రవర దుర్గములోనుండిన వీరభద్రేశ్వరునకుఁ బ్రాకారమును గట్టించె ననినాఁడు. అట్టి వీరభద్రేశ్వరాలయ మేదేని యానాఁ డుండెనేమో? కాని యట్టియాలయ ముండినట్లు నిదర్శన మేదియుఁ గానరాదు. అనాఁటి రాజమహేంద్రవరమునకుఁ బంచగిరి దుర్గమని ప్రసిద్ధి. 1. హేమగిరి (నేటి వేమగిరి; ధవళేశ్వరమున కొకమైలు క్రిందనున్నది.) 2. ధవళగిరి. (ధవళేశ్వరము) 3. పద్మగిరి. (రాజమహేంద్రవరము. గోదావరిస్థేషను సమీపప్రదేశము) 4. భద్రగిరి. (పట్టిన శ్రీ వీరభద్రేశ్వరుఁడు నెలకొనిన కొండ.) 5. రామగిరి (రాజమహేంద్రవరమున కుత్తరముగ పదిక్రోసులదూరమునందున్న రామగిరి దుర్గము.) గౌతమీనదీతీరము నంటియున్న పంచగిరులతోఁ గూడి రాజమహేంద్రదుర్గము శత్రుదుర్భేద్యమై యుండెడిది. కావున రాజ



మహేంద్ర దుర్గమునందలి శ్రీ వీరభద్రేశ్వర డనగా పట్టిన శ్రీవీర భద్రేశ్వర డే కావలయును. అతని యాలయమునకు బ్రాకారమును నిర్మింపజేసె ననిన సరిపడును.

మార్కండేయశివుని కెదురుగ తమ తల్లిపేర రామేశుని నిలిపె నట. అన్న మంత్ర తల్లిపేరు రామమాంబయగుటచే దన్నామకముగ రామేశుని నిలిపియేయుండును. కాని యానాటి మార్కండేయాల యముగాని, లింగముగాని, ప్రాకారగోపురాదులుగాని యానాడేవియు గానరావు. విధ్వస్తములై నిలీనము లగుటచే నీ రామేశ్వర డే గానరాడు.

సంగమేశ్వరదివ్యశంభులింగ మనగా, నేటి రామచంద్రపు రముతాలూకాలోని తాపేశ్వరము ఏడిది మండపేట యను గ్రామము లకు నడుమ నుండిన సంగమేశ్వరుడు. ఈ యాశ్వరాలయమునకు గల్యాణమండపము గట్టించెను. తుల్యభాగాతీరము నంటియున్న శంభు లింగములలో నిది ప్రాథమ్యము వహించిన యాశ్వరలింగము. శాసన మేదియు నున్నట్లులు గానరాదు.

దక్షారామ భీమేశ్వరాలయమున భీమేశ్వరున కెదురుగ తిరు చుట్టుమాలెకు మీదుభాగమున విశాలమయిన మండపమును నిర్మింపజేసినాడు. ఈమండపమునందే యేటేట భీమేశ్వరుని కల్యాణ మహోత్సవములు, సానికూతుల యభినయప్రదర్శనములు జరుగు చుండును. ఈవిషయమును శ్రీనాథుడు దక్షారామమును వర్ణించు ఘట్టమునం దిట్లు లుగ్గడించియున్నాడు.

“వెండియు భీమేశ్వరుడు పండువుపండువు నఖండవిభవంబున...  
: లింపగంధర్వాప్సరోజాతులగు సానికూతులు గొలువ, జగనొబ్బగండ జగదగోపాల పల్లవాదిత్య పల్లవత్రిణేత్ర కేశాదిరాయ, రాయవేశ్యా భుజంగ బిరుద భాస్వరాల్లయవేమభూపాల రాజ్యభారధురంధరుడౌ బెండపూ డన్నయామాత్యుడు గట్టించిన మొగసాల వాకిటి మహా



త్సవ మండపమునందుఁ బేరొలగఁబుండి...కుండలీ ధండలాసక ప్రేరణీ  
ప్రేంఖణ సింధుకందుక ధుమాళిచేల మతల్లీ హల్లీసకాది నృత్యంబు లవ  
లోకించుచు నుండు” ననినాఁడు.

ఆమహోత్సవ మండప మీపద్యమునఁ బేర్కొనఁబడినదియే.

మఱియుఁ దనకుఁగులదై వత్తమైన దక్షా రామభీమేశ్వరాలయము  
నందలి తూర్పుదిక్కున నిర్మింపఁబడిన ప్రాకారగోపురమునకు సప్తగో  
దావరముమెట్లకు నడుమ నొక పండ్రెండు స్తంభములు గలమండపమును  
నిర్మించి, యొక స్తంభమునం దీక్రిందిశాసనమును వెలయించియున్నాఁడు.  
శ్లో॥ అస్తిప్రశ స్తమతి రల్లయ వేమభూషో

రాజ్యోన్న తోజగతి రాజమ హేంద్రపుర్యామ్ ।

మంత్రి హితోఽస్య మతినిర్జిత దేవమంత్రి

ది[౯] |వ్యశ్రియా జయతి దేవయ అన్నమంత్రి॥

౧

శాకే పుష్కర బాణవిశ్వగణితే సంవత్సరే కీలకే

కార్తిక్యాం శనివాసరే సుకృతధీః శ్రీయన్నమంత్రిశ్వరః

దాక్షారామజ భీమలింగపురతః శ్రీసప్తగోదాతటే

ప్రాచీగోపురమణ్డపం సమకరో ద్రమ్యం శిలానిర్మితం॥

౨

ద్వాదశసంఖ్యాస్తంభే, సదా బహిర్ద్వారమణ్డపే విహరన్ ।

రక్షతు భీమేశోఽయం, శ్రీ దేవయయన్నమంత్రి మాకల్పమ్॥\* ౩

అన్నా మాత్యుఁడు విశేషముగ నీశ్వరభక్తుఁడగుటచేఁ దాను నెఱ  
పెడి ధర్మము లన్నియు నీశ్వరాలయములకే గావించె ననుట కీపద్యము  
నిదర్శనము. శ్రీనాథుఁడు కృతిక ర్తమన స్తత్త్వమును గుర్తించి,  
యాతని కభిమతమైన విషయమును గ్రంథస్థము గావించును అన్న  
మంత్రిని లావణ్యరూపసంపదఁ బూవిలుకానినిఁ జేసి, పంచారామ  
వధూటీపంచాస్త్రవిహార కేళిపాంచాలుని గావించియున్నాఁడు. తన్నూ  
లముగ దక్షారామ వేశ్యావిభవమును విశేషముగ వర్ణించి, వారిచే



నన్నమంత్ర గట్టించిన మొగసాలవాకిటిమహోత్సవమండపమున నాట్య భంగిమఁగ ప్రదర్శింపఁజేసినాఁడు. ఇంతియగాక యాతనిరూపసంపద విశిష్టమయిన దని తెలుపుట కీక్రిందిపద్యమును గూర్చినాఁడు.

శా. కాంచీకంకణతారహార కటకగ్రైవేయభూషావళుల్  
లంచంబిత్తురు దూతికాతలికి లీలన్ బెండపూడన్ననిన్  
బంచాస్త్రోపముఁ దారుతార కవయం బ్రార్థించి లోలోపలన్  
బంచారామములందుఁ బల్లలపురిం బ్రాఢేందుబింబాననఁ

—1—78.

### పంచారామములు

ఆంధ్రదేశమునఁ జాలకాలమునుండి చారిత్రకప్రసిద్ధి గలిగి, భారత దేశీయు లందఱకు, ముఖ్యముగ నాంధ్రులకుఁ బ్రసిద్ధపుణ్యక్షేత్రములై నెగడినవి పంచారామములు. వానిలో నాలుగారామములు గోదా వరీ తీరభూమినంటియు, నొకటి కృష్ణానదీతీరభూమినంటియు నెలకొని యున్నవి. ఇవి వరుసగా 1. కుమారారామము 2. దక్షారామము 3. క్షీరారామము 4. సోమారామము 5. అమరారామము — అను నివి. ఇవన్నియును ప్రఖ్యాతములైన ఈశ్వరక్షేత్రములు. ఈయారా మముల యుత్పత్తి భీమేశ్వరపురాణమునం దిట్లునిరూపింపఁబడినది.

“అనంతరం బాయంబికావల్లభుండు...కృతకృత్యుండై త్రిపుర దైతేయుల కులదైవతంబైన యద్వివ్యలింగమును పంచఖండంబులుగా ఖండించి, కృష్ణవేణీమహానదీతీరంబున ధరణాలకోట యనుగ్రామంబున నమరేశ్వరుని చేతంబ్రతిష్ఠితుఁడగుటంజేసి యమరలింగంబునాఁ బ్రసిద్ధం బైన యమరారామంబును, గౌళమీతీరంబున దక్షిణకూలంబున గుణ పూండి యనుగ్రామంబున సోమునిచేతం బ్రతిష్ఠితంబగుటంజేసి సోమ లింగంబనఁ బ్రఖ్యాతంబైన సోమారామంబును, బాలకొల ననుగ్రా మంబున శ్రీరామచంద్రునిచేతం బ్రతిష్ఠితంబగుటంజేసి రామలింగంబు నాఁ బ్రసిద్ధంబైన క్షీరారామంబును, జాభుక్యవంశరాజధాని యగు



చాళుక్య భీమవర నామగ్రామంబునఁ గుమారరత్నంబైన కుమార స్వామిచేతం బ్రతిష్ఠితంబగుటంజేసి కుమారభీమలింగం బనఁ బ్రఖ్యాతి నొందిన భీమాగ్రామంబును, మొదలిమామయగు దక్షప్రజాపతీయునికి పట్టైన యాగ్రామంబగుట దక్షాగ్రామంబున శివసన్నిధానంబై తా నుండునట్లుగా నీప్రకారంబున భోగమోక్షప్రదంబులైన పంచారామ ములను బ్రతిష్ఠనొందించి తామను దక్షవాటంబున శ్రీ భీమేశ్వరలింగంబునం దధివసించె.”

త్రిపురాసుర సంహారానంతరము తదుపాస్యమైనలింగమును పంచ ఖండములుగాఁ బరమేశ్వరుఁడు ఖండింపఁగా, నాఖండములు ప్రతిష్ఠితములైనచోటులు పంచారామములైనట్లును, ఆలింగములను బ్రతిష్ఠచేసినవారిపేరఁ గొన్నిటికిఁ దత్తదారామనామము లేర్పడినట్లును దీనిని బట్టి తెలియుచున్నది. ఈనాఁ డీయారామము లీక్రిందివిధముగ వ్యవహరింపఁబడుచున్నవి.

1. అమరారామము — అమరావతి. ధరణాలకోట — ధరణికోట. అచటియీశ్వరుఁ డమరేశ్వరుఁడు. అమరావతి శాసనములలో అమరారామము, ధాన్యవాటి, ధాన్యకటకము, ధరణికోట, దరణికోట, నన్నలకోట యనునివి పర్యాయపదములుగాఁ బేర్కొనఁబడినవి. \* కృష్ణవేణి నదీతీరమునందలి శివక్షేత్రములలో శ్రీశైలము తరువాతఁబ్రఖ్యాతమైన శివక్షేత్ర మిదియే. ఇది శైవక్షేత్రమగుటయే గాక బౌద్ధక్షేత్రము కూడను. కావుననే యమరేశ్వరాలయసమీపమున బౌద్ధస్తూపములు తత్సంబద్ధమైన శాసనములు నెలకొనియున్నవి.

2. సోమారామము — నేఁ డిది గుణుపూడి భీమవరము. ఇది గౌతమీనదికి దక్షిణతీరము నంటియున్నది. ఇచటి సోమేశ్వరుఁడు గుణుపూడి గ్రామమును జేరియున్నాఁడు. ఆతావున దానికి సోమారామ మను ప్రసిద్ధి యేపాటియుఁ గనరాదు. ఆప్రదేశమునకు గోస్త

\* See S.i.i. Vol. VI No 226, 27, 28, 31, 248.



దీనిని సంబద్ధమైయున్నది. కొన్ని ప్రాచీన శాసనములలో స్త్రీప్రాంతమునకు 'పాగునార, పావునార, పానారసీమ' అనుపేరులు గానవచ్చుచున్నది.

3. క్షీరారామము - ఈనాడు దీనిపేరు పాలకొల్లు. అచటి శాసనములలో 'పాలుకొలను క్షీరారామము' అనునామములు గలవు. అచటి యీశ్వరుడు రామేశ్వరుడు.

4. కుమారారామము. దీని కీనాడు సామర్లకొట భీమవరము అని వ్యవహారము. చాళుక్యభీమన కిది రాజధాని యగుటచే దొలుత దీనికి భీమవరము, చాళుక్యభీమవరము అనుపేరులు శాసన నిబద్ధములైయున్నవి.<sup>1</sup> దీనికి కుమారారామము, స్కందారామము అనునామములు గొన్ని శాసనములలో గానవచ్చుచున్నవి.<sup>2</sup> ఇచట యీశ్వరునకు 'చాళుక్యభీమేశ్వరుడు' అను నామముకూడ గొన్ని శాసనములందు గాననగును. శ్రీనాథుడు భీమేశ్వరపురాణమునందే మఱియొకచోట

సీ. అద కుమారారామ మాహర్మ్యరేఖయ  
చాళుక్యభీమేశు సదనవాటి

—భీమ. 3-55

మ. సరిసామంతుడు శ్రీకుమారవనికా చాళుక్యభీమేశ్వరేశ్వరదేవుండు ... ..

—భీమ. 5-89

అనియు వాకొనియున్నాడు. 'చాళుక్యభీమనగరీ విహితాస్పదాయ' అనియొక శాసనశ్లోకమునందుదాహృతమైయున్నది. దీనిని బట్టి కుమారారామము చాళుక్యభీమవరమనియు, అచట నెలకొనిన యీశ్వరునకు, కుమారారామ భీమేశ్వరుడు, చాళుక్య భీమేశ్వరుడు

1. See. S.i.i. Vol. V No. 49, 68, 20, 82, 90

2. See. S.i.i. Vol. V No. 36



చాళుక్యభీమేశ్వరేశ్వరుడు, అను నామములు గ్రంథస్థములు, శాసనస్థములు నై గానవచ్చుచున్నవి. చాళుక్యభీమునకుఁ కుమారారామభీమేశ్వరుఁ డుపాస్యదై వతము. ఆతఁ డాస్వామి కాలయప్రాకార గోపురాదికమును నిర్మించి మహావిభవము గల్పించినాఁడు. తన్మూలముగ నా భీమేశ్వరునకు చాళుక్యభీమేశ్వరుడు, చాళుక్యభీమేశ్వరేశ్వరుడు అనునామము లేర్పడినవి.

ఇది యిటుండఁ జరిత్రపరిశోధకులు కొందఱు, చాళుక్యభీముడు, తన రాజధానియగు భీమవరమునఁ దనపేర భీమేశ్వరలింగమును స్థాపించెననియు, దన్మూలమున నచటియీశ్వరునకు చాళుక్యభీమేశ్వరుఁ డను నామ మేర్పడె ననియు వాకొనుచున్నారు. ఈవిషయమును సరిపెట్టుట కీక్రిందిశాసన శ్లోకములను ప్రమాణముగా నుదాహరించుచున్నారు.

శ్లో. తద్రాభాతు ర్విక్రమాదిత్యస్య తనయ శ్చాళుక్యభీమః

షష్ఠ్యశ్చరం య స్త్రిశతం రణానాం

జిత్వా స్వనామ్నాప్రథితం విధాయ

చాళుక్యభీమేశ్వర దేవహర్ష్యం

త్రింశ త్సమా భూతల మన్వరక్షత్

మల్లపదేవుని పితాపురశాసనము.

శ్లో. ఆసీ దిందుకులాగ్రణీ ర్జనపతిః చాళుక్యభీమేశ్వరః

తస్య డ్రాత్రపవిత్రశై వపదవీవృత్తం విచిత్రం భువి

తేనై వాద్భితవై భవా త్థలు సదా చాళుక్యభీమేశ్వరః

త్యాఖ్యా మాప దపూర్వికామిహ కుమారారామభీమేశ్వరః

చాళుక్యవిశ్వేశ్వరుని ధర్మలింగశాసనము. 2

ఈశాసన శ్లోకములను బట్టి చూచినను, కుమారారామభీమేశ్వరునకు చాళుక్యభీముడు హర్ష్య నిర్మాణము చేయించి, వైభవ

1. See Epi. Ind. Vol IV PP. 226

2. See Epi. Ind. Vol IV PP. 164



సముపేతునిగఁ జేయుటచే నాతనికి చాళుక్యభీమేశ్వరుఁ డను పేరేర్పడి నట్టులే తెలియుచున్నది. శ్రీనాథుని వచనములు కూడ నీవిషయమునే విశదము చేయుచున్నవి. కావున చాళుక్యభీముఁడు తనపేర లింగమును స్థాపించుటచే నచటి యీశ్వరునకు చాళుక్యభీమేశుఁ డను పేరేర్పడె ననుట యుక్తిసహముగఁ గన్పట్టదు.

“చాళుక్య భీమునికోట ధ్వంసమైన కొంతకాలమునకు, కాటయ వేమారెడ్డి తూర్పునాఁడును జయించి, యాప్రాంతమంతయు వశము చేసికొనినపుడు, అంతకుముందు కోట యుండిన ప్రదేశమును త్రవ్వించగా చాళుక్యుల కుపాస్యయైన మహిషాసురమర్దని శక్తి యచటఁ గాన వచ్చినది. ఆవిగ్రహమునకు కాటయవేముఁడు ‘శ్యామలాదేవి’ యని నామ ముంచి, దేవళము గట్టించి, దానికి దక్షిణముగ గ్రామము నిర్మింపఁ జేసి, దానికి శ్యామలాదుర్గ మని పేరుపెట్టినాఁడు. ఇదియే క్రమముగ సామర్లకోట యయినది” అని సామర్లకోట కైఫియతులోఁ బేర్కొనఁ బడియున్నది. ఆమహిషాసురమర్దని విగ్రహము నేడు తిరిగి భీమేశ్వరాలయమునకుఁ జేరి యచటఁ దలదాచుకొని నిలిచియున్నది. భీమ వరము సామర్లకోట యీనాఁడు కలిసియుండుటచే సామర్లకోటభీమ వర మయినది.

5. దక్షారామము — దీనిని సంస్కృతపదముగా వాడినపుడు శాసనములలో దక్షారామము, లేక దాక్షారామము అని వ్యవహరించియున్నారు. తెలుగు పదముగా వ్యవహృతమయినపుడు, పెద్దడక రేమి, పెద్దడాక రేమి, డాక రేమి యనుపదములు పర్యాయపదములుగాఁ గానవచ్చుచున్నవి. చాళుక్యభీముడే దక్షారామ భీమేశ్వరాలయమును గూడ నిర్మింపఁజేసినట్లు ప్రాంతీయులు చెప్పుకొందురు. కుమారా రామ దక్షారామ భీమేశ్వరాలయముల ప్రాకారగోపురాదులు, లింగములు, తత్తన్నిర్మాణమున కుపయోగించిన శిలలు శిల్పములు అన్నియును భేద మేమియులేక యేకరీతిగఁ గన్పట్టును. కావుననే యీయాల

యములు రెండును చాళుక్యభీమ వినిర్మితము లనుట పొసగియున్నది. ఈయాహను బట్టియే కాబోలు శ్రీనాథుడు కుమారారామ భీమేశ్వరుని దక్షారామభీమేశ్వరునకు సరిసామంతునిగాఁ జిత్రించియున్నాఁడు.

“దక్షుని సవనాగారము, దక్షారామంబు” అను శ్రీనాథుని నిర్వచనమునుబట్టి, దక్షునివాసమైన యారామ మగుటచేతను ఈ యారామమునకు దక్షారామ మనునామ మేర్పడినట్లులు సాంప్రదాయికముగాఁ దెలియవచ్చుచున్నది. ఇచటఁ బరమేశ్వరుడు స్వయముగ సంప్రతిష్ఠితుడగుటచే నిచట శివసన్నిధాన మేర్పడి యుండెనని శ్రీనాథుని నిర్వచనము. ఇంతియగాక యాంధ్ర దేశమునకుఁ ‘ద్రిలింగదేశము’ అని ప్రాచీన వ్యవహారము. ఆత్రిలింగములలో దక్షారామభీమేశ్వరలింగ మొకటి. ఆంధ్రదేశమును బాలించిన ప్రభువు లెవరయినను వారి వారి భక్త్యుత్సాహముల ననుసరించి దక్షారామభీమేశ్వరున కుపాయ నము లర్పించి శాసనములు వెలయించియున్నారు. అట్టిశాసనము లీ దక్షారామదేవాలయమునందు సుమారు 380 గలవు. ఈశాసనములు చాలవఱకు నన్నియు వెనుకటి శతాబ్దులకు సంబంధించినవియే. ఈ శాసనము లాయాప్రభువుల పాలన సమయమును దెలుపుచు, నానాటి ప్రభువుల కాస్వామిపై నెంతటి భక్తిభావ ముండెడిదియో తార్కాణించుచున్నవి.

ఈ విషయమును వ్యంగ్యముగ స్ఫురింపజేయుచు భీమనాథుని మహిమమును శ్రీనాథుఁ డిట్లు పేర్కొనియున్నాఁడు.

సీ. గజచర్మ మెన్నఁడో కాని నిచ్చలుఁ గట్టు  
పసిడికమ్ముల పట్టుపచ్చడంబు  
భసిత మెన్నఁడోకాని ప్రతిదినంబు నలందు  
మలయజంబు కురంగమదము గూర్చి



నిడుదపాములరాజుతోడవు లెన్నఁడోకాని  
 తారహారములు నిత్యము ధరించు  
 నృకరండరుండ మాలిక లెన్నఁడోకాని  
 ధరియించుఁ గల్వారదామ మెపుడు  
 గాటి నడుచక్కినెన్నఁడో కాని యుండు  
 దక్షవాటి సువర్ణ సౌధములమీఁద  
 నెన్నఁడో పిశాచులనుగాని యిందుముఖుల  
 నెల్ల కాలంబు దలఁచు భీమేశ్వరుండు.

— 1—16.

శ్రీనాథుని నాటి దక్షారామభీమేశ్వరవిభవ మీ పద్యమున  
 పరిస్ఫుట మగుచున్నది.

సీ. ఒక వేళ ధరియించు యవనాశ్వః డిచ్చిన  
 కట్టాణిముత్యాల కంఠమాల  
 మాంధాత్యః డిచ్చిన మాణిక్యఖచితకే  
 యూరంబు ధరియించు నొక్కవేళ  
 నిత్వాకుఁ డిచ్చిన హీరాంకురంబుల  
 యుంగరంబు ధరించు నొక్కవేళ  
 ఘనచక్రవర్తియిచ్చిన ప్రవాళంబుల  
 యొడ్డాణము ధరించు నొక్కవేళ  
 వేడ్క ధరియించు నొక్కొకవేళయందు  
 భరతదుష్యంతరంతినాభాగనహుష  
 నలభగీరథ నృగమహీనాథదత్త  
 హేమ మణిభూషణముల భీమేశ్వరుండు.

—భీమ. 1—117.

భీమేశ్వరుండు పదునాలుగుయుగముల ముదుకఁ డనువిషయము  
 నీపద్యము దృఢముచేయుచున్నది.

## క థా వ స్తు వు

ఈ భీమేశ్వరపురాణమునందలి కథావస్తువు కేవలము భీమ మండలమునందలి తీర్థక్షేత్రమహత్త్వము నుగ్గడించునది. పరమేశ్వర భక్తిభావావిష్టచిత్తుల కది కొంత యుత్సుకత నాపాదించునదియైనను కావ్యరసాస్వాదలోలుపుల కది యంత తృప్తిని గొల్పునది కాజాలదు. అట్టి యితీవృత్తము ప్రధానముగాఁ గల భీమఖండమును మూలముగాఁ బెట్టుకొని, ఈశ్వరార్చనకథాశీలుఁడగు శ్రీనాథుఁ డొక రసవత్ప్రబంధ ముగా భీమేశ్వరపురాణము నాంధ్రమున సంతరించియున్నాఁడు. ఈ రచనలో భీమమండలమున కంతటికి నొక భాగోళిక రేఖాచిత్రమును తీర్చి దిద్దినాఁడు. మూలములో నుండి విసుగు జనించెడి వర్ణనవిషయము లను సంక్షేపించుచు, సంక్షిప్తములై నవానిని గొంతకొంత విపులీకరించుచుఁ బ్రబంధముద్ర నతికించి పెట్టినాఁడు. తత్తదా శ్వాసములలోని యితీవృత్త మీశ్రమమున విభాగింపఁబడినది.

ప్రథమాశ్వాసము—ఈ యాశ్వాసములోని విషయ మంతయు స్వకపోలకల్పితము. కృత్యాదికృత్యమును నిర్వర్తింపఁజేసిన తరువాత ఈమహాప్రబంధమునకుఁ గథానాయకుండైన భీమేశ్వరస్వామికిఁ బ్రియ ధామమైన దక్షారామ పురవర్ణనముతోఁ బ్రబంధప్రారంభము గావించి నాఁడు. ప్రబంధలక్షణము సిద్ధించుటకు పురవర్ణనము ప్రారంభము కావింపఁబడినది. కాని యాపురవర్ణనము కథానాయకునకుఁ బ్రియ మైన వస్తుసామగ్రికి సమున్నేషరూపమయినది. దక్షారామ విలాసినీ వతుల సౌందర్యము తదుత్తమకులజాతి సంభూతియు విశేషముగ నిరూపింపఁబడినది. క్రమముగ నచటియారామములు, సరోవరసంపద, మందమారుతప్రసారము చిత్రింపఁబడినవి. ఆవెనుక, మాణిక్యాంబికా దేవి, సానికూతుల నాట్యభంగిమలు, సప్తగోదావరము అనువీని వైభవమును వర్ణించినాఁడు. పిమ్మట నొక గద్యమున దక్షారామమునందలి వివిధవిభవములు, తీర్థకుండములు గోదావరీనదీశాఖలు పురోపవనములు



నాల్గుజాతులజనులు వారివారివర్తనములు మున్నగునవి వర్ణింపఁబడినవి. తుదిని కృతిభర్తయగు బెండపూడి అన్నమంత్రి భీమేశ్వరస్వామి యాలయమునఁ గట్టించినమహోత్సవమండపమున నెఱపెడి యుత్సవ క్రమము, అభినయకళాప్రదర్శనమును గలవు. ఈయాశ్వాస మంతయు జాలవఱకుఁ గృతిభర్త యభిరుచులను వివరించుచు, నాతనికిని దనకును దక్షారామభీమేశ్వరునెడఁ గలభక్తిభావమును వివరించునదియైయున్నది.

ద్వితీయాశ్వాసము — ప్రథమాశ్వాసముతుదిని సంస్కృతమూలమునందలి కథావస్తువుపక్రమింపఁబడును. ప్రబంధమునకుఁ బ్రధానమున యితీవృత్తివిస్తృతి యీయాశ్వాసమునందేఁ గానవచ్చును. మొదటిది దక్షాధ్వరధ్వంసము. అది దక్షారామము భోగమోక్షనివాస మగుటకుఁ గలకారణమును తెలుపును. ఆవెనుక వ్యాసుఁడు కాశిని బాసి దక్షారామమునకు వచ్చుటకుఁ గలప్రధానకారణమును వివరింపఁ దలఁచి, కాశీవిభవమును గొంత వర్ణించి, సూర్యాస్తమయ చంద్రోదయ సూర్యోదయ వర్ణనములను గావించియున్నాఁడు. ఈవర్ణనము మూలములో లేని దయినను, ప్రబంధముద్ర నాపాదించుటకై కూర్పఁబడినది. ఇది స్వకపోలకల్పితమై కవికిఁ గల కల్పనాపాటవమును వ్యక్తీకరించునదిగా నున్నది. ఆవెనుక కాశినుండి బయలుదేరినవ్యాసుఁడు శిష్యసహితుఁడై నడుమనుండెడి జగన్నాథము శ్రీకూర్మము సింహాచలము దర్శించుచుఁ బిఠాపురము చేరును. అటనుండి కుమారారామ సర్పవగముల దర్శించి, తుల్యభాగాతీరమున ముక్తిశ్వరు దర్శించి, దక్షారామమునకుఁ బయనించుచుండఁగా నచట లోపాముద్రాసహితుఁడయిన యగస్త్యుని గాంచును. పీఠికాపుర సర్పవర వర్ణనములు నడుమ విశిష్టముగఁ జేయఁబడినవి. అగస్త్యుఁడు, కుశలప్రశ్నానంతరము వ్యాసునిఁ గాశి వదలి వచ్చుటకుఁ గారణ మేమని యడుగును. అతఁడు కాశిలోఁ దానుబడిన భంగపాటును దెల్పి, విశ్వేశ్వరుని యాగహామునకు అన్నపూర్ణ యనుగ్రహమునకుఁ బాత్రుఁ డెట్లయ్యెనో యగస్త్యు

నితోఁ దెలుపును. వివిధరసభావభరితమైన కథావస్తునన్ని వేశ మీ యాశ్వాసముననే మనకుఁ గానవచ్చును.

తృతీయాశ్వాసము — వ్యాసుఁడు లోపాముద్రాసహితఁడైన యగస్త్యుఁడును నంబరమున నిలిచి, భీమమండలిఁ బరికించుట. కుంభసంభవుఁడు వ్యాసునకు నీమండలమునందలి ప్రసిద్ధతీర్థక్షేత్రముల నెఱిఁగించుట, దక్షారామతీర్థక్షేత్రమాహాత్మ్యవిశేషము తెలుపుట, వ్యాసుఁడు పంచతీర్థము లాడి భీమేశ్వరుని దర్శించి స్తుతించుట, యను నీవిషయములు గలవు. ఈ యాశ్వాసమున భీమమండలిలోని ప్రసిద్ధ శివక్షేత్రములు పవిత్రతీర్థములు తత్తన్మహాత్మ్యములు పేర్కొనఁబడినవి. వీనిని వర్ణించునప్పుడు శ్రీనాథుఁడు తాను ప్రత్యక్షముగఁ గన్గొనిన విశేషములలోఁ దననాట నిలిచియున్న వానిని బాఠకులయెదుటఁ బెట్టి నాఁడు. ప్రధానముగ నీయాశ్వాసమున భీమమండలీభీమనాథుల ప్రశస్తి వర్ణింపఁబడినది.

చతుర్థాశ్వాసము — పరమేశ్వర భక్తులు శివుని మహిమలు వర్ణించునపుడు కాలకూటభక్షణమును త్రిపురాసురసంహారమును ప్రధానముగ వర్ణింతురు. ఈమహత్తరకృత్యములు రెండును సకలలోక రక్షణార్థము, ప్రధానముగ దేవతాసముద్ధరణమునకై పరమేశ్వరుఁడు గావించియున్నాఁడు. ఈరెంటిడికిఁ గార్యకారణభావము గల్పించి, పరమేశ్వరవిరచితములైన నీయపదానములు రెండిటిని విపులముగ వర్ణించి, త్రిపురాసురసంహారానంతరము పరమేశ్వరుఁడు దక్షారామభీమేశ్వర లింగమునఁ బ్రతిష్ఠితుఁడైనవిధము తెలిపినాఁడు. భీమనాథు నభిషేకించుటకు సప్తర్షులు గోదావరీనదిని గొని తెచ్చుట, సప్తగోదావరావతరణము తుల్యభాగోత్పత్తి ప్రకారము, సప్తర్షులు భీమేశ్వరుని స్తుతించుట యనునివి యిందు వర్ణితములు. వీనిలో కాలకూటకబళనము దక్షారామ వాసికి భీమేశ్వరనామధేయ ప్రాదుర్భావమునకు మూలమైనది. త్రిపురాసుర సంహారము పంచారామప్రాదుర్భావమునకు నిదాన మైనది. సప్త



గోదావరావిర్భావము గోదావరీనదీవిభవవర్ణమునకు, శ్రీనాథునకు గోదావరిపైఁ గల భక్తిభావమును వ్యక్తీకరించుటకు మూల మైనది. సప్తర్షికృత భీమనాథస్తోత్రము తన్మహాత్వప్రతిపాదక మైనది.

పంచమాశ్వాసము — శంకరుఁడు పార్వతితోడఁ గూడి, తన పరివారమునంతయు వెంటఁ బెట్టుకొని, కైలాసమునుండి దక్షారామము నకు వచ్చి, భీమలింగమునం దైక్యత నొందుట, బృహస్పతిప్రేరణమున దేవేంద్రుఁడు భీమనాథునేకు భీమమండలి ధారవోసి, దానశాసనమును బ్రకటించుట, వసంతాగమము, పరమేశ్వరుఁడు, సకలదేవతావర్ణము, దేవతాజాతులకుఁ జెందిన స్త్రీపురుషులు, ఆయుత్సవమునఁ బాల్గొని వినోదించుట, పరమేశ్వరుని పార్వతి ప్రశ్నింపఁగా నీశ్వరుఁడు గౌరికి భక్తిజ్ఞానవైరాగ్యముల నుపదేశించుట యనునివి యీ యాశ్వాసము సందలి విషయములు. వీనిలో వసంతోదయ వసంతోత్సవ వర్ణము లలో శ్రీనాథునినాటి వసంతోత్సవచ్ఛాయలు చాలవఱకుఁ బ్రతిఫలించి నవి. ఈ యాశ్వాసమునందు వసంతర్తువర్ణనము ప్రబంధరచనమున కెంతయు నుపకారిగా జతఁగూడినది. ఈయాశ్వాసము తుదినిగూర్చిన ప్రకరణము శివభక్తిస్వరూప సమున్నేషకము.

షష్ఠాశ్వాసము — ఇది దక్షారామ మహాత్వమును, భీమనాథుని మాహాత్మ్యమును బ్రత్యేకముగఁ బేర్కొనుట కుపక్రాంతమైనది. దక్షాధ్వరధ్వంసమున సుదర్శనాయుధుఁడు గోలుపోయిన చక్రమును మరలఁ బడయఁగోరి, అనుదినము సహస్రకమలములతో శివుని బూజించుట ఒకనాఁ డొకకమలము కొఱవడఁగాఁ దననేత్రమును గొనగోరఁ దీసి యర్పించుట, పరమేశ్వరుఁ డాతనిభక్తికి సంతసించి తిరిగి చక్రమును నిచ్చుటయు చిత్రితమైనది. ఇది యిందలి ప్రధానకథావస్తువు. వెనుకటి యాశ్వాసములలోఁ వర్ణింపఁబడని మఱికొన్ని దక్షారామ తీర్థదైవతముల ప్రశస్తి యుగ్గడింపఁబడినది.

ఇట్లే యీ షాశ్వాసముల సముచితకథావస్తు సముపేతములై

సంస్కృతమూలము ననుసరించుచు, నెడనెడ మధురభావసంభారసము  
నేతములై, ప్రబంధలక్షణ లక్షితములై, కవితాప్రౌఢతకుఁ దార్కా  
ణములై యెనలారినవి.

దృశ్య సాక్షాత్కారము

శ్రీనాథుఁ డేవస్తువును వర్ణించినను, ఆవస్తువు లేక తత్తత్కూర్తి  
లేక యావ్యక్తి మనకన్నులయెదులుఁ గానవచ్చునట్లు చిత్రించును. ఇట్టి  
దృశ్యసాక్షాత్కృతి పద్ధతి యీ ప్రబంధమునందుఁ బలుతావులఁ గాన  
వచ్చును.

1. దక్షారామమున సాని యీశానివేషము దాల్చి భిక్షాటన  
నృత్యము నెఱపెడితీరు పరికింపుఁడు.

సీ. విరులదండలతోడి వేణికాభారంబు

పొంకంబు పిఱుదులఁ బొరలి యాడ

మణితులాకోటికోమలర్పణ త్కారంబు

రవలిమట్టలమ్రోత యవఘళింపఁ

గుదురునిండిన చిన్నిగుబ్బచన్నులమీఁద

ముత్యాలత్రినరంబు మురువు చూప

వలమానతాటంకవజ్రాంకురచ్ఛాయ

లేతవెన్నెలఁ బుక్కిలించి యుమియ

సాని యీశానియై మహోత్సవమునందుఁ

గేల నవచంద్రకాంతంపుగిన్నె పూని

వీధి భిక్షాటన మొనర్చువేళఁ జేయు

మరులనృత్యంబు జగముల మరులుగోలుపు.

— భిష. 1-104.

ఈశానివేషము దాల్చినసాని యానాఁడు శిరస్సు మొదలు పాద  
ములవఱకు నలంకరించుకొనినతీరు, తత్స్వరూపము భావనచేసినఁ  
బ్రత్యక్ష మగురీతిని జిత్రించియున్నాఁడు. సమగ్రరూప చిత్రణము



చేయునపుడు సాధారణముగా నొకసీసపద్యమును గూర్చుట శ్రీనాథున కొకపరిపాటి. ఇటులనే సమగ్రస్వరూపమును వర్ణింపవలసివచ్చినపుడు పెద్దగద్యము నంగీకరించుటయు నాతని కొకయలవాటు. భీమేశ్వరుని మ్రోల వివిధాభినయములు నెఱపుచు, నాస్వామిని గొలిచెడిసాని కూతుల సర్వాంగసౌష్ఠవమును నొక గద్యమున విపులముగ వర్ణించి యున్నాఁడు. ఈ గద్యమునం దాయంగనల శరీరసౌష్ఠవము, వారలలఁదుకొను సుగంధద్రవ్యములు, వారు దాల్చెడి వలిపెములు, వారు ప్రదర్శించెడి అభినయవిశేషములు, వాద్యములు మున్నగుసామగ్రి యంతయు మనయెదుటఁ బ్రత్యక్షమగును.

— భీమ. 1-117.

కాశినుండి తరలివచ్చు వ్యాసుని ఓంకారపురి సమీపమున నగ స్త్యుఁడు గాంచినపుడు, వ్యాసునియాకృతి కొక రేఖాచిత్రమును రచించినాఁడు.

సీ. భస్మత్రిపుండ్రాంక ఫాలప్రదేశుని

రుద్రదాక్షమాలికారూఢవత్సు

నుపవీతకృష్ణాజినోత్తరాంగుని బల్ల

వారుణాంచితజటాపటలధారుఁ

దామ్రహస్తాంగుళీదర్భమూలపవిత్రుఁ

దరుణకింశుకలతాదండధారుఁ

బ్రావృషేణ్యవినీల పాథోధరశ్యాము

సాలవృక్షప్రాంశుఁ జారుదేహుఁ

బరమభాగవతోత్తమప్రథమగణ్య

విమలమాహేశ్వరాచార వీధిపథికు

నఖిలనీవారముష్టింపచాగ్రవరుని

బులినసంభవుఁ బొడగాంచెఁ గలశజుండు.

ఈపద్యములో నూహకల్పితమైన వ్యాసునిస్వరూపమును సాక్షాత్కరింపజేసినాడు. మాహేశ్వరవ్రతుని స్వరూపముకూడ దీనిలో మనకు గోచరించును. ఈ మాహేశ్వరభక్తునిలో శ్రీనాథుని మూర్తి కూడఁగన్పట్టును.

వ్యాసుఁడు కాశిపై శపింపఁబూని శాపజలముఁ గేల నందుకొనఁ బోయినపుడు, కాశికానగరసోమవీధికాభవనవాటికా మధ్యంబునుండి వచ్చిన యొకయింటి మచ్చెకంటిరూపమును జిత్రించినతీరు అన్నపూర్ణాదేవిని మహావిభవముతో మనయెదుట సాక్షాత్కరింపఁ జేయును. ఆపి, పంచాశద్వర్షదేశీయయై పలితసారంబైన వేణికాభారంబు కైవడముదుసలిచక్రవాకంబులతో నెకసక్కెంబాడు వీఁగుచన్నుల వ్రేఁగుఁద నంబునఁ దనూవల్లి జలదరింపఁ గంకణఝణఝణతార్కరంబు తోరంబుగా గ్రక్కున గోపురద్వారంబు బోరుతలుపు వాయం దట్టి, యందియల రవళితోడఁ గూడిన మట్టెలమ్రోత త్రిభువనంబుల నుదిలఁగొనఁ దేకుగడపయోలం జరణపల్లవంబు జంగఁజాచి, యనంగధ్వజపటకతోర పాతీనచ్ఛాయాదాయాదంబు లైన వెడఁదకన్నులు తలచుట్టును బలిసి పొలయ కలమధురవీణాక్వాణపాణింధమం బైన యెలుంగెత్తి శాపముపసంహరించి యిటు రమ్మనినంతనే యా జగజ్జననిసౌందర్యము మన కన్నులయెదుటఁ దాండవించును.

— భీమ. 2-110.

ఈదృశ్యము కాశీఖండమునందు రెండుపద్యములలోఁ జిత్రింపఁ బడినది.

ఉ. వేనలి పాటపాట నరవెండ్రుకతోఁ దిలతెండులాన్వయ

శ్రీ నటియింపఁ గై నడలి వ్రేఁకని చన్నులు పాలవంకలై

కౌ నసియార్ప వాలుఁ దెలికన్నులఁ గల్కితనంబు వీడ్కొనన్

ఘానినిహస్త మూఁది యొకమంజులభాషిణి వచ్చె వీధికిన్.



ఉ. వేదపురాణశాస్త్రపదవీనదవీయసి యైనపెద్దము  
 తైదువ కాళికానగరహాటకపీఠశిఖాధిరూఢ య  
 య్యాదిమశక్తి సంయమివరా! యిటు రమ్మని పిల్చె హస్త సం  
 జ్ఞాదరలీల రత్నకటకాభరణంబులు ఘల్లు ఘల్లునన్.

— కాశీ. 7-159,160.

ఇటులనే అన్నపూర్ణాదేవి వ్యాసునకు శిష్యులకు భోజనములు  
 పెట్టుటకై వేయించిన యరటాకులు మనయెదుటఁ గన్నట్టును.

క. మొగి విరిసి కటకు గూడక్

పగులక వెడలుపును నిడుపుఁ బసిమియుఁ గల లేఁ  
 జిగురరటాకులు వెట్టిరి  
 దిగదిగ నద్దేవియాజ్ఞ దివ్యపురంధ్రుల్.

— భీమ. 2-128.

వ్యాసునకుఁ గాశిపై శపింపవలయునంతటి క్రోధావేశము గలుగు  
 టకుఁ గారణమును దెలుపుచు, తదావేశవశమున తాతిమిఁద భిక్షా  
 పాత్రమును బగులగొట్టినతీరుకూడ రాద్రసానుగుణమైన శైలిలో  
 నారభటీవృత్తిలో సహజముగఁ జిత్రింపఁబడినది.

శా. కుక్షిప్రోద్భవనిష్ఠురక్షుధిత దుష్ట్రోధాంధకారంబునం  
 జక్షు ల్రెండును జమ్మచీకటులుగా సరంభశుభద్గతిన్  
 బ్రేక్షచ్ఛాత్రులు భీతినొందఁ గడు నుద్రేకించి హట్టంబునన్  
 భిక్షాపాత్రము తాతిమిఁద శతథా భిన్నంబుగా వైచిత్రి.

— 2-102.

ఇటులనే యీక్రిందిసీసపద్యము గోదావరికి (సప్తశాఖావిభిన్న  
 మైన శాతమికి) భాగోళికమైన రేఖాచిత్రము. త్ర్యంబకాచలము  
 మొదలు శాతమిసాగరసంగమస్థానమువఱకు నుండెడి తీర్థక్షేత్రముల  
 దిగ్దర్శనముతోఁ గూడిన నదీప్రవాహము మనకు దృగ్గోచరమగుతీరు  
 నిందు చిత్రింపఁబడినది

సీ. త్ర్యంబకాచలశిఖాగ్రంబునం దుదయించి  
 పొదలి యార్యావర్తభూమి దతిసి  
 మలఁగి దండకవనీమధ్యభాగమున నా  
 ప్రసవణాచలప్రస్థ మొరసి  
 పట్టినశ్రీవీరభద్రేశు సేవించి  
 తిలసోమనాథుమందిరము డాసి  
 యేచి యనంతభోగేశ్వరస్థానంబు  
 రుద్రపాదములపైఁ ద్రోవ గాఁగఁ  
 గోటిపల్లిశుకోమలాంఘులకు మ్రొక్కి  
 కుండలాముఖతీర్థంబు గుస్తరించి  
 భీమమండలీ డావలఁ బెట్టికొనుచు  
 గౌతమీగంగ లవణాబ్ధి గౌఁగిలింఁచె.

— భీమ. 3—21.

ఈ పద్యమునందు బేర్కొనఁబడిన ప్రసవణాచలము, (పాపిడి కొండ) పట్టినము, తిలసోమనాథుఁడు, అనంతభోగేశ్వరుఁడు రుద్రపాద ములు కోటిపల్లి కుండలాముఖము అనునివి, గౌతమీనదికి తచ్చాఖిలకు నిరుపార్శ్వముల నంటియున్న క్షేత్రములు. ఇందలి రేఖాచిత్రము ఉద్భవస్థానమునుండి నదీసాగరసంగమస్థానము వఱకు మలుపులు గీయ నక్కఱలేని చిత్రము. గౌతమీనది నొకమాటు పరికించి భావనచేసిన దృశ్యము మనకన్నులకుఁ గట్టినట్టు లెదురుగఁ గానవచ్చును.

ఇటులనే ఆంధ్రభూమధ్యస్థమైన భీమమండలము నొకపద్మముగా నిరూపింపవలసినపుడు దానిని సకలావయవసమృద్ధముగఁ జిత్రించి యున్నాఁడు.

సీ. ఆంధ్రభూభువనమధ్యము పుండరీకంబు  
 సప్తగోదావరజలము తేనె  
 బ్రహ్మసంవేద్యాదిబహుతీర్థములు రేకు  
 లకరులు చారుదివ్యస్థలములు



నాశంబు లవణాబ్ధివేలావిభాగంబు

కల్యాణభోగమోక్షములు తావి

దక్షవాటిమహాస్థానంబు కర్ణిక

హంసంబు భీమనాయకుడు శివుడు

గౌతమీసింధుకాంతేయకణ్వనదులు

తుల్యభాగయు నేలేరుఁ దుమ్మికొనలు

భువనసంభావ్యమైన యీపుణ్యభూమి

యనఘసంసారతాపశాంత్యోషధంబు.

— భీమ. ౩—50

భువనసంభావ్యమైన యీభీమమండలిలోఁ బద్మావయవస్థానీయ  
ములుగ నన్నియు జతఁగూడుట మఱింత చిత్రము. ఎత్తుగీతిలోని  
మొదటి రెండుపాదములకు మూలమగు సంస్కృతశ్లోక మిట్లున్నది.

శ్లో. గౌతమీసింధు కాంతేయ కణ్వనద్యో జగన్న తాః

ఏలాచ తుల్యభాగాచ మంజులారసముచ్ఛయః.

‘మంజుల’ శబ్దమునకు ‘పాచి’ యను నర్థమును, ‘ఆర’ అను  
శబ్దమునకు ‘అగ్రము’ అను నర్థమును గలవు. దీనినిబట్టి ‘దుమ్మికొనలు’  
అనుశబ్దమునకు పాచికొనలు అనునర్థమును జెప్పకొనవలయును. పద్మ  
మునకు జుట్టును నాచు తూటుకాడ మున్నగునవి కొనలుదేరి యలము  
కాని యొక వింతశోభను గలిగించును. ఈ భీమమండలి కన్నివైపు  
లను గౌతమీశాఖలు కాంతేయ కణ్వనది తుల్యభాగ మేలేరు నను  
నివి యలముకొనియున్నవి. దానినిబట్టి యీచిత్రణ్మొంతయు సహజ  
ముగ సరిపడినది.

ఈక్రిందిపద్యములో శివతాండవదృశ్యము సాక్షాత్కరింపఁజేయుఁ  
బడినది. త్రిపురాసుర సంహారానంతరమున విజయలక్ష్మీసమేతుఁ  
డయిన షరమేశ్వరుఁ డానందాతిరేకమున గావించినతాండవ మిది.

శా. ఆడెం దాండవ మార్భటిపటహలీలాటోపవిస్ఫుర్జిత  
 క్రీడాడంబర ముల్లసిల్ల గరళగ్రీవుండు జూటాటవీ  
 [●] క్రోడాఘాటక రోటికోటరకుటికోటీలురచ్చిందువీ  
 చీడోలాపటలీపరిస్ఫుటతరస్ఫీతధ్వనిప్రౌఢిమన్.

— భీమ: 4-148

ప్ర కృ తి చి త్ర ణ ము

శ్రీనాథుఁ డీ భీమేశ్వరపురాణమున భీమమండలము గోదావరీ  
 నదీశాఖామాతృకాయమానమై, యానాఁ డేసస్యసంపదలతో నిండి  
 యుండెనో, యేయే పుష్పఫలసంపదలతోఁ దులతూగుచుండెనో, యా  
 విషయమును సమగ్రముగఁ జిత్రించియున్నాఁడు. ఏవిషయము నారంభించి  
 నను దానిని సమగ్రముగ వర్ణించుటయే గాని యేక దేశమును వర్ణించు  
 నలవాటాతనికి లేదు. పీఠికాపురమును దక్షారామమును, గోదావరీనదీ  
 శాఖలను వర్ణించుపట్టులలో నానాఁటిసమృద్ధిని నిరూపించియున్నాఁడు.  
 ఇట్టివర్ణనములలోఁజాలవలకుస్వాభావికతయేగోచరించును.

పీఠికాపుర పురోపకంఠమున నేలేటిమేటికాలువలవలన నదీమాతృ  
 కాయమానంబు లగు పంటవలంతి కేదారక్షేత్రంబులఁ గలమ శాలి  
 శారదాముఖాది ప్రీహిసస్యంబులు పండుచుండెడి వఁట. ఆరామంబులు  
 నిరంతర నారికేళ చ్చదచ్ఛాయాచ్ఛన్న హరిదంతరంబులై భుజంగవల్లీ  
 సమాలింగిత క్రముకకంఠోపకంఠబులై చంపకద్రుమసమేతములై, తిలక  
 తిలకితంబులు, కోరకితమదనకంబులు, నిబిడకేసరంబులు నై నఖిల  
 భువనాభిరామంబులై యుండెనట. ఈ సస్యారామశోభ నిట్లు సీస  
 ములోఁ జిత్రించినాఁడు.

సీ. ఏతేట విడిసీట నిరుగారునుం బండుఁ

ప్రభాసంగువరిచేలు పసిడిచాయఁ

బరిపాకమున వేరుపనసపండులత్రావి

యిందిందిరములకు విందునేయు



వేబోకఁ బాలుపారు వింధ్యాదిపవనంబు  
 పోకపువ్వులతావిఁ బుక్కిలించు  
 వేశ్యవాటికలందు విహరించు వలరాజు  
 ననయంబుఁ జెఱుకువిల్లును ధరించు  
 నారదంబులవలపు పొన్నలఁ బెనంగి  
 విచికిలామోదములతోడ వియ్యమందుఁ  
 బాటలీపుష్ప కేతకీపరిశ్రములు  
 పొదల విలసిల్లుఁ బీఠికాపురమునందు.

— భీమ. 2-54.

ఏలేటిమేటికాలువలనీటితో నిరుగారును బసంగివరిచేలు పండి  
 బంగారుచాయలను వెదఁజల్లుచుండునట. శ్రీనాథునినాఁ డితరసీమ  
 లలోకంబు నీసీమలో వరిపంట హెచ్చుగఁ బండుచుండె ననియు, పండిన  
 వరిచేలసాబగు దృష్టిప్రియమై యుండెడిదనియు నిందు సూచితము.  
 అందుననేకాబోలు నీవరిపంటసాభాగ్యము నీపద్యమునను తరువాత  
 గద్యములో నంకురావస్థ మొదలు పదియారువన్నె కుందనపుడగడు  
 దెగడుచుఁ బండునంతవఱకుఁ గలవరిచేలతీరును వర్ణించియున్నాఁడు.  
 వేరుపనసలు పండఁబాటి కమ్మఁదావులచే నిందిందిరములకు విందుచేయు  
 నట. పీఠికాపురోపకంఠమునం దీనాఁడువేరుపనసలు గానరావు గాని,  
 సదాపనసలు గలవు. అవి పండఁబాటి మధురసౌరభము వెదఁజల్లు  
 చుండును. తెల్లవారుజామున నడయాడు వింధ్యహర్వతపవనము పోక  
 పువ్వులతావిని బుక్కిలించునట. భీమమండలిలోనెచటఁ గాని ప్రత్యాష  
 పవనము వీచిన నది పోకపువ్వులతావిని బుక్కిలింపక మానదు. దక్షా  
 రామపురవర్ణనప్రకరణమునం దొకమాటును, వసంతోదయమునందు  
 వేటొకమాటును మందమారుతముచే నాతావిని బుక్కిలింపఁజేసినాఁడు.

క. పూబోణులకును విటులకు

వేబోకలఁ దలరుసొంపు వీడ్కొలుపుఁ బురిన్

వేఁబోకఁ బోకతోటల

పూఁబాళలకమ్మతావిఁబొదలినగాడ్పుల్.

— భీమ. 1-95.

వ.....పోకమోకల పూపుబాళలనెత్తావికిఁ దావలంబులై కేవ  
లంబు పొలయు న ప్తగోదావరసమీరణంబులు.

— 3-57.

వ. ....గంధసారగిరిగంధవాహప్రవాహాలహరికావిహార బహళీ  
భూతనూతనక్రముకకుహళీగర్భనిర్భరామోదమేదురంబు నగుచు...

— భీమ. 5-99.

పీఠికాపురవేశ్యవాటమునందు వలరా జెల్లపుడు చెఱుకు విల్లును  
ధరించునట. ఇది యొక సరసమధురమైన కల్పన. ఇతరలక్ష్మములు  
సాధింపఁదలఁచిన పుష్పచాపుఁడు పెఱచోటఁ బుష్పధన్వుఁ డైనను నిట  
నిక్షుధన్వుఁ డగుట విశేషము. ఇది ఏలేటిప్రాంతమునఁ జెఱుకు విస్తా  
రముగఁ బండు ననుటను వ్యక్తముచేయుచున్నది. పిఠాపురోపకంఠ  
మునఁ బ్రవహించు నొకయేలేటి కాలువకు 'చెఱుకులకాలువ' యను  
సార్థకనామము నేటికిని గలదు. పీఠికాపుర భూములం దానాఁడు  
లభించు కాయగూరలవిభవము నిట్లువర్ణించినాఁడు. ఈకూరలు కాయలు  
నాఁడును నేడునుగూడ పిఠాపురమున మనకు లభించుచునే యున్నవి.

సీ. త్రపుసపుష్పలతా మతల్లీ పటోలికా

కారవేల్ల కుడుంగకములతోడఁ

గూళ్ళాండ వృంతాక కోలక చించికా

కాయమానకదంబకములతోడ

శాకినీ మూలక చ్చత్రాక సారణీ

ధాన్యాక మేఘనాదములతోడ

పిప్ప ల్యుపోదకీ వీతపలాండుక

వాస్తుశాఖాకోటివాటితోడ



రాజనముతోడ శృంగ బేరంబుతోడఁ  
జిలుగడపుఁ బెండలముతోడఁ జేమతోడఁ  
నొప్పు నాలుగుపొలములం దుపవనములు  
భువనసారము వీరికాపురవరమున.

— భమ. ౫—56.

ఈపద్యమునఁ బేర్కొనిన కాయగూరలు, పొట్ల కాకర  
గుమ్మడి వంగ చింత వెలఁగకాయలు ముల్లంగి అల్లము బచ్చలి నీరుల్లి  
చిలుగడదుంపలు పెండలము చేమ కంద మున్నగున వన్నియు నేడును  
సమృద్ధములే. ఇటులనే దక్షారామమునందలి ప్రకృతిరామణీయక  
మును జిత్రించునపుడుగూడ మరునిచే నిక్షుచాపమునే పట్టించినాడు.  
మ. మొరయించు న్మరుఁ డిక్షుచాప మనిశంబున్ దక్షవాటీమహాపుర  
మధ్యంబున.

— 1. 89.

దక్షారామ పరిసరప్రదేశముకూడ చెఱుకు పండుటకుఁ బ్రసిద్ధ  
మైన నెలవే. దక్షారామమును వర్ణించునపుడు తత్పరిసరమునందలి  
తీర్థసరోవరాదిశోభావిశేషంబును, ఉద్యానవనరామణీయకంబును జిత్రిం  
చినాడు. (1-109) ఈగద్యమున వర్ణితములైనవి గొన్ని లోపించి  
నవి. కొన్ని నామావశిష్టములై యున్నవి. సప్తగోదావరసలిలప్రవా  
హము ఏనుఁగులు జలకేళి సలుపఁజాలినదిగా నుండె నని తెలిపినాడు.  
నేఁ డొకప్పుడు మోకాలుబంటినీరుకూడ నం దుండదు. హాటకపద్మ  
మండిత మఁట నేడు నామచూత్రమునకైన తామర లేనేలేదు. నాచు  
గలదు. పరిసరతీర్థకుండములు కమలకువలయకుముదపండమండితము  
లనినాడు. కొన్నిటఁ గమలకువలయములు గన్పట్టుచున్నవి. దక్షా  
రామసమీపభూమిని తుల్యభాగాకణ్వానదీగౌతమీశాఖల పాఱుదల  
వలన నిరుగారును బండెడి కేదారక్షేత్రంబులు సస్యసమృద్ధములు  
నాడును నేడును గూడఁ గలవు. పయోధిగన్న బిడ్డలువోని యొడ్డు

చెఱుపులును గలవు. సరసశాఖాశిఖారూఢకోకిలకుటుంబినీకంఠకోమల  
కుహూకారకోలాహలకలితములు వివిధఫలవృక్షభరితములు నై న.  
యారామంబులచే నాపరిసర మంతయు మనోహరముగనే యుండును.

మఱియొకచోట దక్షారామమునందలి సస్యసంపద నీ ప్లిభివర్ణిం  
చియున్నాఁడు. చెఱుకు మురకటంబును, బ్రాసంగుమిసిమియు, జెంగల్వ  
తావిలేవయు, గుసుమవాటియెసకంబును, నుభయపార్శ్వములం గల  
ఘంటామార్గంబునుగా నెడనెడం గుసుమభారారంభసంభార కుసుమ  
గుచ్ఛచ్ఛాయావిభాతసంధ్యారాగరభసంబును, కందియందంబును, బెస  
రసిరియును, మినువునలుపును, గోధూమశ్యామాకవరగయును, మాష  
పర్ణిసమున్నేషంబును, నేసియేపును, సనంతిసనకేతనంబును, నువ్వుమవ్వం  
బును, గుళుత్థశుద్ధార్థమానవృద్ధియు, బ్రత్తిసంపత్తియును, బొబ్బర  
యుబ్బరంబును, నందసందర్భంబును, యవ యావనాళ ప్రియంగు గుళుజ  
తిల పరిస్ఫూర్తియు ద్రవ్వందల సంకడియును, గంటె కొఱ్ఱ తఱుచును,  
గసగసలివయును, జెంగలించు జాంగలక్షేత్రంబుల నేత్రంబులకు సొంపు  
నింపు సంపాదించుచుండెనట. (3-57) ఆనాఁడు దక్షారామభూములు  
కొంతవఱకు మెట్టభూములుగా నుండినపు డాసస్యము లన్నియు ఫలించి  
యుండును. నేఁడును గంటి కొఱ్ఱ వరగ గసగస మున్నగునవి కొన్ని  
గాక మిగిలిన వన్నియుఁ బండుచునేయున్నవి. శ్రీనాథుఁడు వర్ణించి  
నటు లాప్రదేశము లన్నియు నాఁటివలెనే నేఁడును బహుళారామ  
భరితములే.

దక్షారామము — సానికూతులు

దక్షారామమునఁ గలవిశేషవిభవములలో నొకటిగ నీప్రబంధ  
మునం దాద్యంతములందు సమగ్రముగ వర్ణింపఁబడినది, విబుధగంధ  
ర్వాప్సరోజాతिसంభూతలయిన విలాసవతుల సౌందర్యము. వారు భీమ  
నాథుని సేవించెడి సేవాక్రమమును భీమేశ్వరునకు జరిగెడు యత్సవములం  
దన్నిటను బాల్గొని, యాస్వామికి వివిధోపచారములు నెఱపుట నిన్న



మొన్నటివఱకు దక్షారామమున సాగుచునేయుండినది. ఈనడుమ  
వాక్రమము లోపించినది. అచట సానికూతుల యుపస్థితి హెచ్చగు  
టకుఁ గారణము, కైలాసవాసి పరమేశ్వరుఁడు దక్షారామ భీమేశ్వరలింగ  
మునఁ బ్రతిష్ఠితుఁడైనపుడు దేవేంద్రుఁ డుపస్థితుఁడై బృహస్పతియుప  
దేశమున భీమమండలికాపుణ్యభూమి నాస్వామికి ధారవోయుచు, వార  
వధూత్రిశతీద్వయంబును (ఆఱువందలవేళ్ళలను) సమర్పించెనట.

చ. సురపతి మార్గశీర్షమున శుద్ధచతుర్దశినాఁడు రోహిణిం  
బొరసిన సిద్ధయోగమున భూతల మిచ్చెఁ బయోధిగౌతముల్  
గరుసుగఁ దుల్యభాగయును గండ్లెడు లోనుగ దక్షవాటికా  
వరునకు భీమనాథునకు వారవధూత్రిశతీద్వయంబుతోన్.

— భీమ. 5-83.

పరమేశ్వరుని భోగవై భవములకై యర్పించిన భూమితోపాటు  
ఆవిభునిసేవావసరములకే యాఱువందల వారవధువుల నర్పించె నను  
విషయ మిట్లు వివరింపఁబడెను.

గీ. గీతవాద్రితనృత్యంబు కేవలంబు  
శంభునకు సార్వకాలంబు సంభవింప  
నప్పరస్త్రీల నర్పించె నాఱునూఱు  
బాలలను యువతుల జంభభంజనుండు

— భీమ. 6-76.

దివ్యాప్సరసలయిన వారందఱు నెటనుండి యుద్భవమందిరో  
తత్తజ్జాతికిఁ జెందినవా రనియును వివరించియున్నాఁడు.

శా. ఆవంశంబున సానికూతు లనుదివ్యస్త్రీలు దుగ్ధాబ్ధిమ  
ధ్యావిర్భూతలు మీనకేతనుని పుష్పాస్త్రంబు లెక్కాలమున్  
సేవాదక్షతఁ గొల్తు రిందుధరునిన్ శ్రీదక్షవాటీశ్వరున్  
గై వల్యాధిపు భీమనాథుని లసత్కరుణ్యాపాథోనిధిన్.

— భీమ. 6-78.

ఈశరువాతిగద్యములో వారలసౌందర్యమును వర్ణించి, వారు భీమనాథున కొనర్చెడిసేవల నిట్లుగడించెయున్నాడు.

“ఉత్తమనాయకానాయక గర్భసంజాతలయిన యీసానులు, నానురాగంబున నీశానుని భీమేశ్వరుని ఘుస్పణముకుళితాపాంగంబులు కుంచితాకుంచితభ్రూలతంబులు, విస్మయోత్పాదనతానకంబులు, ప్రసన్నంబులు ప్రేమరసపూర్ణత్రపావృతారంభంబులు, నవలలితంబులు, పులకావలికావరణంబులు, భావజగర్భితంబులు, విస్మృతనిమేషంబులు నై నవీక్షణంబులఁ దదీయాలావణ్యపూరం బాస్వాదించువిధంబున, నభిలషించుట దెల్పుచందంబున, హృదయంబు నాకర్షించుచాడ్చునఁ, జామరవ్యజనవీటికాకరండపాదుకా ముకురదీపికాసంగీతనాట్యాద్యుపచార విశేషంబులఁ బ్రతిసంధ్యంబును బల్యంకికాసేవాబహిర్విజయాదిభోగావసరసమయంబుల సేవించుచుందురు

— భీమ. 6-79.

ఈదక్షారామమునందలి సానికూతుల సౌందర్యమును గ్రంథారంభమున తుదిని విశేషముగ వర్ణించుటకుఁ బూనుకొనినశ్రీనాథునకు, వారిపై సౌందర్యకళాపురస్కృతమైన యభిమాన ముండుటకూడ నొక ప్రత్యేక కారణ మయియుండవచ్చును. పితాపురమునందలి పరిచేలసౌరు వర్ణించుచు ‘దక్షారామ రామాజనంబుల చిటుపిక్కలచక్కదనంబు నెకనక్కెంబాడు బిగువుపొట్టలం గనుపట్టునవియు’ నని యుపమించినాడు. మఱియు శివరాత్రిమాహాత్మ్యమున సుకుమారజననోత్సవసమయమున సైతము పంచారామవిలాసిసీవతులఁ బొల్లొనఁజేసియున్నాడు.

కృతిభర్తయగు బెండపూడిఅన్నమంత్రి అవశ్యాధరాధరోద్భవాధిపభక్తుడు, వేశ్యాకటాక్షదీక్షావశ్యవిహారాపహసిత వాసవతనయుడు, పంచారామవధూటీ పంచాస్త్రవిహారకేళి పాంచాలుడును, భీమనాథుడు పండువుపండువునకుఁ గొలువుదీర్చి దక్షారామవేశ్యాజనముల సేవలఁ బరికించుటకు మహోత్సవమండపమును నిర్మింపఁజేసినాడు.



అన్నమంత్రిని దక్షారామవధూటీ వక్షోరుహమృగమదాధి వాసితవీలన ద్వక్షుఃకవాటునిగఁ జేసినాఁడు. కావునఁ గృతిక ర్తయభిమతిని బూరించు టకుఁగూడ దక్షారామవిలాసినీవతుల సౌందర్యమును మఱింత విశిష్టముగ వర్ణింపవలసివచ్చిన దై యుండును. కావుననే గ్రంథారంభమున దాక్షారామపురవర్ణనమున కుపక్రమించి, 88వ పద్యముమొదలు 94వ పద్యమువఱకు ఆపురమునందలి గంధర్వాప్సరోభామినీ విశిష్టతను వర్ణించియున్నాఁడు.

“కాంతిసంపదనేల కై వార మొనరింప” నిత్యాదిగా నుపక్రమించి, “భీమేశ్వరుని గొల్తు రప్పురమున సానులనుపేరి యప్పురశ్చంద్రముఖులు” అని, వారి సేవాపద్ధతిని వివరించియున్నాఁడు. వారి సౌందర్యమును వర్ణించుపరిపాటిలో

దక్షారామవిలాసినీవతుల సౌందర్యంబు వర్ణింపఁగాఁ  
జక్షుఃశ్రోత్రకులాధినాయకునకున్ శక్యంబె?”

యని యబ్బురపాటును దెలిపినాఁడు. మన్మథుఁ డావారయువతుల నూతఁగాగొని ముజ్జగంబును గెలుచుటకై యిత్సుచాపము ననయము సంధించి, టంకారముగావించుచు, తన్నూపురస్వనముల జంకించుచుండె ననినాఁడు.

మ. మొరయించు న్మరుఁ డిత్సుచాప మనిశంబుం దక్షవాటీమహా

పురమధ్యంబున ముజ్జగంబు గెలువం బుత్తెంచులీలం బురం

దరవిశ్రాణిత దేవతాభవనగంధర్వాప్సరోభామినీ

చరణాంభోరుహనూపురస్వనముల జ్ఞంకించు ఝంకారముల్.

— భీమ. 1-90.

శ్రీనాథుఁ డీప్రబంధమున నేరసభావమును బోషించినను దానిని బరమేశ్వరాలంబనముగనే నిర్వహించినాఁడు. కావుననే విలాసినీవతుల సౌందర్యమునుగాని హావభావములనుగాని భీమనాథ సేవాపరతంత్రముల గనే చిత్రించియున్నాఁడు. భిక్షావతీనృత్యవర్ణనమందులకు నిదర్శనము.

సాని యీశానియై మహోత్సవమునందుఁ  
గేల నవచంద్రకాంతంపుగిన్నెఁ బూని  
వీధి భిక్షాటన మొనర్చువేళఁ జేయు  
మరులనృత్యంబు జగముల మరులుగొలుపు.

— 1-104.

దక్షారామవిలాసినివతులను భీమేశ్వర సేవకే సముపలబ్ధశరీర  
లనుగా వివరించుటకే, వారలసౌందర్యమును వర్ణించుచు,

“వలపింపనేర్తురు వలరాజు గెలిచిన  
పెద్దకాలమువేల్పు భీమనాథు”

నని తెలిపి, భీమనాథుని ధూర్తప్రకారముగ సానివాడల కనిపి  
నాఁడు శ్రీనాథుఁడు. పరమేశ్వరుఁడు రసికావతంసుఁ డనుటకు దారుకా  
వనవిహార మొకనిదర్శనము. శ్రీనాథునకు భీమయదేవునెడఁ గల  
చన వునఁగూడ నాతనంతటివానిని ధూర్తునిగఁ జేసియుండును.

మ. ఎనయం గల్గినకూర్చి భృంగిరిటిఁ గానీ తండుఁ గానీ నికుం  
భునిఁ గానీ కయిదండ పట్టుకొని సంభోగేచ్ఛ నంతఃపురాం  
గనలం గన్న మొఱంగి యప్పురమునం గన్నేఱుకాఁదారిప్రా  
ద్దన భీమేశుఁడు సానివాడ కరుగున్ ధూర్తప్రకారంబునన్.

— భీమ. 1-111.

పరమేశ్వరుఁడు సానివాడ కరుగుట గూడ దక్షారామమహిమయే  
యని సమర్థించియున్నాఁడు. దక్షవాటిభోగమోక్షనిధాన మగుటయు  
నేతత్సమర్థకమే.

క. పదునాల్గుమహాయుగముల

ముదుకగు భీమేశ్వరునకు మొగచ్చాటై యుం

డదు సానిపెండ్లి యెప్పుడు

నది దక్షారామమహిమ మగునో కాదో?

— భీమ. 1-112.



భీమేశ్వరపురాణము వ్రాతప్రతిలో నీపద్య మొకటి యధికముగఁ గన్పట్టుచున్నది.

గీ. వేశ్య యనుమాట కొక్కింత వెలితిలేదు  
భార్య యనుమాట కేమియుఁ బరపులేదు  
శక్తి యనుమాట కైవారసరణిఁ బొందు  
వామదేవునియెడ దక్షవాటియందు.

—భీమ. 3.88.

దీనినిబట్టి దక్షవాటిలో భీమేశ్వరునకు వేశ్యయు భార్యయు శక్తియు నైన పరమేశ్వరీస్వరూప మొండుండెనని, తెలియుచున్నది. అట్టి పరదేవతాస్వరూపిణియే మాణిక్యాంబిక. ఈవిషయమును శ్రీనాథుఁడు వేటొకపద్యమునం దిట్లు వివరించియున్నాఁడు.

గీ. పృథివిఁ బదునెనిమిది యోగపీఠశక్తి  
గణములో నెంచ సర్వశృంగార యగుచు  
భీమనాథునిసన్నిధిఁ బ్రేమ వెలయు  
మాణికాదేవి సకలకల్యాణమూర్తి.

—భీమ. 1-102.

అష్టాదశ మహాశక్తిపీఠములలో దక్షారామమున మాణిక్యాంబికాః శక్తిపీఠ మొకటి. ఈమాణిక్యాంబిక సర్వశృంగారయై సకలకల్యాణస్వరూపిణియై భీమేశ్వరస్వామిసన్నిధిని ప్రేమతో వెలసియుండెనని నాఁడు. మాణిక్యాంబిక వేశ్యబాలికయై శక్తిస్వరూపిణియై వెలసెనని దక్షారామపురవాసులం దొకయైతిహ్యము పరంపరాగతముగ వచ్చుచున్నది. ‘భీమేశ్వరదండకము’ అనుపేర నిలిచియున్న యొకదండకములో మాణిక్యాంబికా ప్రాదుర్భావక్రమమును వర్ణించు ప్రకరణములో “వేశ్యబాలిక యొక్కతె ఉత్సవసమయములో నూరేగవచ్చిన భీమనాథుని వలచి, యాస్వామివెంట వచ్చి యాలయమున మాణి

క్యాంబిక యెనట్టులు” తెలుపుచున్నది. ఆ దండకము నిటఁ బొందు పఱచు చున్నాను.

శ్రీమన్మహాదేవ శ్రీ భీమనాథుండు శ్రీ దక్షవాటీమహాపట్నముం జూడగా నాత్మలో సంధించి బారు వేంచేయగా, భేరియు న్రుంజయున్, కంచుమద్దెఱ్ఱునున్, కంచుతప్పెట్టలున్ శంఖజేఘంటలున్ ధంకాధమా మీలు బాకసన్నాయిలున్ భడభద్రకాళీలు గుమ్ముమని గుమ్మటుల్ వారాంగనామణుల్ కరకంకణధ్వనుల్ ఘల్ ఘల్లుఘల్లులా పాదాల సజ్జలా ఇలుకులా గిలుకులా చూపులా సోకులా వన్నెలా చిన్నెలా గంపులా జంపులా ఓయమ్మ ఆవచ్చువారెవ్వరే? యని కాంచి మోహించి ఆరాజు దేవూరు? ఎన్నంగ పేరేమి? ఓముగ్ధ! ఓబాల! శిశువువే, దేవాధిదేవుడే, నిత్యకళ్యాణుడే, శ్రీభీమలింగుడే అనివారు చెప్పంగ ఆత్మలో మోహించి తమహత్యతప్పించి తమచెంత నున్నట్టె నవసుందరుని జూచి యీరాత్రికాలంబు నే తాళలేనమ్మ. ఓసఖి నీవేగి వినిపించగా విందుగా ముందుగా సందుగా పొందుగా వానిమతి కరిగించి చిత్తంబు పొంగించి వేవేగ వస్తునే నాహస్త మిస్తునే. నాయంట నుంటివే యిలాటి మాటలే చెప్పగా చూతుగా, వారమ్మ తా వచ్చి ఓసోసి యిది యేమె, ఓవెట్టివెంగలీ! ఓహంసగామినీ! ఓపల్లవాధరీ! ఇట్లాడ నీకేల? కోకముడి వీడగా, కురులు ఇటు జారగా, ఓరత్న బింబోష్టి జాగేల గొబ్బుల న్బెక్కు జేసెనమ్మ అని అడిగె నాబాలిక న్నెఱపుపూబాణముల జొచ్చిమోహంబుల న్జొచ్చి మూర్ఛిలై. ఓయమ్మ ఆమాయలావాడు నీకేలనే బాల? పాములే సొమ్ములే, పాషాణ రాగమే, బ్రహ్మాండరూపమే, లేజన్నధారుడే, గజచర్మధారుడే, పార్వతికినాథుడే, వద్దుమాయమ్మ నీయీషుప్రాయంబులో పేరుప్రఖ్యాతికై దొరల చేబడితిని. కాశ్మీర కర్ణాట సౌరాష్ట్ర మహారాష్ట్ర బంగాళ పాంచాల మహాదేశాధీశులున్ ఏప్రొద్దు నావెంట కట్టుబడియుందురు. ఎక్కుగుఱ్ఱంబులున్ జాకట్లు జలతారు. జల్తారుపోగులా మిద్దె లమ్మి



స్తునే. బుద్ధి చెప్పిస్తునే. ఆపోయె నాకాల మాలేవె సరోజాక్షి ! అని  
 పిలిచి చెయిబట్టి తా లేవదీయగా, భీ యనుచు పో ద్రోసి, నీయమ్మ  
 లక్కకు నీతనువు మండను. నీరూపు నీమాయ నిర్మూల మైపోను.  
 స్వామి భీమేశ్వరా ! త్రిపురపురసంహారా ! నన్నేలు నాస్వామి. నన్నే  
 లకుంటేను, చత్తునో నొత్తునో పడుతునో దేహంబు విడుతునో ప్రాణంబు.  
 తనపాల భీమజనపాలకా తనపాలనుండి చెయ్యిచ్చి రమ్మని, చెక్కిళ్ళు  
 నొక్కుచూ, జాకాయి జాపత్రి సయ్యాట లాడించి, ఓసీలకుంతలా?  
 ఓహంసగామినీ ! ఓపల్లవాధరా ! నిత్యం నమస్తే నమస్తే నమః ”  
 శ్రీభీమేశ్వరదండకము సంపూర్ణము.

ఈదండకము భాషావిషయకముగఁ బ్రామాణికము కాకున్నను  
 మాణిక్యాంబిక వేశ్యయై యుద్భవించి, భీమనాథుని వలచి, యాతని  
 దేవేరి యైనట్టు లీదండకములోని యితివృత్తము తార్కాణించుచున్నది.  
 దక్షారామమునను వత్సరిసరములందును నిన్న మొన్నటివఱకు వేశ్యలు  
 చాలమంది మాణిక్యాంబ నామధారిణులై అభినయప్రదర్శనమున  
 వన్నెకెక్కినవా రుండెడివారు. వేశ్యల కామె కులదేవత యని  
 యామె నారాధించుపరిపాటిగూడ నుండెడిది. భీమేశ్వరుని లింగసన్ని  
 ధిని పార్వతీదేవియు, కొంచె మెడముగ సతీదేవియు సౌధతలమునఁ  
 గలరు. ఈమాణిక్యాంబిక యచటనుండక తిరుచుట్టుమాలెలో నుత్తర  
 దిక్కున ప్రత్యేకముగ నెలకొనియున్నది. భీమేశ్వరు నూరేగించునపుడు  
 పార్వతీపరమేశ్వరులతోఁ గాక ప్రత్యేకముగ పల్లకీలో నీమె నూరేగిం  
 తురు. కావున నీవిషయము లన్నియు మాణిక్యాంబిక వేశ్యబాలికయై  
 పరాశక్తిగాఁ బ్రాదుర్భవించిన దను నైతిహ్యమును బలపఱుచుచున్నవి.

మధురానిలయ యగు మీనాక్షీపరాశక్తి పాండ్యరాజదుహిత  
 తయై పరమేశ్వరుని వలచి పరమేశ్వరీస్వరూపిణియై అష్టాదశమహావీరము  
 లందలి మధురాపీఠాధిష్ఠాత్రి యగుటయు నేతద్విషయసమాకర్షమై  
 వెలయుచున్నది.

మఱియు భీమేశ్వరునకుఁ బ్రతియేకాదశికి మాణిక్యాంబ నికటమున ఏకాంతసేవ జరుపుదురు. భీమేశ్వరుఁడు హర్మ్యమునుండి క్రిందికి దిగివచ్చినది మొదలు, మాణిక్యాంబ యాలయమునొద్దకు గుడిచుట్టు తిరిగి వెళ్ళునప్పటికి నెనిమిది యష్టకములు పఠింతురు. పిమ్మట స్వామి నామాణిక్యాంబసన్నిధిని పల్యంకికపైఁ బరుండబెట్టి పాటలు మున్నగు నవి పాడి సేవ నెఱపుదురు. ఆయష్టకములలోనివిషయ మంతయు భోగపురంధ్రికి సంబంధించినదిగానే గానవచ్చును. ఈయష్టకము లిపుడు ముద్రితమైన తెలుఁగుటీకతోఁ గూడిన సంస్కృతభీమఖండముతుది ననుబంధముగఁ జేర్పబడియున్నవి. ఈయష్టకములలో నుద్దిష్టయైన మాణిక్యాంబిక పార్వతీదేవికంటె భిన్నయని తెలియుచున్నది. మాణిక్యాంబాసన్నిధిని భీమేశ్వరుని సేవించుట వేశ్యలకుఁ గులవృత్తియగుట గూడ దక్షారామమున వేశ్య లధికముగ నుండుటకు మూల మగును.

శ్రీనాథుఁడు భీమేశ్వరపురాణమున వేశ్యావర్ణన మతిమాత్రముగ సేయుటచే నాతఁడు వేశ్యలోలుఁ డని కొందఱ టూహించి యున్నారు. దక్షారామక్షేత్రమాహాత్మ్యమునుబట్టియు, కృతిపతియైన బెండపూడియన్నమంత్రి యభిరుచినిబట్టియు, విశేషముగ సానికూతుల సౌందర్యమును వర్ణించినాఁడేగాని వేశ్యలోలతమూలమునమాత్రము గాదు. అట్లనుటకుఁ దగినయుపపత్తు లేమాత్రమును గానరావు. వాఙ్మయోపహారముల సీశ్వరార్చనకళాశీలుఁడైన శ్రీనాథునకు భీమనాథుని యెడ, భీమమండలిఁ గలతీర్థదే వతములయెడఁ గలభక్తిభావమే తలముల్కలుగ నీకావ్యమునందుఁ గానవచ్చును గాని, పరమేశ్వరాలంబనము గాని యశ్లీలాకరమైన భావ మేపాటియు నీకావ్యమునం దెచ్చటను గానరాదు. ఈకావ్యమునుబట్టి యాతనిశీలమును వర్ణింపనమకట్టినచో నకుంతితపరమేశ్వరభక్తుఁడుగానే గన్పట్టును.

భీమేశ్వరపురాణము - స్థలవిశేషములు.

ఆంధ్రభూభువనమధ్యమునఁ గలవివిధక్షేత్రములను పౌరాణిక ప్రకరణవశమున వర్ణించుచు, గోదావరీతీరప్రదేశమున కీప్రబంధమున



భౌగోళికచిత్రమును నిర్మించియున్నాఁడు. శ్రీనాథునినాఁ డాయాప్రదేశములలోఁ గానవచ్చెడివిశేషములను స్వయముగఁ గనుఁగొని, తాను చూచినవానిని కళామయములుగా నొనర్చి, యానాటివిషయముల నన్నిటిని బాతకులయెదుటఁ బెట్టినాఁడు. గోదావరీతీరభూముల నన్నిటిని బర్యటించి, పరిపాటి నెఱిగినవారికిఁగాని యాయాప్రదేశము లెఱుఁగరానివి వీనిలోఁ గొన్ని గలవు. ఈభీమమండలిలో జన్మించి, పలుతావులఁ బ్రత్యక్షముగఁ జూచి, పలువురు పెద్దలతో సంప్రతించి, నేఁ దెలిసికొనినవిషయముల నప్పటప్పట వివరించుచు వచ్చితిని. భీమేశ్వరపురాణపాఠకుల సౌలభ్యమునకై నాయెఱిగినవిషయము నిట వివరించుచుంటిని.

రాజమహేంద్రవరము

సీ. కమలాచలాగ్రమార్కంజేయశివశిర

శ్మశిచంద్రికాధౌతసాధవీధి

గోదావరీపుణ్యకూలంకషాజల

స్ఫారిత శ్రీరుద్రపాదయుగళి

.....

సాంద్రవిభవంబు రాజమహేంద్రవరము.

భీమ — 1-42.

రాజమహేంద్రవరము నంటిప్రవహించు గోదావరినదికి, అచ్చటి వఱకు నఖండగౌతమి యనిపేరు. గౌతమమహర్షి సమానీతయగుటచే గౌతమియై రాజమహేంద్రవరము వఱకు నఖండరూపయై ప్రవహించుటచే నఖండగౌతమి యైనది. రాజమహేంద్రవరమునకు రెండు క్రోశములు క్రింద గౌతమి వసిష్ఠ యను రెండుశాఖములుగఁ జీలి, క్రమముగ సప్తశాఖారూపమై సముద్రమునఁ గలిసినది. గోదావరీతీరమందలి ప్రసిద్ధక్షేత్రము లన్నియుఁ జాలవఱకు శివమూర్తులు ప్రధానముగాఁ గలవియే. గోదావరి గంగాస్వరూపిణియే గావున,

తత్తీరభూములందు శంకరమూర్తులు నెలకొనుటయు సహజము. కావుననే రాజమహేంద్రవరమునఁ బద్మాద్రిపై మార్కండేయస్వామి నెలకొనినాఁడు.

పద్మగిరికే కమలాచలము పద్మాద్రి పుష్పగిరి పుష్కరగిరి యను నవి పర్యాయములు. ఈనాటి గోదావరిమీది రైలువంతెన ప్రారంభము వకు సమీపమునందున్న యెత్తెనప్రదేశము ఆనాఁడు కమలాచలము. ఇపుడు పట్టణము పెరుగుటచే ఆనాటిపర్వతాకృతి యేమియుఁ గానరాదు. రైలువంతెన దగ్గఱ నుండిన గోదావరీఘట్టమును (రేవును) పుష్పగిరి రేవు పుష్కరగిరి రేవు, పుష్కరాల రేవు అని జనులు వాకొనుచునేయుందురు. ఈసర్వజనప్రసిద్ధమైన వ్యవహారమునుబట్టి తత్సమీప భూమియే పుష్పగిరి, లేక పద్మాద్రి, లేక కమలాచలము, అనుటలో విప్రతిపత్తి యేమియుఁ లేదు. ఈపద్మగిరిశిఖరమున శ్రీనాథునినాఁడు మార్కండేయస్వామి నెలకొనియుండెడివాఁడు. ఆనాటి మార్కండేయస్వామివిగ్రహముగాని, ఆలయముగాని యీనాఁడు గానరావు. పూర్వము మార్కండేయస్వామియాలయము, ఈనాఁడు జలనాళీయంత్రగృహములు (Water works Buildings) నిర్మించినచోట నుండెడిది. ఈనడుమ నా జలనాళీయంత్రగృహములు నిర్మించుటకై యచటిప్రదేశమును త్రవ్వించినపుడు, ఆలయశిథిలములు, పూజోపకరణములు, ఆలయస్తంభములు చాళుక్యకాకతీయశాసనములు, చాళుక్యుల కుపాస్మ్యుడైన షణ్ముఖునివిగ్రహమును బయటఁబడినవి. వీనిని బట్టి శ్రీనాథునినాఁడు మార్కండేయస్వామి యాపద్మగిరిశిఖరముపై నెలకొనియుండెడివాఁడని తెలియవచ్చుచున్నది. అట్టి మార్కండేయశివుని శిరసుమీఁదిచంద్రచంద్రికచే సాధవీధి ధవళిత మగుచుండెనట.

ఆపట్టణమునకుఁ గలమఱియొక వైభవము, గోదావరీ పుణ్యప్రవాహము తటముల నొరయుచు, బ్రవహించునపు డీపద్మగిరి నంటియున్న రుద్రపాదముల జంట విస్ఫారిత మగుట. ఈరుద్రపాదములను



గుర్తించుట శ్రమసాధ్య మైనపని యైనది. చాలకాలమునుండి రాజు  
మహేంద్రవరమున రుద్రపాదముల వ్యవహార మంతరించినది. దీని  
కెదురుగ నున్న కొవ్వూరునకు గోపాదక్షేత్రమనియు, క్రిందనున్న ధవ  
ళేశ్వరమునకు రామపాదక్షేత్రమనియు వ్యవహార మున్నది. ఈరుద్ర  
పాదములనుగూర్చి భీమేశ్వరపురాణమునందే మఱిరెండు తావులందుఁ  
బ్రసక్తి తెచ్చియున్నాఁడు.

ఏచి యనంతభోగేశ్వరస్థానంబు

రుద్రపాదములపైఁ ద్రోవ గాఁగ

— 3—21.

దక్షారామమునందలి రామేశ్వరతీర్థమాహాత్మ్యమునుదెలుపుచు

క. శ్రీరుద్రపాదయుగళీ

శ్రీరామేశ్వరసమీపసీమలఁ బితృయ

జ్ఞారంభం బొనరింప న

పారఫలప్రాప్తి చెందుఁ బంచజనులకున్.

— 3—156.

మఱియు కాశీఖండమునం దగస్త్యునిచే గోదావరీతీరసంస్థిత  
క్షేత్రముల దర్శింపఁజేయుచు.

పద్మాద్రిపై రుద్రపాదంబు లర్చించి

చేరి మార్కండేయశివుని గొలిచి

అనినాఁడు. వీరభద్రదారెడ్డిభార్య అనితల్లి పలివెల కొప్పలింగే  
శ్వరస్వామి యాలయమున నెలకొల్పినశాసనములో

“ గౌతమీమహానదీతీరమందునుమార్కండేశమృకండేశ్వరు

రుద్రపాదాలసన్నిధిని\*...” అనిపేర్కొనఁ బడియున్నది.

వీనినిబట్టి మార్కండేయస్వామిసమీపముననే రుద్రపాదము  
లుండవలయు నని యనుకొంటిని. ఆయాహతోఁ జరకాలమునుండి  
యెందఱనో కనుగొనినను రుద్రపాదములు గుర్తింపఁబడలేదు.

ఒకప్పుడు పట్టిన శ్రీవీరభద్రునిదర్శించుటకుఁబోయివచ్చుచుండఁగ నొకయూహ పొడమినది. “పాదాః ప్రత్యంతపర్వతాః” అను నమఠ కోశశ్లోకపాదము గుర్తునకు వచ్చి, పాదశబ్దమునకు పర్వతసమీపభూమి యనునర్థమున నీవిషయము సరిపడు నేమో యనుకొంటిని. ఇట పాద మనఁగాపర్వతమునంటి పాదమువలెఁ గ్రిందికి సాగిన తాతిప్రదేశము. అట్టి పర్వతపాద మొకటి రైలువంతెనకు దక్షిణమున నేటి మ్యునిసిపలు హౌస్కూలుభవనముక్రిందఁ గానవచ్చుచునేయున్నది. ఉత్తరమునఁ గూడ నట్టిపర్వతపాద మొకటి యుండిన సరిపడవచ్చు నని, యీనాడు స్టేటుబ్యాంకియున్న భవనమునకు వెనుకతట్టునకుఁ బోయిచూడఁగా, అచ్చటఁగూడ పర్వతపాదమువలె నాభవనముక్రింద తాతిప్రదేశము గానవచ్చినది. ఈరెండిటిని గలిపి శ్రీనాథుఁడు ‘రుద్రపాదయుగళి’ యని పేర్కొనె నని నిశ్చయించుకొంటిని. ఈపద్యమున ‘యుగళి’ యని తెలుపుట, ఆజంట గోదావరీప్రవాహము మిక్కుటమైనపుడు విస్ఫోరితమగుటయు, పర్వతపాదము లని యనుకొనినపుడే సరిపడును. పుష్కరప్రవేశాదిపుణ్యసమయములలో యాత్రికులుగా వచ్చిన జను లందఱు నాప్రదేశము రుద్రపాదములని యనుకొనకుండినను ఆరెండు పర్వతపాదములనడుమనే స్నానదానము లొనరించుదురు. పితృదేవతలకు పిండదానాదితీర్థవిధులు నిర్వర్తింతురు. పరంపరాప్రాప్తమైన యీపరి పాటినిబట్టి రాజమహేంద్రవరమున రుద్రపాదక్షేత్ర మదియే యను టలో సంశయ మేమియు లేదు. శ్రీనాథునినాఁడు ఈరుద్రపాదముల నంటియే మార్కండేయశశిమాళి యుండెడివాఁడు. ఈనాఁడు గాన రానివాఁడై నాఁడు.

వ్యాసుఁడు శిష్యసమేతుడై కాళిని వీడి, దక్షిణకాళియగు దక్షారామమునకుఁ దరలివచ్చుచు, పితృపురముఁ జేరునప్పటికి నడుమ నుండెడి దివ్యస్థలములలోని దివ్యస్వరూపులైన పరమేశ్వరమూర్తుల దర్శింపఁగా కాళీవిప్రయోగతాపశాంతి కొంతయాతనికిఁ గలిగె నని



తెలుపుచు, నానాఁడు ప్రసిద్ధమైనతూర్పునాటి దివ్యక్షేత్రముల నిట్లు  
వర్ణించియున్నాఁడు.

సీ. గంగానదీప్రవాహకణము మాధవదేవు  
దోరంతరంబు శ్రీతులసిచిగురుఁ  
బురుషోత్తమమునందుఁ బుండరీకాక్షుని  
దివ్యపాదాంభోజతీర్థజలము  
శ్రీకూర్మమునయందు శేషాహిపర్యంకు  
కంఠబుక్రొత్తచెంగల్వదండ  
సింహాద్రియందు లక్ష్మీనృకంఠీరవ  
సార్వభౌముప్రసాదచందనంబుఁ  
గాశికావిప్రయోగోరుగాఢతాప  
శాంతి కొదవెను శిశిరోపచార మగుచుఁ  
జాయతెరువున శ్రీబాదరాయణునకు  
హరిహరధ్యానపూజాపరాయణునకు.

—భీమ. 2-51.

మూలమునందు లేకయే బాదరాయణుని హరి హరధ్యానపరా  
యణునిగఁ జేసినట్టి శ్రీనాథుని హరిహరధ్యానపరాయణత యీకావ్య  
మున బహుళముగ వ్యక్తమగుచున్నది. వ్యాసుని కాశీవిప్రయోగ  
సంజాతతాపశాంతికి, గంగానదీప్రవాహజలకణము, అచటి మాధవ  
స్వామివక్షమునందలి తులసిదళము, పురుషోత్తమక్షేత్రమునందలి జగ  
న్నాథస్వామి పాదతీర్థోదకము, శ్రీకూర్మమునందలి కూర్మనాథస్వామి  
కంఠమునందలి చెంగల్వదండయు, సింహాచలనృసింహస్వామి ప్రసాద  
చందనమును సమకూడి శిశిరోపచారము లైనవి. ఇవన్నియు విష్ణువు  
నకు సంబంధించిన తీర్థక్షేత్రములు. విష్ణుపాదోద్భవ గంగ, తద్వారి  
కణము హిమవత్సంబంధమున శిశిరము. తత్తత్తేత్రములలో నొక్కొక్కటి  
క్కటి యాయాస్వామిప్రసాదముగా గ్రహింపఁదగినవి. కాశీలో

మాధవస్వామిబాహ్వాంతరమునందలితులసిదళము, పురీజగన్నాథము  
లో జగన్నాథస్వామిపాదతీర్థజలము, శ్రీకూర్మమున కూర్మనాథ  
స్వామికంఠమందలి చెంగల్వదండ, సింహాచలమున నృసింహస్వామి  
మేనిచందనమును.

ఈక్షేత్రములలో శ్రీకూర్మము సింహాచలమును ఆంధ్రదేశము  
నకు సంబంధించినవి. శ్రీకూర్మము శ్రీకాకుళముజిల్లాలోనిది.  
ఇచటివిగ్రహము తొలుత గుప్తేశ్వరుడుగా నుండి తరువాత రామాను  
జాచార్యులవారిప్రభావమున శ్రీకూర్మనాథుఁ డైనాడు. ఇట్లే సిం  
హాచలమున వారాహీశక్తియు రామానుజానుగ్రహమున వరాహాప్పల  
నృసింహస్వామి యైనాడు. ఈసింహాచలము నేటి విశాఖపట్టణమునకు  
సమీపమునం దున్నది. అచటిపర్వత మొకక్షేత్రము. పరశురా  
ముడు తపస్సుచేసినచో టది. ఆతని కుపాస్యదేవత వారాహి.  
రామానుజప్రభావమున నృసింహస్వామి యైనప్పటినుండియు నావిగ్రహ  
మెల్లప్పుడు దళసరియైన చందనముతోఁ బూజబడియుండును.  
ప్రతివత్సరము వైశాఖబహుళఅమావాస్యనాఁ డంతకు ముందున్న  
చందనమును దీసి, స్వామికి సహస్రఘటాభిషేకము గావించి, మరలఁ  
జందనపుఁ బూతతో నింపెదరు. ఆసమయమున వైష్ణవేతరుల కచట  
ప్రవేశ ముండదు. ఆవిడఁదీసినచందనమును బ్రసాదముగ నిచ్చెదరు.  
ఆవారాహీదేవత ప్రాచీనకాలమునుండియు తత్సమీపస్థు లగుగజపతుల  
కుపాస్యదేవత. నేటికి తద్దేవాలయాధికారము విజయనగరగజపతుల  
యదియే. శ్రీనాథునినాఁడే గాక నేడును నృసింహస్వామి ప్రసాదము  
చందనమే.

#### పిఠాపురము

సింహాచలము గడచివచ్చినపిదప నాతనికి హుంకారిణి శక్తిపీఠ  
మగుపీఠికాపురము (నేటి పిఠాపురము) ప్రసక్తమైనది.



సీ. ఏపట్టణముమోల నేలేరు ప్రవహించు  
 పృథివికి ముత్యాలపేరువోలె  
 మున్నూటయలువది మూర్తిభేదములతో  
 విహరించు నేవీట వేల్పుపిండు  
 వీరాంబచెలి యోగవీరి హుంకృతిదుర్గ  
 ననిచి కాపుండు నేనగరికెలనఁ  
 గుంతీమహాదేవికూర్చిమేనల్లుఁడు  
 మాధవుం డేవీట మరగినాఁడు  
 పెద్దగవఁకుల నేపుటభేదనమున  
 నెలమి నిలుచుండు ప్రేడావిహీనజఘనుఁ  
 డట్టివీరాపురముఁ జేర నరుగుదెంచెఁ  
 బరమశైవుఁడు శ్రీపరాశరసుతుండు.

— భీమ. 2.

వీరికాపురసమీపమునఁ బ్రవహించెడి యేలేటికాలువలనీటిసౌరు  
 ముత్యాలహారపుఁజేటలఁ బోలియే యుండును. ఆయేలేటిప్రవాహ  
 మును భావనచేసిన భూదేవిముత్యాలహార మనిపించును. అచట పలు  
 విధములయిన దేవతామూర్తులు గలవు. అది హుంకారిణీశక్తివీరము.  
 ఆశక్తివిగ్రహ మీనాఁడు గానరాదు. పూర్వ మొకప్పు డాశక్తి  
 విగ్రహ ముండెడి దనియు, కొంతకాలమువెనుక భూస్థాపిత మైనదనియు  
 నచటివారు వాకొందురు. ఆపట్టణమునందలి యీశ్వరుఁడు కుక్కుటే  
 శ్వరుఁడు. ఆయీశ్వరుని సన్నిధియం దుండినతీర్థమును పాదగయా  
 తీర్థ మని యందురు. గయాసురుని శిరస్సు గంగానదీతీరమునందలి  
 గయయం దుండుటచే దానికి 'గయాశీర్ష' మనియు, పాదములు  
 పిఠాపురమునం దుండుటచే దీనికి 'పాదగయ' యనియు నామము  
 లేర్పడినట్టులు తెల్పుదురు. అచటి విష్ణువు కుంతీమాధవస్వామి.  
 కుక్కుటేశ్వరాలయప్రాకారమందలి కాలభైరవస్వామి విగ్రహము

ఇతరస్థలములందలి కాలభైరవ విగ్రహములకంటె దిగంబరవేషమున విలక్షణముగఁ గన్పట్టును. అచటి కాలభైరవుఁడు వ్రీడావిహీన జఘనుఁడై ప్రత్యక్షముగఁ గన్పట్టును. ఆతఁడు సిగ్గు వీడియున్నను జూచువారికి సిగ్గునొదవించును. ఈవిషయమును శ్రీనాథుఁడు పరికించి పాఠకులయెదుటఁ బెట్టుటమాత్రము మిక్కిలి వింతయైన విషయము.

ఈపట్టణమునకుఁ ‘బీర్గాపురము’ అను పేరు వచ్చుటకుఁ గారణము, అది పీఠాంబికకు నెల వగుట. ఆపీఠాంబిక నిట్లు చిత్రించియున్నాడు.

ఉ. హాటకపానపాత్రయును నాథఁగఁ బండిన మాతులుంగమున్  
భేటము లోహదండము నొగిం ధరియించి పురోపకంఠశృం  
గాటకభూమిభాగమునఁ గాపుర ముండెడిపీఠికాంబకున్  
కైటభదైత్యవై రిప్రియకాంతకు మ్రొక్కె నతండు భక్తితోన్.

—2-57.

ఈపీఠాంబికకు నాల్గు హస్తములు. ఆనాల్గింటిలోఁ గ్రమముగా బంగారు పానపాత్ర, పండిన మాదీఫలము, త్రిశూలము, లోహదండమును గలిగి, యూరిపొలిమేరలో నాలుగుత్రోవలు గలుగుచోట శ్రీనాథుని నాఁడు కాపురము చేయుచుండెడిదట. కైటభాంతకుని ప్రియకాంతయైన యీశక్తియునికిని గనుఁగొనుటకూడఁ గొంత శ్రమసాధ్యమేయైనది. ఈశక్తివిగ్రహము పైపద్యములోఁ దెలిపిన నాల్గుహస్తములు అందుఁ బేర్కొనిన నాలుగువస్తువులు గలిగి, ఏలానదీతీరమున నుండుట మాని, ఈనాటి క్రొత్తపేటలోని కుమారస్వామియాలయమున కెదురుగ నుండిన చెఱువులోఁ జిరకాలముండి, ఒకప్పుడు బయటకు వచ్చి, అచటి కుమారస్వామియాలయములోఁ దలదాచుకొనినది. నేటికిఁ బదియేండ్ల క్రిందటిసంగతి. ఆవిగ్రహమును గుర్తింపఁబోయినపు డాయాలయాధికారులు నాతో నిట్లు తెలిపిరి. “ఇది యేదియో శక్తివిగ్రహము; కావున నిది యాయాలయమున నుండరా దని మాంత్రికులు



దేలిపిరి. వేటొకపార్వతీవిగ్రహమును స్థాపింపనై యుంటిమి.” అని విని వారితో నే నిట్లుంటిని. “ఇది యీగ్రామమున నుండెడి పురాతనమైన శక్తివిగ్రహము. గ్రామమున కనర్థదాయకము గాదు. మఱి యొక విగ్రహమును స్థాపించినను దీని నెచటనై నను భద్రముచేయుడు” పిమ్మట నాకుమారస్వామి యాలయమునందే యావిగ్రహము ప్రాకారములో నస్తీర్వమును గోల్పోక యుండెనని వినుచుంటిని.

పిఠాపురమునకుఁ గలవిశిష్టతను మఱియొకగద్యమునం దిట్లు వివరించియున్నాఁడు.

“అఖిలభువనాభిరామంబు లైన యారామంబులవలనఁ గన్నుల పండువై కుంతీమాధవదేవునకు విశ్రాంతి ప్రదేశంబును, హంకారిణీమహాదేవికి విహారసంకేతభవనంబును, పీఠాంబికాలక్ష్మి కాటకూటంబును, హేలాసానికి లీలాపానగోష్ఠీమండపంబు ననం దగి, భూతభేతాళ డాకినీప్రేతరంకభైరవ వ్రాతనిర్మితప్రాకార వప్రహాట్ట కుట్టిమం బగు పీఠాపట్టణంబు.” అని.

ఇందుఁ బేర్కొనఁబడిన హేలాసాని మాత్రము గుర్తింపరాదు.

#### కుమారారామము

పిఠాపురముతరువాత నాలుగు క్రోశములదూరములో కుమారారామము. అచటి ప్రధానదైవతము కుమారారామభీమేశ్వరుఁడు. విష్ణుపు రాజనారాయణస్వామి. ఇచట యీయాలయములు రెండును బురాతనములు. ఇచట వీచిన వాయువులుకూడ వింతయైనవియే.

సీ. కొమరేటి కల్యాణకమలపండంబుల

సౌరభ భారంబు నవదరించి

నారికేళాటవీ నవపుష్పకుహళికా

వితతి కన్నెరికంబు వీడుకొలిపి

యస్సరః కాంతావిహార హాటకహర్ష్య  
 శశికాంతమణి గవాక్షముల దూటి  
 భీమనాయక దేవు పేరురంబునఁ గ్రాలు  
 భుజగహారములకు భుక్తి వెట్టి  
 రాజనారాయణస్వామి రమ్యభవన  
 తార్వ్యకేతనపతికి నర్తనము గఱపి  
 పొలసె నధ్వపరిశ్రాంతిపొడ వడంగ  
 మానివరుపైఁ గుమారవనానిలములు.

— 2.62.

ఈకుమారారామము చేరుసరికి వ్యాసునిపై వీచిన కుమారా  
 రామవాతములు ఆతనిమార్గాయాసముపొడవు నడచివై చినవి. అచటి  
 యాపవనము లెందఱికో యుపకృతు లొనర్చినవి. కొమరేటిలో  
 మొగుడఁబాటియున్న కమలములకుఁ బరిమళభారమును గూర్చినవఁట.  
 అచటి కొబ్బరితోటలలోఁ గ్రొత్తగ విచ్చిన కొబ్బరికచ్చులకు వికా  
 సము నొదవించినవఁట. అచటి యస్సరఃకాంతల విహారభవనముల  
 లోనికి శశికాంతమణిగవాక్షములద్వారా ప్రవేశించి యచటివారి  
 శ్రమ నపనయించినవి. భీమేశ్వరస్వామి వక్షమునందలి యాభరణము  
 లై నభుజంగహారములకు భుక్తి వెట్టినవి. సర్పములు వాయుభక్షక  
 ములు గావున వాని కాహారము నొసఁగిన వనుట. పిమ్మట నచటి  
 రాజనారాయణస్వామిభవనముమీఁదిగరుత్మంతునకు నాట్యము నేర్పి  
 నవఁట. శ్రీనాథునినాఁ డాగరుఁడవిగ్రహము రాజనారాయణస్వామి  
 దేవాలయశిఖరముపైనుండి గాలికిఁ గదలాడుచుండెడిది. నేఁ డాతావు  
 నం దది యుండక, క్రిందికి దిగి వచ్చినది. శ్రీనాథునికంటఁ బడినది  
 గావున గంటమున కెక్కి గ్రంథస్థము గావింపఁబడినది. ఇట్టి మాటు  
 మూలలందలిసూక్ష్మవిషయములను జిత్రించుటలో నాకవివరుని సూక్ష్మ  
 దర్శిత్యము మన కబ్బురపాటు గొల్పును. ఈపద్యములో 'నారికేళ'



టవీనవపుష్పకుహళికావితతి కన్నెరికంబు వీడుకొలిపి ' యనుటలో  
ధ్వని యనురణిత మగుచున్నది.

స ర్ప వ ర ము

కుమారారామమునకు రెండుక్రోసుల దూరములో సర్పవరము  
గలదు. అది కేవలము విష్ణుక్షేత్రము. అచటి దేవత భావనారా  
యణస్వామి. తీర్థము నారదకుండము దానిని త్రిలింగభూమివై కుంఠ  
మును జేసి వర్ణించియున్నాడు.

కాంచెన్న ర్పవరాభిధానముఁ ద్రిలింగ స్తోత్రవై కుంఠమున్  
ముంచె న్నారదకుండికాజలముల న్నోదంబుతో దేహమున్  
జించెం గాళివియోగదుఃఖము మహాక్షేత్రంబు వీక్షించి ద  
ర్శించె న్సన్నుని లోచనోత్సవముగా శ్రీభావనారాయణున్.

— 2-65.

ఈసర్పవరముకూడ నీమండలిలో పురాతనమైన యొక విష్ణు  
క్షేత్రము. ప్రాచీనకాలమునుండియు నాంధ్రదేశమును బాలించిన  
ప్రభువు లెందఱో యీస్వామిని దర్శించి దానములు చేసియున్నారు.  
ఆయాలయమున నాయాశతాబ్దులకుఁ జెందిన శాసనములు గానవచ్చు  
చునేయున్నవి. శ్రీనాథునికాలమునాఁడు కాటయవేమారెడ్డి యీ  
స్వామికి 'కొమరగిరిపురము' అను పేరు పెట్టి యొకగ్రామమును ధార  
పోసెను. ఆనాఁ డాగ్రామమునకు భావయ్య కొమరగిరిపుర మని పేరు.  
ఆలయములో నేడు భావనారాయణస్వామివిగ్రహములు మూఁడు  
గలవు. వానిలో నొక చిన్నగుహవంటిచోట నున్న విగ్రహమునకు  
పాతాళభావనారాయణస్వామి యని పేరు. ఆవిగ్రహము మిక్కిలి  
ఓజోవంతముగాఁ గన్పట్టును. ఆయాలయసమీపమున రెండు జల  
కుండములు గలవు. ఆలయమున కెదురుగ నుండినకుండమునకు ముక్తి  
కుండ మనియు, కొంచెము వ్యవహితముగా నుండిన దానికి నారద

కుండ మనియు నామములు. నారదునకుఁ దటస్థించిన స్త్రీత్వము, ముక్తికుండమున స్నానముచేయుటచే విముక్తమయ్యెనని యైతిహ్యము. ఏతత్తేత్రమాహాత్మ్యప్రతిపాదకగ్రంథము లొండురెండుగలవు. వ్యాసుఁ డానారదకుండజలములో తనువును ముంచి కాశీవియోగజనిత మైన క్లేశమును విడనాఁడెనట.

వ్యాసుఁ డాస్వామికి వివిధభక్త్యభోజ్యములతో శనివారోత్సవము నెఱపెనట. వ్యాసుఁ డట్టియుత్సవమును జేసెనో లేదో కాని, శ్రీనాథునినాఁ డట్టియుత్సవము జరుగుచుండె నని మనకుఁ దెలియవచ్చుచున్నది.

మ. శనివారోత్సవ మాచరించె ముని శిష్యవ్రాతముం దానుఁ గ  
ముని పణ్యారముతోడఁ బూరగముతో మండంగతండంబుతో  
ననుకుంబాసెముతోడఁ బొండుకలమాహారంబుతో నేతితో  
ఘనరంభాపలఖండశర్కరలతోఁ గారుణ్యపాథోధికిన్.

ఈపద్యమునందుఁ బేర్కొనిన పణ్యారములు మండెగలు పాయసము మున్నగుభక్త్యములు నాఁటి వైష్ణవభోగములలో నాస్వామికి నివేదింపఁబడుచుండెడి వని తెలియవచ్చుచున్నది. అచటి వైష్ణవోత్తముల రూపరేఖావిలాసములను జిత్రముగఁ జిత్రించియున్నాఁడు.

తుల్యభాగానదీతీరదేవతలు

ఈదేవతముల విశేషము నిట్లు వివరించియున్నాఁడు.

శా. చేతోమోద మెలర్పఁ గట్టెదుటఁ గాంచె న్భారతామ్నాయవి  
ద్యాతంత్రగ్రథనాబ్జసంభవుఁడు వేదవ్యాసుఁ డభ్యర్చిత  
జ్యోతిర్లింగమయస్వరూపుల జటాజూటాసనార్ధేందులన్  
పాతాపీల్వులవైరి గౌతమనదీవాః సంగమేశానులన్.



సర్వవరమునుండి బయలుదేరిన వ్యాసుడు తుల్యభాగాతీర సంస్థితులై జ్యోతిర్లింగస్వరూపు లయిన, వాతాపీశ్వరుని ఇల్వలేశ్వరుని సంగమేశ్వరుని గాంచెనట. తుల్యభాగానదీశాఖ ధవళేశ్వరముదగ్గఱ గౌతమిలోనుండి విడువడి వేమగిరి కడియము జేగురుపాడు తాపేశ్వరము అత్తమూరు పొలమూరు మహేంద్రవాడ వెదురుపాక పందల పాక మావిడాడ సంపర మీదుగా ముక్తీశ్వరమువఱకు వచ్చి, అచటి నుండి మరలి చొల్లంగి దగ్గఱ సముద్రగామి యగుచున్నది. తాపేశ్వరమునందలి శివలింగము వాతాపీశ్వరుడు. ఇప్పనపాడు(ఇల్వలపురము) నందలి శివుడు ఇల్వలేశ్వరుడు. తత్సమీపమున అత్తమూరు గలదు. అర్థమూరు అత్తమూరయినది. వాతాపీల్వలు లను రాక్షసులు దారులుగొట్టి మనుజులను హత్యచేసి, దోచుకొనిన సొమ్ము దాచిన యూరు గావున నది అత్తమూరయిన దని యైతిహ్యము. అగస్త్యుడు ధన్వార్థియై వాతాపీల్వలులు ధనము నిలువఁ జేసియుండి రని తెలిసి, వారి నడుగఁబోయెను. వారిలో వాతాపి యాహారపశువై యిల్వలుడు అతిథిపూజాపరుడై వాతాపిని జంపి మాంసము వండి పెట్టెను. భోజనానంతరమున ఇల్వలుడు అగస్త్యుని జంపఁ బూని యథాపూర్వముగ, వాతాపీ! యని కేకవెట్టఁగా, మాంసాహారరూపముననుండిన 'వాతాపి' యగస్త్యునికుక్షిలోఁ గదల మొదలువెట్టెను. అది గుర్తించిన యగస్త్యుడు పొట్ట నిమురుకొనుచు 'వాతాపి జీర్ణము' అనెను. దానితో వాతాపి కుక్షిలోనే నశించెను. పిమ్మట నిల్వలుడుకూడ నశింపఁగా, నగస్త్యుఁ డచట రెండు లింగములను బ్రతిష్ఠఁజేసెను. వారిరువురు వాతాపీల్వలేశ్వరులు.

ఈతాపేశ్వరమునకు మండపేట ఏడిది యనుగ్రామములకు నడుమ నుండినవాడు సంగమేశ్వరుడు. ఈతని 'గౌతమనదీ వాస్సంగమేశానుడు' అనినాడు. గౌతమనదియు తుల్యభాగానదియు సంగమించిన చోట నెలకొనినవాడు గావున సంగమేశ్వరుడు అయినాడు.

తుల్యభాగ యుత్పత్తిక్రమమును దెలుపు ప్రకరణములో నిట్లు వివరింపఁ బడినది. భీమేశ్వరుఁడు దక్షారామమునఁ బ్రతిష్ఠితుఁడైనపు డాతని యభిషేకాదివిధులకై సప్తర్షులు గోదావరీనదిని దక్షారామమునకుఁ గొనితెచ్చుటకు నిశ్చయించుకొని, ఆయమ్మను బ్రార్థించి, వెనుకముం దుల నావేశించి గౌతమిని గొనితెచ్చుచుండిరి. సప్తర్షిసమాసీత యగునది, తాపేశ్వరసమీపప్రదేశమునకు వచ్చుసరికి, అంతకు మున్నే గౌతమినుండి గొనితెచ్చిన యొకనదీశాఖాతీరమున రాక్షసులు తపములు సేయుచు సత్కర్మ లాచరించుచుండిరి. వారి యజ్ఞయాగాదిక్రియాసాధనములు ఈవెల్లువను బడి కొట్టుకొనిపోయినవి. దానికి రాక్షసఋషులు కోపించి, సప్తర్షులు గొనితెచ్చు గౌతమి నదృశ్యునిగ శపించిరి. మహర్షులు రాక్షసనదిని శుష్కతోయనుగా శపించిరి. అపుడు తుల్యభాగుఁడను దానవఋషి, ఆమహర్షులకోపమును వారించి, యిరుపక్షముల మాధ్యస్థ్యము వహించి, సప్తర్షిసమాసీత యగునది నంతఃప్రవాహరూపనుగఁ గొనిపోవుటకును, రాక్షసనదిని పర్వదినములందు స్నానదానాదికము చేసినఫలము నిచ్చుదానినిగఁ జేయుటకును సంధి గావించెను. నాటినుండియు రాక్షసనదికి తుల్య భాగానామ మేర్పడినది. ఈరెండునదుల సంగమక్షేత్రమున నెలకొనిన యీశ్వరుడగుటచే నతడు గౌతమనదీవాస్సంగమేశానుఁ డయినాఁడు.

మఱియు నీతుల్యభాగాతీరమునందలి సాంపరాయగ్రామమునకుఁ జేరువను బిల్వాటవీవాటిఁ గపటభిల్లుండ్లైన చలిగొండతేని యల్లుని ముక్తిశ్వరు దర్శించినాఁడు వ్యాసుఁడు. సాంపరాయగ్రామ మనఁగా నేటి సంపర. తత్సమీపమున తుల్యభాగాతీరమున ముక్తిశ్వరుఁడు గలఁడు. అచట బిల్వాటవీవాటి (మారేడుచెట్లగుంపు) యేపాటియు నేడు గానరాదు. అచటి యీశ్వరుని కపటభిల్లుండ్లైన చలిగొండ తేనియల్లునిగాఁ జిత్రించియున్నాఁడు. పురాతనమైన పార్వతీవిగ్రహము మాత్రము గలదు. ప్రాచీనమైన యీశ్వరలింగముమాత్రము నేడు



లేదు. అది శిథిలముకాగా దానిస్థానమున మఱియొక క్రొత్తలింగమును ప్రతిష్ఠ చేసి, ప్రాచీనలింగమును సముద్రజలమధ్యమునం దుంచినారు. అందుచే ప్రాచీనలింగమును కపటభిల్లు, డనుటకు, దగిననిదర్శనములేవి యుండెనో, యీనాడు దెలియరాదు. ప్రాచీనలింగము జలప్రవిష్టమై నేటికి నిరువది వత్సరములు గడచెనట. వేదవ్యాసుఁ డాముక్తిశ్వరుని బిల్వదళములతోడను తేలపూవులతోడను పద్మదళములతోడను బూజించె నని మూఁడుపద్యములందుఁ దెలుపుటచే దన్న హత్త్వ మానాఁ డధిక మని తెలియవచ్చుచున్నది. శ్రీనాథుఁ డామూర్తి సీవిధముగఁ జిత్రించియున్నాఁడు.

ఉ. వేదవిభాగముం బరిధవించినపుణ్యుడు వేడ్కఁ బూన్చి బి  
ల్వీదళపూజనంబు గడు లెస్సగఁ గూరిమిశిష్యపంక్తితో  
నాదిమభిల్లు నిత్యకరుణామృతపూరముఁ జల్లు పుండరీ  
కోదరభల్లు నృత్తకరియాధపుమల్లుని గొండయల్లునిన్.

ఈపద్యములో వర్ణించినతీరును బట్టి, ముక్తిశ్వరుఁడు కిరాత వేషధారియై ధనుర్బాణపాణియై, గజచర్మధారియై యుండిన సంకేతము లాలింగమునం దుండియుండవలె నని తెలియుచున్నది.

ఈతుల్యభాగాతీరసమీపమునందే ఓంక్రియానగరపర్యంతార్థ మార్గంబునందు (ఓంక్రియానగర మనఁగా నేటి ఓడూరు. తత్సమీప మార్గమునందు) నిత్యయాత్రావిధానక్రమమున దక్షారామమునుండి పిఠాపురమునకుఁ బోవుచున్న లోపాముద్రాసమేతుడైన యగస్త్యుని వ్యాసుఁడు దర్శించెనట.

ఉ. తేపులు భీమలింగముగుఱించి జపం బొనరించి నిచ్చలున్  
మాపటిదాఁకఁ దీర్థముల మజ్జన మాడుచు నుండువానిఁ బీ  
ఠాపురిఁ గుక్కుఁతేశ్వరుని డాయఁగఁ బోయెడువానిఁ దుల్యభా  
గాపగచెంత శంకరగృహంగణబిల్వవనాంతరంబునన్.

ఈతుల్యభాగాతీరబిల్వవనాంతరమునందే శశికాంతశీతలశిలాతలమునం దాసీనులై వ్యాసాగస్త్యు లిరువురును బరస్పరకుశలప్రసంగములు నెఱపిరి. వ్యాసుఁ డగస్త్యునకుఁ దాను కాశిఁ బొసి దక్షిణకాశికి రావలసిన యక్కఱనుగూర్చి యీప్రదేశమునందే వివరించెను.

భీమమండలము - సీమావిభాగము

త్రిపురాసురసంహారానంతమునఁ బరమేశ్వరుఁడు, త్రిపురాసురోపాస్యమైన లింగమును పంచఖండములుగా ఖండించెను. అవి పంచారామములందు నెలకొల్పఁబడినపుడు దక్షారామభీమేశ్వరలింగమునఁ దా నైక్యతఁ బొంది ప్రతిష్ఠింపఁబడినపు డుపస్థితుఁడైనదేవేంద్రుఁడు బృహస్పతియుపదేశమున భీమమండలిని భీమనాథునకు ధారవోసి శాసనమును వెలయించుప్రకరణములోఁ దత్సీమావిభాగ మిట్లు నిరూపింపఁబడినది.

ఉ. అంబుధిమేర తూర్పునకు నబ్ధియ సీ మటు యామ్యదిగ్విభా  
గంబునకుం బ్రతీచికిని గౌతమి సీమ యుదీచికిం బ్రమా  
ణంబు త్రియోజనంబు సురనాథుఁడు దక్షిణకాశి భీమలిం  
గంబున కేకభోగముగఁ గట్టడఁజేసె వసుంధరాస్థలిన్.

— 5-76.

దక్షిణకాశి యగు దక్షారామమున కన్నిదిక్కులందును మూఁడు యోజనంబులమేరలో నుండిన భూమి భీమమండలము. దీనికి తూర్పుసరిహద్దు సముద్రము. ఇది గౌతమీనది సముద్రమునఁ గలిసిన సంగమప్రదేశము. దీనిని భైరవపాలెముసముద్ర మందురు. అచటి యీశ్వరుఁడు భైరవేశ్వరుఁడు. దక్షిణమునకును సముద్రమే సీమ. అది వసిష్ఠాసాగరసంగమస్థల మైన అంతర్వేదిక్షేత్రము. అచటి తీర్థాధిదైవతములు నీలకంఠేశ్వరుఁడు నృసింహస్వామియును. పశ్చిమమునకు అఖండగౌతమి (రాజమహేంద్రవరము) సీమ. మార్కం డేయస్వామి తడధిదైవతము. ఉత్తరదిక్కునకు మేర మూఁడు



యోజనములు. ఈమేర పితాపురమునకుఁ జేరును. నడుమ నుం  
డెడి కుమారారామభీమేశ్వరుఁడును నీయవధిలోఁ జేరును. ఈవిషయ  
మిక్రిందిపద్యమున వివరింపఁబడినది.

మ. సరిసామంతుఁడు శ్రీకుమారవనికాచాళుక్యభీమేశ్వరే  
శ్వరదేవుం డుపకంఠబాంధవుఁడు శ్రీసంవేద్యరాఢైభరవుం  
డిరవంబొప్పఁగఁ గొప్పులింగము మృకండేశుండుగా నేలె ని  
ద్ధరణీమండలి భీమనాథుఁడు నిరాతంకప్రతాపోన్నతిన్.

— 5-91.

దక్షిణసీమాదిగ్విభాగములో నడుమ నుండినవాఁడు పలివెలకొప్పు  
లింగేశ్వరుఁడు. ఈతఁడును రాజమహేంద్రవర మార్కండేయస్వామి  
యును ఇరుగుపొరుగులలో నుండినవా రనుటచే వా రిరువురును సమా  
నులు. లింగములయుచ్ఛాయము ప్రతిపత్తియు సమానము లని దీని  
భావము. దీనిబట్టి మార్కండేయస్వామిలింగమును కొప్పులింగమువలె  
పీఠముమీఁద రెండడుగులయెత్తుండవలయు నని తోచును. భైరవేశ్వ  
రుఁడును పీఠముమీఁద రెండడుగులయెత్తుగలవాడే. కావున నేటి  
మార్కండేయేశునిలింగము అర్వాచీన మనుట నిశ్చయము. దక్షారామ  
భీమేశ్వరచాళుక్యభీమేశ్వరలింగములు రెండును ఉచ్ఛాయమున ఆలయ  
ప్రాకారగోపురాదులందును తుల్యమై యుండుటచే కుమారారామభీమే  
శ్వరుని సరిసామంతుఁ డనినాఁడు. మఱియొకచో సీసీమావిభాగ మిట్లు  
నిరూపింపఁబడినది.

గీ. జంభరిపుదిక్కునకు సీమ సలిలరాశి  
పశ్చిమమునకు సీమ త్ర్యంబకతనూజ  
ద్యుమ్నపతిదిక్కునకు సీమ సలిలరాశి  
దక్షిణమునకు వృద్ధగౌతమియె సీమ.

— 3-33.

ఈపద్యమునఁ బేర్కొనిన ప్రాకృతపశ్చిమదిక్సీమలగు సలిలరాశియు

గౌతమియు సమానములే. ఉత్తరమున తుల్యభాగ సీమ యనుటచే,  
తుల్యభాగాతీరమునకు సమీపమునందున్న కుమారారామభీమేశ్వరుఁ  
డనుకొనిన సరిపడును. దక్షిణమునకు వృద్ధగౌతమి సీమయనుటయం  
తగ సరిపడునట్లు గానరాదు. వృద్ధగౌతమిసాగరసంగమము తూర్పు  
దిక్కునకే చేరిన దగును. ఇక వృద్ధగౌతమిశాఖా ప్రారంభము  
మాత్రము దక్షిణదిక్కునకుఁ జెందిన దయియుండుటచే సరిపెట్టుకొన  
వలెను.

భీమమండలప్రాశస్త్యము

ఉ. ఎక్కడఁ జూచిన స్మరసి యెక్కడ జూచిన దేమమందిరం  
బెక్కడఁ జూచినం దటిని యెక్కడ జూచినఁ బుష్పవాటికం  
బెక్కడఁ జూచిన న్నది మహీవలయంబున భీమమండలం  
బెక్కడ యన్యమండలము లెక్కడ భావనచేసి చూచినన్.

— 3-23.

శ్రీనాథునినాడును నేడునుగూడ భీమమండలిలో నెచటఁ  
జూచినను సరస్సులు దేవాలయములు నదులు ఆరామములు కన్నుల  
పండువుగాఁ గానవచ్చుచుండును.

భీమమండలిలోని నదీశాఖావిభవమును తత్పరిసరారామసంప  
దను సవివేషముగ నిట్లు చిత్రించియున్నాడు.

సీ. ఒకచోటఁ గోటిపల్ల్యుడురాజకోటిర

విభాజితోత్సంగ వృద్ధగంగ

యొకచోటఁ బీఠాంబికోన్నత స్థనభరా

స్ఫారలజర్ఘ్పరితకల్లోల యేల

యొకచోటఁ జటులనక్రకుభీరపాతీన

తోయగర్భాభోగ తుల్యభాగ

యొకచోట నప్పరోనికరసంసేవితాం

తరము శ్రీసప్తగోదావరంబు



నమరు నాగరఖండసిద్ధాంతజాతి  
నాగవల్లీసమాక్రాంతపూగఖండ  
మండితోద్యావవాటికాఖండవిభవ  
పాత్రమగు భీమమండలీక్షేత్రమునకు

— 3—20.

దక్షారామభీమేశ్వరునకు దక్షిణసీమలో నామడదూరమున  
కోటిఫలి యనుగ్రామమున సోమేశ్వరుడును కోటిశ్వరుడును గలరు.  
ఆసోమేశ్వరుని యాలయసమీపమున గౌతమీనదీశాఖ ప్రవహించును.  
తత్ప్రభావమున నచటిగౌతమీగంగ విభ్రాజితోత్సంగ మై వెలయు  
చుండును. కోటిఫలి దక్షారామము తరువాత భీమమండలిలోఁ బ్రసిద్ధ  
మైన పుణ్యక్షేత్రము. నేటికిని ఏటేట శివరాత్రికి భీమమండలిలోని  
జను లందఱు నాస్వామిని దర్శింతురు.

ఈమండలమున కుత్తరదిక్సీమలో ఏలానది. దీనిని శ్రీనా  
థుడు చిత్రముగఁ జిత్రించియున్నాఁడు. పిఠాపురమునందు నెలకొనిన  
పీఠాంబికా స్తనభారాస్థాలనముచే ఏలానదీప్రవాహము జర్జరితమై  
తరంగములు లేచెడివట. పీఠాంబికవిగ్రహము నంతటికి స్తనభారము  
విశిష్టముగఁ గన్పట్టును. ఆవిషయ మిందు ప్రతిబింబిత మైనది. ఏలా  
నదీపరిసరప్రదేశ మీకాలువలనీటిచే బహుసస్యారామభరితమై యెస  
లారుచుండును.

శ్రీనాథునినాఁడు తుల్యభాగానదీజలము చెరలాడెడి చేపలతో  
మొసళ్ళలతో కుళీరాదిజలంజతువులతోఁ దులతూగుచుండెడిదట.  
ఈనాఁడది యట్లన్నట మురుగుకాల్వరూపమున నస్త్రీత్వమును నిలువఁ  
బెట్టుకొనినది. చాలవఱకు విచ్ఛిన్నప్రాయమైనది. కాని తత్తీర  
భూమి యంతయు బహుసారవంతమైనది. వివిధసస్యారామఫలసంపత్స  
మన్విత మైనది. ఈతీరభూమి నాఁడును నేడును గూడ భీమమండలి  
కంతటికి సారవంతమైనది. శ్రీనాథుడు రాజమహేంద్రవరమునకుఁ

జేరుటకుముందు కాటయవేమారెడ్డి కుమారగిరియాదేశమున తూర్పు నాడును జయింపఁ దలపెట్టి, రాజమహేంద్రవరవాసియైన గోపాల స్వామికి “ ఈయాత్రలో నేను దిగ్విజయమును సంపాదింపఁ గలిగిన మహావిభవముగల యొకగ్రామమును నీ కర్పించెద ” నని మ్రొక్కుకొని, దిగ్విజయము లభించినతరువాత, కుమారగిరిరెడ్డి కుమారుడైన అనపోతారెడ్డిచే తుల్యభాగాతీరమున అనుపటితిగ్రామమును గోపాల స్వామికి ధారపోయించెను. దీనినిబట్టి యానాడు తుల్యభాగాతీర భూమి యెంతటిమహత్తరసారవంతమైనదో తెలియవచ్చును. ఏతత్తీరమునందే అల్లయవేమారెడ్డి వేమవరదొడ్డవరాగ్రహారదానములు నెఱపుటయు దీనిని ధ్రువము చేయును.

సప్తగోదావరము, భీమనాథసంప్రతిష్ఠకై సప్తర్షులచే నంతఃప్రవాహరూపముగా సముపస్థితమై, యీనాఁ డొకచిన్నకొలనుగా భీమేశ్వరుని యెదుట నున్నది. ఆనాఁ డందు అప్పరసలు జలకమాడుచుండేడివారట. దానిలో నీనాఁడు తైర్థికులు పుణ్యా మార్జింపఁ దలచి స్నానము చేయవలయునట్టి పరిమితజలము జతగూడియున్నది. ఇంక నచటితోటల విషయము. భీమమండలిలో బలుతావుల ఫలపుష్పభరితములైన తోటలు పెక్కులు గలవు. దక్షారామపరిసర భూము లన్నియు రుచికరమైన తములపాకులతోటలతోడను, మామిడితోటలతోడను నిండియున్నవి. తత్సమీపమున పోకతోటలు పూర్వముండెడివేమో గాని యీనాఁడు గానరావు. ఈభీమమండలి సౌభాగ్యమంతయు నొక గద్యమున నిట్లు వర్ణింపఁబడియున్నది.

“ భీమేశ్వరుండు భోగమోక్షదీక్షాధురంధరుండు యందు వసించియుండు ; నమ్మహాదేవుచేత నప్పణ్యాక్షేత్రంబు భీమమండలం బనఁ బండ్రెండు యోజనంబులమేరఁ గైవల్యకల్యాణ మండపంబును, భోగలక్ష్మీవిలాసభవనపుండరీకంబును నై, కుండలాముఖ సంవేద్య శార్దూ

\* చూ. ఆంధ్రేతిహాసపరిశోధకమండలి — రెడ్డిసంచిక. అనుపటితికాసనము.



లతీర్థంబులు మొదలుగాఁ గలశాఖోపశాఖాతీర్థంబులుం గలిగి, దక్షిణ  
జలధివేలావనోపకంఠంబున, వేదండవదనశుండాకాండచతుకితోన్నక్త  
సప్తగోదావరసలిలఝణఝుణాత్కారబృంహితబ్రహ్మాండగోళంబును,  
దుల్యభాగాప్రవాహాలహరికాఘోషఘుమఘుమాయశీమానదిగ్విభాగం  
బును, నేలానదీమాతృకాయమానకేదారక్షేత్రసంవర్ధి తానేక  
ప్రీహిభేదసంపత్సమన్వితంబును, ఫలభరిత నారికేళషండమండిత పీఠా  
పురోపకంఠసీమాబహిర్భాగంబును, మాతృకాయమానగోదావరీతీర  
పుణ్యాగ్రహారపరంపరాభూనిలింపసంసత్సంపాదితాధ్వరక్రియా సమా  
హూత పురుహూతాదిదేవతాకదంబసంబాధసంచరితంబును, కాంతే  
యవాహినీప్రాంత సంతన్యమానసహకారకాంతార ఫలగసాస్వాదమో  
దమాన పుంస్కోకిలకుటుంబక కంఠనాళకోమల కుహూకారప్రపంచంబు  
ను నై : ..... యెప్పు.

— భీమ. ౩-18

పైపద్యములందుఁ బేర్కొనఁబడనివి, ఈగద్యమునఁ బ్రత్యేక  
ముగఁ బేర్కొనఁబడినవి కొన్ని విశేషములు గలవు. గోదావరీతీర  
పుణ్యాగ్రహారములలో నాడును నేడును గూడ పలువురు భూనిలింపులు  
వివిధశ్రౌతయాగములు నెఱపుచు, ఇంద్రదాదిదేవతాకదంబంబు నాహ్వ  
నించుచుందురు. భారతదేశమందలి యన్నిప్రాంతములకంటెను విశే  
షముగ శ్రౌతక్రియల నాచరించుటలోను, వేదవేదాంగముల నభ్యసిం  
చుటలోను, శ్రౌతకర్మముల నాచరింపఁజేయుటలోను భీమమండల  
మొకప్రత్యేకత వహించియేయున్నది. కాంతేయవాహిని యనఁగా  
నీనాడుకోనసీమ నంతటను వ్యాపించియున్న కాళికినది. ఆనాటిశాస  
నములందును భీమేశ్వరపురాణమునందును నీనదికి 'కాంతేయి' యనియే  
పేరు గానవచ్చుచున్నది. తన్నదీతీరభూమి తుల్యభాగానదీతీరభూమి  
వలె బహుసారవంతమై, వివిధారామబహుళమై సస్యఫల సంపద  
లతో నాడును నేడును గూడఁ దులతూగుచుండును. కాంతేయవాహినీ

ప్రాంతమున హతశేషములయిన మామిడితోటలు మధురరసఫలభరి  
తములైనవి నేడును గొన్ని నిలిచియున్నవి. వసంతమాసమున నా  
కోనలో నేమూలకుఁ బోయినను కలపుంస్కోకిలకంతకోమలకుహూకా  
రము వినిపించుచునేయుండును. మఱియు పనసతోటలు అరటి చెఱుకు  
తోటలు నారికేళవనములు నత్యధికములు. పితాపురప్రాంతములం  
దంతగ నారికేళవనములు నేడు గానరావు గాని, యీకోనమండల  
మం దంతటను నవి బహుసమృద్ధములు.

ఈభీమమండలమును భోగమోక్షనిలయమును జేసినది మంగళో  
త్సంగ యగు గౌతమీగంగ. ఆనదీప్రవాహప్రసారము నీప్రబంధమునం  
దిట్లు చిత్రించియున్నాడు.

నీ. త్ర్యంబకాచలశిఖాగ్రంబునం దుదయించి

పొదలి యార్యావర్తభూమి దరిశి

మలఁగి దండకవనీమధ్యభాగమున నా

ప్రసవణాచలప్రస్థ మొరసి

పట్టినశ్రీవీరభద్రేశు సేవించి

తిలసోమనాథుమందిరము డాసి

యేచి యనంతభోగేశ్వరస్థానంబు

రుద్రపాదములపైఁ ద్రోవ గాఁగఁ

గోటిపల్లీశుకోమలాంఘ్రులకు మ్రొక్కి

కుండలాముఖతీర్థంబు గుస్తరించి

భీమమండలి డాపలఁ బెట్టుకొనుచు

గౌతమీగంగ లవణాబ్ధిఁ గాఁగిలించె.

— 3—21.

గోదావరి నాసికసమీపమునందలి త్ర్యంబకాచలశిఖరమునం  
దుద్భవించి, సరాసరిగాఁ బ్రవహించుచు వచ్చి, నడుమ నుండెడి  
యార్యావర్తభూమిని సమీపించి, దండకారణ్యమున సంచరించి, ప్రస



వణాచలము నొరసికొనుచు క్రిందికి వచ్చినది. 'ప్రసవణాచలము అనఁగా పాపిడికొండ. గోదావరీనదీప్రవాహవేగమున నాకొండ పాపిడి పెట్టుగాఁ జీలుటచే పాపిడికొండయై యీనాడు వర్ణచ్యుతిచే పాపి కొండ యైనది.' దీనితరువాతది పట్టినక్షేత్రము. ఇచటి యీశ్వరుఁడు వీరభద్రేశ్వరుఁడు.

'పట్టిన' మనఁగా యుద్ధమునకు సాధనమయిన వెడల్పుయిన కత్తి. దక్షిణకాళియగు దక్షారామమున దక్షుఁడు నెఱపిన యజ్ఞమును ధ్వంసమునేయుటకు వీరభద్రుఁడు దృఢించి పట్టినమును జేబట్టి దేవతలను సఱుకుచు వచ్చి, గోదావరీమధ్యమునందు నేటివీరభద్రేశ్వరనిలయ మైన పర్వతమును వెన్ను దన్ని గౌతమీప్రవాహమునఁ బట్టినమును గడిగినచో టగుటచేఁ దత్సమీపభూమికి పట్టినము అను పేరేర్పడి నది. ఈవిషయమును శ్రీనాథుఁడు కాశీఖండమునం దిట్లు వివరించి యున్నాఁడు.

గీ. దక్షిణానందవిపినమధ్యంబునందు  
క్షతువిధిధ్వంసవేళ దేవతల నటికి  
వీరభద్రేశుఁ డీయద్ర వెన్ను దన్ని  
గౌతమీవారిఁ దరవారిఁ గడిగినాఁడు

— కాశీ. ౩.

దక్షిణానందవిపినము = దక్షిణకాళియగు దక్షారామము. తర వారి = కత్తి. ఈపట్టినమున వీరభద్రేశ్వరుఁడు గోదావరీనదీమధ్యమున నొకచిన్న పర్వతముపై నెలకొనియున్నాఁడు. ఆపర్వతమునం దొకయాల యము; తన్మధ్యమున భద్రకాళీసహితుడైన వీరభద్రేశ్వరుఁడు వెలసి యున్నాఁడు. దక్షాధ్వరధ్వంసము జరిగినపుడు దక్షారామమున వీర భద్రుఁడు దేవతల కెట్టిపరాభవ మొనర్చెనో యావిషయ మీకావ్య మునం దిట్లు వర్ణింపఁబడినది.

సీ. ఎచ్చోటఁ దాఁ బాతె నిట్టిరూపముఁ దాల్చి  
 యతిసాధ్యసంబుతో నధ్వరంబు  
 పాటిల్లె నెచ్చోట భాషావధూటికి  
 నతిజగుస్థిత మైన యంగవికృతి  
 యెచ్చోట ముచ్చిచ్చు నేడేసినాల్కలు  
 కొండనాల్కలుదాఁకఁ గోత వడియె  
 నెచ్చోట నులివేడియెండఁ బండులు రాలి  
 పూషార్కువదసంబు బోసివడి మె  
 దక్షుఁ డెచ్చోటఁ బొట్టేలితల ధరించె  
 జిందువందయ్యె నెచ్చోట నిందుఁ డనుచుఁ  
 జెప్పుదురు వీరభద్రవిజృంభణంబు  
 భీమచండలి నుండు ప్రాబెద్దమునులు.

— భీమ. 3—37.

వీరభద్రవిజృంభణసమయమున యజ్ఞపూరుషుఁ డిట్టిరూపముఁ  
 దాల్చెను. భాషాదేవినాసాగ్రము చిదుమఁబడినది. అగ్నిహోత్రుని  
 నాలుక లేడును గోతవడినవి. పూషార్కునిముఖము పండులు రాలి  
 బోసివడినది. దక్షుఁడు భయభీతుడై పొట్టేలితల ధరించెను. చంద్రుని  
 పొట్టగుజ్జు బయటఁబడినది. వీనిలో పొట్టేలితల ధరించినదక్షుఁడు దక్ష  
 పత్నియు నాయాలయసింహద్వారపార్శ్వములందు నిలిచి దక్షాధ్వర  
 ధ్వంసము నెఱపినవీరభద్రుఁ డీతఁడే యనుటకుఁ దార్కాణములుగా  
 నున్నారు. అట్టి వీరభద్రుని సేవించిన దీ గోదావరీనది.

ఈవీరభద్రశిఖరి గోదావరీమధ్యమునం దుండి, పరమపవిత్రమైన  
 పరమేశ్వరావాసమై వెలయుచున్నది. పంచకాశీక్షేత్రములలో నిది  
 యొకకాశీక్షేత్ర మని ప్రాచీనుడి. ఇది ప్రసవణాచలమునకు (పాపికొండ  
 లకు) పదిక్రోశములు క్రిందను, రాజమహేంద్రవరమున కొలు క్రోశ  
 ములు మీఁదను గలదు. ఈయాలయమున కెదురుగ రెండుక్రోశముల



దూరములోఁ బైన మహానందీశ్వరాలయము గలదు. అదియును గోదావరీమధ్యమునందే యున్నది. ఈయిరువురు దేవతలు నన్నదమ్ములని యచటివారు వాకొందురు. శివరాత్రినాఁడు పట్టినమునకుఁ దైర్ధికులు విశేషముగ వత్తురు. నలుజాములు నాస్వామికి వేదములు వినిపింతురు. శివరాత్రినాఁడు దక్కఁ గడమదివసవములలో రాత్రి వేళయందు వీరభద్రదాలయమున నెవ్వరు నిలువఁ జాల రని ప్రతీతి. ఆస్వామి నర్చించుపూజరు లాకొండమీఁద నివసించుచుండినను, రాత్రి సమయమునం దాయాలయమునఁ బ్రవేశింప రని యచటి పూజరులే తెలిపిరి.

ఆయాలయప్రాకారములోని తిరుచుట్టుమాలెలో నొకవైపున భద్రకాళి రుద్రకాళులును, ఇంకొకవైపున దుర్గామహిషాసురమర్దనులును గలరు. నడుమ నందీశ్వరుఁడు భాస్కరుఁడు లక్ష్మీగణపతి సప్తమాతృకలు వీరభద్రుఁడు కుమారస్వామి శక్తి విష్ణువు చండీశ్వరుఁడు కాలభైరవుఁడు సుబ్రహ్మణ్యేశ్వరుఁడు బాణాసురుఁడు భృంగి మహాకాళాది ప్రమథగణములవిగ్రహములు గలవు. ఈవిగ్రహములలో భద్రకాళీవీరభద్రులవిగ్రహములు గాక యితరవిగ్రహము లర్వాచీనములుగఁ గన్పట్టును. ఆలయములో గర్భమండపమున స్తంభములందు తాండవవీరభద్రుఁడు శరభశక్తివిగ్రహములు చెక్కఁబడియున్నవి. అచటి క్షేత్రపాలకుఁడగు విష్ణువు భావనారాయణస్వామి. ఆస్వామి యాలయముకూడ వీరభద్రేశ్వరుని యాలయముతోపాటు ప్రాచీనమైనదియే. ఈరెండాలయములకు నడుమ నీతారాములకు, వారికెదురుగ ఆంజనేయస్వామివిగ్రహమునకు రెండు చిన్నచిన్న దేవళములు నిర్మింపఁబడియున్నవి. ఈయాలయములు 19వ శతాబ్దిలో మన్నెము మహాలక్ష్మమ్మ యను జమీందారిణి నిర్మించినట్టు లొకతాతిపై శాసనమున్నది. అచటిపురాతనాలయములు రెండిటికి నడుమ నీరామాలయమేల వెలసెనా? యను సంశయముతోఁ బరిశీలింపఁగా, చల్లా పేరయ్య

కవి రచించినభద్రగిరిశతకములోఁ గొంత యాధారము కానవచ్చినది. 'ఇబ్రహీంఖాను' అను మహమ్మదీయుఁడు తన పరివారముతోఁ గూడి, భద్రాచలమునందలి రామాలయమును గొల్లఁగొట్టుటకుఁ దలపెట్టఁగా, సీతారామలక్ష్మణుల విగ్రహములను బడవమీఁదఁ బెట్టి యప్పటివారు ముందుగ పట్టినముసకుఁ గ్రోశముమీఁద నున్న రెడ్డిపోలవరమునకుఁ గొని తెచ్చిరి. అచటినుండి ఆఱుమాసములతరువాత పట్టినమునందలి వీరభద్రశిఖరిపై అయిదువత్సరము లుంచి పిమ్మట భద్రాచలమునకుఁ గొనిపోయిరి. భద్రాచలసీతారాములు కొంతకాల మచట నుండినకారణమున సీయాలయము లావిషయమును గుర్తింపఁజేయుటకై నూత్నముగ నిర్మింపఁబడిన వని తెలియవచ్చినది.

ఈపట్టినమునకు మూఁడుక్రోసులు క్రింద గోదావరీపశ్చిమతీరమున తాళ్ళపూడి యను గ్రామము గలదు. అచటియీశ్వరుఁడు సోమనాథుఁడు. అచటి గోదావరీతీర్థమునకు తిలతీర్థమనుపేరు శాసనములలోఁ గానవచ్చుచున్నది. తన్మూలమునఁ ద త్తీరవాసి యీశ్వరుఁడు తిలసోమనాథుఁడు. ఈతిలసోమనాథుని మందిరమునకు క్రింద క్రోసుదూరములో అనంతభోగేశ్వరుఁడు. పూర్వము గోదావరీతీరమునం దుండిన యాలయము నదీపతితము గాఁగా, సీనాఁ డాయనంతభోగేశ్వరుఁడు తత్సమీపగ్రామమైన కుమార దేవమునకుఁ గొని పోఁబడి యచట స్థిరపడినాఁడు. రుద్రపాదము లనఁగా రాజమహేంద్రవరమునందలిపుష్పగిరిపాదములు. వీనిపైఁ ద్రోవచేసికొనుచుఁ బోఁగా పదిక్రోసులు క్రింద కోటిపల్లీశుఁ డయిన సోమేశ్వరుఁడు. కోటిఫలి కెనిమిదిక్రోసులక్రింద వృద్ధగౌతమీ శాఖాతీరమున కుండలాముఖతీర్థము. అచటి యీశ్వరుఁడు కుండలేశ్వరుఁడు. ఈయిరువురనుగూర్చి కాశీఖండమునందు శ్రీనాథుఁ డిట్లు వాకొనియున్నాఁడు.

కోటిపల్లీతీర్థ కుండలాముఖముల

నర్ధేందుధరు విరూపాక్షుఁ గొలిచి



కోటిపల్లితీర్థమున అర్ధచంద్రధారియైన సోమేశ్వరుని, కుండలా  
ముఖతీర్థమున విరూపాక్షుని అగస్త్యుడు దర్శించె నని శ్రీనాథుడు  
తెలిపియున్నాడు. కోటిపల్లితీర్థవాసి యర్ధేందుధరుఁ డను విషయ  
మును దెలుపుట కాస్వామి రజతకిరీటము నెల్లపుడు దాల్చియుండును.  
కుండలాముఖతీర్థము వృద్ధశౌతమీసాగరసంగమక్షేత్రమునకుఁ గొల  
దిగ నీవల నుండును. అచటియీశ్వరుడు కుండలేశ్వరుడు. లింగా  
గ్రము మకరకుండలాకారమును దాల్చియుండును. ఆయీశ్వరుడు  
విరూపాక్షుఁ డనుటకు గుర్తుగా లలాటప్రదేశమున నేత్రాకృతి గలదు.  
ఆఫాలనేత్రమును ప్రత్యక్షముగఁ జూచి గ్రంథస్థముచేసిన యాతనిసూక్ష్మ  
దృష్టి నాకెంతయు నబ్బురపాటును గొల్పినది. ఈవిధముగఁ బరికించిన  
శ్రీనాథుడు వాడిన విశేషణము లన్నియుసార్థకములే యగునుగాని  
నిరర్థకము లేవియుఁ గానరా వని నాయూహ. తత్తద్విశేషముల  
నెఱుఁగుటకై యాయాస్థలములకుఁ బోయి ప్రత్యక్షముగఁ జూచుట  
మాత్రము కావలయును.

శౌతమీగంగ కుండలాముఖతీర్థమును సమీపించుచు భీమమండ  
లిని డాపలఁ బెట్టుకొనుచు లవణాబ్ధిని కౌగిలించినది. డక్షారామ  
భీమేశ్వరాలయము తత్పరిసరప్రదేశము శౌతమీశాఖ కెడమవై పుసనే  
నుండుటచే శ్రీనాథుఁ డట్లు వాకొనినాడు.

గోదావరీనది నితరనదు లన్నిటికంటెఁ గడు మిన్నగాఁ జిత్రించి  
నాడు.

గీ. నీరుకడఁ గోళ్ళఁ గూడి మున్నీటిఁ గవయు  
మొగులుబడివాహినుల కెట్లు మురియవచ్చు  
వార్ధు లేడింటికి వలపువనిత యైన  
మంగళోత్సంగ శౌతమీగంగ యెదుర.

ఈపద్యమునకు మూలమయిన భీమఖండశ్లోక మిది.

అన్యః స్తటిన్య శ్రీభీమమండలీభాసమానయా

శౌతమిగంగయా లోకే శౌరవేణ కథం సమాః.

భీమమండలిలో విరాజిల్లుచున్న శౌతమిగంగతో శౌరవమున నితరనదు లెట్లు సమానము కాగల వని శ్లోకభావము. ఈభావము నూతనగఁ గొని శౌతమిగంగను మంగళోత్సంగను గావించి, వార్ధు లేడింటికిని వలపువనితను గావించినాడు. అట్టివిభవముతోఁ గూడిన శౌతమియెదుట నితరనదు లన్నియు ష్టోదకము ప్రవహింపఁగా నేర్పడిన కోతై, 'నదీనాం సాగరో గతిః' యనున్యాయమున సముద్రమునఁ గలియు మొగులుబడివాహిను లై నవి. మేఘుఁడు వర్షించినపుడే యది వాహిని, లేకున్న నేమియు లే దనుట. ఒక్కశౌతమిగంగనే సముద్రము లేడింటికి వలపువనితను జేయుటలోఁ దన్నాంగశ్యము మఱింత విశిష్ట మొనర్పఁబడినది. శౌతమినది సప్తశాఖలు గలదియై సముద్ర గామి యైన దనువిషయము నుత్పేక్షింపఁజేయుటకై యాయమ్మను వార్ధు లేడింటికిని వలపువనితనుగాఁ జేసినాఁడు శ్రీనాథుడు.

శౌతమిసదీస సప్తశాఖలు —

శ్లో. తు ల్యత్రేయీ భరద్వాజీ శౌతమి వృద్ధశౌతమి

కౌశికీ చ వసిష్ఠాచ సప్తశాఖాః ప్రకీర్తితాః

శౌతమమహర్షి గోహత్యాదోషనివృత్తికై త్ర్యంబకాచలశిఖా గ్రమునుండి గోదావరీనదిని కొవ్వూరువఱకుఁ గొనిరాఁగా, నచటినుండి సప్తర్షులు సప్తశాఖలుగాఁ గొని శౌతమిని సముద్రగామిని జేసియున్నారు. వీనిలో ప్రాకృశ్చిమములో శౌతమి వసిష్ఠ యనునవి ప్రధానశాఖలు. ఈశౌతమిశాఖనుండియే మరల నేడుశాఖ లేర్పడినవి—

1. తుల్య— ఈశాఖధవళేశ్వరము దగ్గఱప్రారంభమై వేమగిరి కడియము జేగురుపాడు అనపర్తిమీఁదుగా రామచంద్రపురముతాలూకా



లోని పెక్కుగ్రామములను జుట్టుచు కాకినాడసమీపమున చొల్లంగిదగ్గఱ సాగరసంగత యగుచున్నది. ఈనదీసాగరసంగమస్థలములం దన్నిటను నొక్కొక్క యీశ్వరలింగము గలదు. చొల్లంగిదగ్గఱ తీర్థాధిదైవతము సోమేశ్వరుడు.

2. ఆత్రేయి— గౌతమీశాఖ కీవలియొడ్డున రాజమహేంద్రవరమునకెనిమిదిక్రోసులు క్రింద నున్న కపిళేశ్వరపురముదగ్గఱ కణ్వనదీ శాఖ ప్రారంభమై అంగర తేకి పామఱ్ఱు మున్నగు రామచంద్రపురము తాలూకాగ్రామములమీఁదుగాఁ బ్రవహించి దంగేరుగ్రామమునొద్దఁ దిరిగి గౌతమీశాఖలోఁ గలియుచున్నది. తత్సంగమస్థలమున మఱి యొక శాఖ ఆత్రేయి ప్రారంభమై కాకినాడతాలూకాకుఁ జెందిన మసకపల్లి కోలంక దుగ్గుదుఱ్ఱు కాజులూరు మున్నగు గ్రామములను జుట్టి కోరంగి దగ్గఱ సముద్రగామి యగుచున్నది. అచటి యీశ్వరుఁడు కురంగేశ్వరుఁడు. శ్రీరాముఁడు మాయాకురంగ మగు మారీచు నిటఁ జంపి కురంగేశ్వరుని బ్రతిష్ఠించె నని యైతిహ్యము. శ్రీనాథుఁడు శివరాత్రిమాహాత్మ్యమున భీమనాథుని మాఘమాసవాసరములలో నీకోరంగికి వాహ్యాళి రప్పించినాఁడు, “భువనరక్షాదాక్షిణ్యండు దాక్షారామభీమేశ్వరుండు దక్షిణజలధివేలావలయితంబులగు నేలాలవంగలవలీమతల్లి కాకుడుంగక్రోడంబులఁ గ్రీడించుటకునై సారంగలోచనలుఁ దానును గోరంగి దండువెడలె. (శివరా. 4:30)

3. 4. భరద్వాజ, గౌతమి: గౌతమీనదీశాఖ కోటిపల్లియొద్ద మాతృగమనాఘహరిణిగాఁ బేర్కొనఁబడుచున్నది. అచటి కయిదుక్రోసులు క్రింద ఇంజరము మొదలుగ, సముద్రసంగతయగునంతవరకు భరద్వాజ్యంతర్భూతగౌతమి యని వ్యవహరింపఁబడుచున్నది. ఈసంగమస్థలమునం దయిదు తీర్థములు గల వందురు 1. గౌతమి. 2. భరద్వాజి. 3. రేవ. 4. ఇంద్ర. 5. అహల్య. ఈయయిదుతీర్థములు సంగమించి

నప్రదేశమును. 'తీర్థాలమొండి' యందురు. దీనికే సంవేద్య మని  
వ్యవహారము. ఇచటి సముద్రతరంగాడంబరము కడు మనోహరము.  
దానిని శ్రీనాథుఁడిట్లు చిత్రించియున్నాఁడు.

సీ. జనమేజయారబ్ధ సర్పాధ్వరాఘాత  
చక్షుశ్శ్రవస్సహస్రములఁ బోరి  
బ్రహ్మాండమండలప్రాసాదసంభార  
హరిమణి స్తంభసంహతు లనంగ  
జంభారిదో స్తంభదంభోల్లిఖండితాం  
జనశైలశిఖరశృంగములఁ బెనఁగి  
సంహారసమయజంఘ్ర మారుతోద్ధూత  
కాలాంబువాహసంఘముల గెలిచి  
యాడుచున్నవి తీండ్రిల్లి యంబరమునఁ  
జేయుచున్నవి త్రిభువనాశ్లేషకంబు  
నబ్జనాభుని తూఁగుటుయ్యలలు గంటె  
వేనవేలు పయోరాశివీచిఘటలు.

— 3-52.

ఈసంవేద్యస్థలమునందలి సముద్రతరంగాడంబరము శ్రీనా  
థుఁడు వర్ణించిన క్రమముననే యొప్పుచుండును. మఱియు నీగౌతమీ  
సాగరసంగమస్థలము గంగాతీరస్థమైన కాశీక్షేత్రముకంటెను విశిష్టముగ  
మోక్షదాయక మనువిషయము నిట్లు వివరించియున్నాఁడు.

శా. కాశీం జచ్చినయంతఃగాని పడయంగా రాని కైవల్య మ  
క్షేత్రంబై సమ వేద్యనాయకునిచే లీలాగతిం జేరు రా  
రో శీఘ్రంబున మర్త్యులార! యను నారూపంబున స్మోయు నా  
కౌశాస్థాలనగౌతమీజలధిసంగస్థానకల్లోలముల్.

— 3-53.



5. వృద్ధ గౌతమి — ఈశాఖ కోటిఫలి కావలియొద్దనం దున్న ముక్తిశ్వరముసమీపమునుండి ప్రారంభమై తొత్తరమూడి శాన పిల్లంక తాణేంక కొత్తలంక కుండలేశ్వరము మీఁదగాఁ బ్రవహించి సముద్రగామి యగుచున్నది. కాటయవేమునిభార్య మల్లాంబిక తొత్తర మూడి సమీపమున 'మల్లవరము' అను గ్రామమును రాజమహేంద్ర వరస్థిర మార్కండేయస్వామికి దానముసేయునపు డా గ్రామము వృద్ధ గౌతమినదీతీరస్థమని వాకొనఁబడియున్నది. ఈవృద్ధగౌతమిశాఖ అమలాపురము తాలూకాలో మురుగుకాలవ రూపమున నేడును గొంత యస్తిత్వమును నిలుపుకొనియున్నది. ఏతన్నదీసంగమ స్థలము నకు 'బహ్మసంవేద్యము' అనిపేరు. అచట బ్రహ్మేశ్వరుఁడు వృద్ధేశ్వరుఁడు సంతానగోపాలస్వామియును గలరు. సంతానార్ధులై సప్తసాగర యాత్ర నెఱపు సౌభాగ్యవతు లిచట నిద్రించి, స్వప్నాను రూపమైన ఫలమును బడయుదు రని లోకోక్తి.

6. కాళికి — ఈశాఖ కపిలేశ్వరపురమున కెదురుగ నావలి యొడ్డు నుండి విడువడి అమలాపురము తాలూకాలోని పెక్కు గ్రామ ములను జుట్టుచు బెండమూరులంకదగ్గఱ సముద్రగామి యగుచున్నది. ఈసంగమస్థలమును విష్ణుసంవేద్యము అని యందురు. ఇచట రామలింగేశ్వరస్వామియు లక్ష్మణేశ్వరస్వామియును గలరు. ఈకాళికినదీ ప్రారంభ మున మందేశ్వరుఁడు గలఁడు. ఆతఁ డగస్త్యప్రతిష్ఠితుఁడు.. ఈత డీమండలమున విశేషప్రసిద్ధుఁడు. కృష్ణపక్షత్రయోదశి శనివారమైన నాఁడు పెక్కురు తైర్థికు లాస్వామికి తైలాభిషేకములు నెఱపుదురు. తత్సమీపమున గౌతమియందలి తీర్థమును సూర్యకుండము అని యందురు. తత్సమీపమునుండియే కాళికినది ప్రాదుర్భవించినది.

7. వసిష్ఠ — ఈశాఖ కొవ్వూరునకు రెండుక్రోసులు క్రింద విజ్ఞేశ్వరమునొద్ద గౌతమీపశ్చిమతీరము నుండి విడువడి సరాసరిగాఁ బోవుచు నేఁబోట సముద్రగామి యగుచున్నదో దానినే యంతర్వేది

యందురు. అచట నీలకంఠేశ్వరుడు త్రేతాధిపై వతము. నృసింహ స్వామియు నచటఁ గలఁడు.

పుష్యమిమాస అమావాస్యనాఁడు చొల్లంగి దగ్గట తుల్య సాగరసంగమమున స్నాన మారంభించి, గోదావరీ సప్తశాఖా సంగ మములలో స్నానదానాదికము నెఱపుచు సప్తసాగరయాత్ర నెఱపు తైర్ధికులు మాఘశుద్ధదశమినాటికి అంత ర్వేది చేరుదురు. ఆయేకాదశి కచట నృసింహస్వామికి కల్యాణమహోత్సవము జరుగును. తద్దర్శన ముతో నాయాత్ర సమాప్తమగును. ఈవిధముగ గౌతమి సప్తర్షి సమా నీతయై, సప్తశాఖాస్వరూపిణియై, సప్తస్థలముల సాగరసంగత యగు టచే వార్ధు లేడింటికిని వలపువనిత యైనది. ఈసప్తగోదావరీశాఖా మధ్యప్రదేశ మెల్లపుడు సకలకల్యాణ సమృద్ధిమై వెలయుచుండును.

అగస్త్యుఁడు వ్యాసునకు భీమమండలిలోని ప్రసిద్ధమైన పుణ్యక్షే త్రములను ఆకాశముననుండి కాన్పింపఁజేయు ప్రకరణములో తత్తన్న హత్త్వము నిట్లు తెలిపినాఁడు.

సీ. అదె పట్టిసస్థాన మందుండు వీరభ

ద్రేశ్వరస్వామి యర్ధేందుమాళి

యదె పుండరీకాద్రి యచట మా ర్కెండేయు

నిలువేల్పుముక్కంటి వెలసెఁ దొల్లి

యదె కుమారారామ మాహర్మ్య రేఖియ

చాళుక్యభీమేశు సదనవాటి

యదె కుక్కుటేశ్వరం బయ్యపాంతముమేడ

హంకారిణీదేవి యోలగంబు

వాఁడె మాయింటివేల్పు పల్వలపురమునఁ

గొప్పలింగంబు ఫణిరాజకుండలుండు

సప్తమునిసింధుసంగ మేశ్వరుఁడు వాఁడె

కుండలాముఖ మదె మానికులవరేణ్య !



మ. అదే సంవేద్యము కోటిపల్లి యదే దక్షారామ మన్వట్టణం  
 బదే యభ్రంకష సౌధకూటఘనహేలావాస ముచ్చాయసం  
 పద సాంపారెడి భీమలింగముమహాప్రసాదభూమిధరం  
 బిదే సప్తర్షిసదీప్రవాహ మిదే సువీక్షింపు మేకాగతన్.

— భీమ. ౩.

1. పట్టిసస్థానము — వీరభద్రుడు దక్షాధ్వరధ్వంసము గావించి  
 నపుడు దేవతల నఱికిన పట్టిసమును గడిగినచోటు వీరభద్రగిరి. అచటి  
 యీశ్వరుడు అర్ధేందుమాళియైన వీరభద్రేశ్వరుడు డలు. ఇచటి  
 యీ 'అర్ధేందుమాళి' యను విశేషణము సార్థకము. ఆస్వామిలింగము  
 పీఠముపై రెండడుగుల యెత్తు మూడడుగుల కైవారము గలిగి  
 యున్నది. ఫాలదేశమున సూర్యచంద్రులు నేత్రము లయినట్లు గుర్తు  
 లున్నవి. శిరోభాగమున నితరలింగములకువలె గాక ఎత్తుగ బొణిపి  
 వలె నున్నది. అచటివా రాయెత్తయినప్రదేశమును జటాజూట మనిరి.  
 దానిపై రజతకిరీట మొకటి యమరియున్నది. నాగాభరణమును బయ  
 టికి దీయుటకు ముం దీరజతకిరీటమును దీయవలసియుండును. వీరభద్రేశ్వ  
 రుడు అర్ధేందుమాళి యనుటకు నిదర్శనమే లింగమిదిభాగము  
 ఎత్తుగా నుండుట, రజతకిరీటము దాల్చియుండుటయును.

2. పుండరీకాగ్ర — పుష్పగిరి లేక పద్మగిరి. రాజమహేంద్ర  
 వరమున శాతమీనదీతీరమున మార్కండేయస్వామికి నిలయమైనది.

౩. కుమారారామము — సామర్లకోటభీమవరము. అచట  
 చాళుక్యభీముడు నిర్మించిన భీమేశ్వరావాస మయిన హర్మ్యము దూర  
 మునకే గన్పట్టుచుండును.

4. కుక్కుటేశ్వరము — కుక్కుటేశ్వరుడు నెలకొనినస్థానము  
 పితాపురము. కుక్కుటేశ్వరుడు యథాతథముగనే యున్నాడు.  
 హుంకారిణిశక్తిపీఠము. హుంకారిణిశక్తి గాని యామెనభాభవనము  
 గాని నేడు గానరాదు. శ్రీనాథునినాటి కవి యుండియుండును. పితా

పురము హుంకారిణీశ క్తినిలయ మగుటచే నాడు పంచారామములతో  
సమానప్రతిపత్తి గలిగియుండెడి దని ఈకిందిపద్యశాసనమువలన వ్యక్త  
మగుచున్నది.

సి. భీమాపురము డాకిరేమి వాల్మీకిలను ద

చారామపురి శ్రీమదమరడాలు

య [న] ను నంద్రధరణి పంచారామముల మహా

దేవరలకు బుద్ధదేవరలకుం

జేంబోల నమ్మహాసేనున కుం బిద

పురము హుంకారిశంకరికిం గరము

రూఢి కెక్కిన బెజవాడ మల్లేశ్వర

దేవరకు నఖండదీపతతులు, బట్టి....\*

5. పలివెలపురవాసి యీశ్వరుడు తొలుత అగస్త్యేశ్వరుడు  
తరువాత కొప్పలింగ మైనాడు. అట్లగుటకుఁ గారణము నాగాభర  
ణము. ఆవిషయమును గుర్తింపజేయుటకే 'ఫణిరాజకుండలుండు'  
అను విశేషణము. దానినిగూర్చిన మైతిహ్య మిది.

పలివెల దేవాలయనిర్మాణము దక్షారామకుమారారామాలయ  
నిర్మాణశేషముతో నిర్మింపబడినట్లులు చెప్పుకొందురు. దాని బట్టి  
చాళుక్యభీముని పాలనమునాడు అగస్త్యేశ్వరుడు కొప్పలింగేశ్వరు  
డైయుండె నని నాయూహ. ఆనాఁ డాస్వామికి పూజనెఱపు పూజరి  
యువకుఁ డొకఁడు పరమేశ్వరభక్తిభావభరితుఁ డయ్యును వేశ్యా  
లోలుడై యుండెను. పలివెలపురవాసుల కావిషయము దుస్సహము  
కాఁగా రాజున కావిషయము నెఱుకపఱచిరి. అందలిసత్యమును బరికించు  
టకు రాజొకనాఁడాకస్మికముగఁ బలివెలకు వచ్చెను. అది మధ్యాహ్న  
సమయము. పూజరి యప్పటికి ఈశ్వరునకు మాధ్యాహ్నకపూజ  
నిర్వర్తించి, వేశ్యయింటిలో నిష్టాగోష్ఠి నెఱపుచుండెను. పల్వలేశ్వరుని

\*చూ. శాసనపద్యమంజరి. No. 20. పుట. ౨౬. S. i. i. Vol. IV No. 742.



దర్శించుటకై రాజు పురమునకు వచ్చెనను వార్త వేశ్యయింటిలో నుండిన యాపూజరికిఁ దెలియవచ్చెను. ఆనాటిపరిపాటినిబట్టి, ప్రభు వీశ్వరదర్శనమునకు వచ్చిన, ఈశ్వరనిర్మాల్యముగు మాలిక నీయవలసి యుండెను. దేవాలయమున నట్టిమాలిక యేదియు లేదని యెంచి, పూజరి తనపరిపాటిని నిర్వర్తింపఁజేయుటకు వేశ్యజడలోని పూదండను గైకొని, యెవ్వరికిఁ గానరాకుండ నాలయమునకుఁ గొనిపోయి, రాజు నకు శిరముపై పరమేశ్వరునిపాదుక లుంచి, దోసిట నాదండను నిర్మాల్యముగ నుంచెను. ఆదండలో వేశ్యశిరోజ మొకటి యంటుకొని యుండెను. పూజరి దానిని గుర్తింపలేదు.

పూజరి వేశ్యాలోలతను రాజునకు నివేదించి, యాకస్మికముగ నాతని రావించిన పురజను లది పరికించి, “పూజరి మీకు ఈశ్వరనిర్మాల్యముగా నిచ్చిన పూదండ వేశ్యజడలోనిదే గాని, ఈశ్వరునకు వైచినది గాదు. అట్లు లయిన దీనిలోఁ దలవెండ్రుక యేల యుండు” ననిరి. “ఇట్లు లేల చేసితివి?” అని రాజుడుగగా, “అది వేశ్యజడలోనివెండ్రుక కాదు. మాస్వామికిఁ గొప్పు గలదు. ఆకొప్పులోని వెండ్రుకయే దీని కంటెను.” అని బదులు చెప్పెను. సన్నిహితులయిన పురవాసు లామాటలు అసత్యము లనిరి. పూజరి సత్యమే యనెను. కొప్పుండి నటులు నీవు చూపించెదవా? యనిన, తప్పక చూపించెద ననెను. అట్లయిన వెంటనే కనఁబటుపు మనఁగా “నేడు మాస్వామి కభిషేకముచేసి, గంధపుష్పాదులచేఁ బూజ నిర్వర్తించి, నాగాభరణభూషితుని జేసి యుంటిని. తిరిగి రేపుప్రాతఃకాలమునఁగాని నాగాభరణముఁ దొలఁగించి, నిర్మాల్యముఁ దీసి స్వామి నిజస్వరూపమును గాన్పింపఁజేయుటకు వీలు పడ” దని బదులు చెప్పెను. తేపటి యుదయమువఱకుఁ దమ రుండినఁ దప్పక కాన్పింపఁజేసెద ననెను. దాని కాప్రభువును సరియే యనెను.

పిమ్మట రాత్రియంతయు నాపూజరి శివలింగమునన్నిధిని నిలిచి, కొప్పు రప్పింపకున్నఁ బ్రాణములు గోలుపోయెద నని భక్త్యా వేశ

మునఁ బ్రార్థించెను. పరమేశ్వరుఁ డాతని భక్తికి మెచ్చి, లింగమునకుఁ గొప్ప నావిర్భవింపఁజేసెను. నేటికిని నాలింగమునకుఁ గొప్పండినట్లు శిలకు నొకబొణిపెవలె నెత్తుగఁ గానవచ్చును. ఉదయము ప్రభు వీశ్వరుని దర్శింపవచ్చునరికి లింగమునఁ గొప్ప గానవచ్చెను. ఆకేశములు కూడ రాత్రివేళ పూజరియే లింగమున కంటించె నని పురజనులు తెలుపఁగా, రాజు కేశములను గొన్నిటి నూడఁబెట్టికించెను. అట్లు చేసినంతనే లింగమునుండి రక్తము చింది రాజుకన్నులు మసగగొనెను. పిమ్మట రాజు తనయపరాధము నైపు మన పరమేశ్వరుని ప్రార్థించి, మరల సుస్థితికి వచ్చెను. పూజరి తనభక్తిభావముచే అగస్త్యేశ్వరుని గొప్పలింగేశ్వరుని జేసినందులకు సంతసించి వసిష్ఠానదీతీరమున ముప్పది పుట్లభూమి దానముచేసెను. ఆభూమికి నేడును 'జుత్తిగపాడు' అను పేరు గలదు. పలివెలలోని యీశ్వరునకు జుట్టురావించినందుల కిచ్చినభూమి యగుటచే నది, జుత్తిగపాడై నది. నిన్న మొన్న టివఱకు నాభూమి పలివెల పూజరులకే సర్వాధికారములతోఁ గూడి చెల్లుచుండెడిది. దీనిని బట్టి యీకథ సత్యమే యనుటకు సందియము లేదు.

ఈతీరుగ పలివెలలో అగస్త్యుని కింటివేల్పుయిన యీశ్వరుని గొప్పలింగేశ్వరుని జేయుటకు నాగాభరణమే మూలకారణము.

6. సప్తమునిసింధుసంగమేశ్వరుఁడు — తుల్యభాగానదీతీరము నంటి ఏడిదసమీపమునఁ గలసంగమేశ్వరుఁడు. సప్తమునులు గొని తెచ్చిన గౌతమీతుల్యభాగల సంగమక్షేత్రవాసి యైనయీశ్వరుఁడు.

7. సంవేద్యము — గౌతమీ, వృద్ధగౌతమీ, కాళికీనదీసాగర సంగమస్థలము. బ్రహ్మసంవేద్య విష్ణుసంవేద్యములు.

8. కోటిపల్లి — గౌతమీనదీతీరమందలి సోమేశ్వరావాసము.

### దక్షిణము

9. దక్షిణము తద్వాసిభీమేశ్వరుఁడు నీపురాణమునఁ బ్రధాన పాత్రలైనవారి కందఱకు నుపాస్యము. అగస్త్యునకు వ్యాసునకు, కృతి



కర్త కృతిభక్తైశ్రీనాథ అన్న మంత్రులకును భోగమోక్ష ప్రదాతలు. అరవిందాప్తకృతప్రతిష్ఠః డగ్గుదత్తారామభీమేశ్వర మహిమాభివర్ణనమే యీకావ్యమునకుఁ బ్రధానమగు ప్రయోజనము. కావున నీకావ్యమునం దన్నియాశ్వాసములందును దత్తారామభీమేశ్వరులమహిమాభివర్ణనము విడువకుండ వచ్చినది. అందును ప్రథమాశ్వాసప్రారంభము దత్తారామ పురవర్ణనముతో నారంభింపఁబడి, తస్మాహత్మ్యక్రోడీకరణముతో ముగింపఁబడినది. ఆప్రకరణములో తత్ప్రశస్తి యిట్లుగ్గడింపఁబడినది.

ఉ. ఏదెసఁ జూచిన న్విబుధు లేదెసఁ జూచిన మానిమండలం  
బేదెసఁ జూచిన స్థానిదధీశ్వరవర్గము వాసవాది యం  
దేదెసఁ జూచిన న్నవమహేశ్వరమూర్తులు శ్రీనికుంభ కుం  
భోదర తండు భృగిరిటి హాహుక హూహులు దక్షవాటికన్.

— భీమ. 1-103.

దత్తారామమునందు నేడుగూడ నెచటఁ జూచిన నీశ్వరలింగములు వివిధ దేవతామూర్తులును గానవచ్చుచునేయుండును. ఈదత్తారామనామమును గూర్చియుఁ దస్మహత్త్వమును గూర్చియు మఱియొక చో నిట్లు వివరింపఁబడినది.

క. దత్తుని సవనాగారము  
దత్తారామంబు శివుఁడు తన్మధ్యమునన్  
సాక్షాత్కరించియుండుట  
భోగము మోక్షంబు బ్రాతే ముజ్జగములకున్.

— 2-16.

దత్తారామభీమేశ్వరునిసన్నిధిని వెలయునట్టి తీర్థము సప్తగోదావరము. త్రిపురాసురసంహారానంతరము పరమేశ్వరుఁడు దత్తారామమున శివసన్నిధానము సేయుటచే భీమేశ్వరుఁడు తత్తమదైవతముగను తత్సన్నిధిచే సప్తగోదావరము త్తమతీర్థరాజముగను వన్నె కెక్కినవి.

ఈరెండిటిచే దక్షారామము దక్షిణకాళి యైనది. ఈవిషయ మీవిధముగ నిరూపింపఁబడినది.

గీ. భీమనాథేశ్వరునికన్నఁ బెద్దవేల్పు  
దక్షవాటంబుకంటె నుత్తమపదంబు  
సప్తగోదావరముకంటె సకలతీర్థ  
సారమగు తీర్థరాజంబు జగతి లేదు.

గీ. భీమలింగంబు త్రిభువనస్వామి యెపుడు  
సన్నిధానంబు గైకొనియున్నకతనఁ  
దీర్థములలోన నుత్తమతీర్థ మయ్యె  
దక్షిణానందవనవాటి దక్షవాటి.

శివుఁ డెల్లపుడు దక్షారామమున నివసించియుండుటకుఁ గారణమిట్లు రూపింపఁబడినది. పరమేశ్వరుఁడు తొలుత దక్షసుతయైన సతీదేవిని పెండ్లాడెను. దక్షునకు నెలవైన యారామము గావున దక్షారామము పరమేశ్వరున కత్తవారియిల్లు. తన్మూలముగనే నెల్లపుడు దక్షారామమున నివసించు నని పరమేశ్వరుఁడు పార్వతితోఁ దెలిపినాఁడు.

గీ. ఎల్లకాలంబు నుండెద నిచట నేను  
మొదలిమామామ యారామపదమునందు  
వెండిగుబ్బలిపై వేడ్క వీడుకొలిపి  
మేరునగరాజుపైఁ జాల మెచ్చు వదలి.

పరమప్రేమాస్పదయైన భార్యకు పుట్టినిల్లగు శ్వశురగృహమనిన పరమేశ్వరునంతటివానికిఁ గూడ పరమప్రీతి యుదయించు నను విషయ మిందు ధ్వనించుచున్నది. అదియునుగాక కాళివలె దక్షిణ కాళియగు దక్షారామముగూడ నీశ్వరున కొకరాణివాసము. పరమేశ్వరునకు దక్షారామముకూడ ప్రేమాస్పద మగుట కిది యొక కారణము.

గీ. గారి యొక్కతె యాకాశగంగ యొకతె  
కాళి యొక్కతె దక్షిణకాళి యొకతె



నలుగురును శంభునకు లోకనాయకునకు  
రాణివాసంబు లనురాగరసముపేర్చి.

— భీమ: 3-95.

కాశిలోఁ గల నుత్తమతీర్థదైవతములు దక్షారామమునం దుప  
స్థితము లగుటచేతను, సర్వవిషయములందును గాశిని బోలియుండుటచే  
దక్షారామమునకు దక్షిణకాశి యనునామ మేర్పడినది. కాశీసామ్య  
మిట్లు జతఁగూడినది.

సి. భీమేశ్వరేశ్వరశ్రీమహాదేవుండు  
హిమధామమాళి విశ్వేశ్వరుండు  
సప్తగోదావరసలిలప్రవాహంబు  
సాక్షాత్కరించిన జహ్నుకన్య  
తిరుచుట్టుమాలెలోఁ దిరమైనగణపతి  
యేకాంతడుంఠివిఘ్నేశ్వరుండు  
దక్షిణంబున నున్నదండపాణీశ్వరుం  
డూహింప దండపాణీశ్వరుండు  
భైరవస్వామి శ్రీకాలభైరవుండు  
నంది నందీశ్వరుం డేమి సందియంబు  
దక్షవాటంబు కాశికాస్థలము గాదె  
తీవ్రకర తేజ! సత్యవతీతనూజ.

— 3-31.

కాశీవిప్రయోగతత్పుండ్రై, దక్షిణకాశీసందర్శనమున శాంతు  
డైన అగస్త్యుండు విశ్వేశ్వరాగ్రహపాత్రుడై కాశినుండి వెడలఁగొట్టఁ  
బడినవ్యాసునకు దక్షారామము దక్షిణకాశియేయని తెలుపుచున్నాడు.  
కాశిలో విశ్వేశ్వరుఁ డెట్లు భోగమోక్షప్రదాతయో, దక్షారామ  
మున భీమేశ్వరుఁ డట్టివాఁడు. సప్తగోదావరతీర్థము దక్షిణకాశిలో  
సాక్షాత్కారము నొందిన జహ్నువీనది. తిరుచుట్టుమాలెలో నుండిన

గణపతి కాశిలోని దుంఠివిఘ్నేశ్వరునకుఁ బ్రతినిధి. ఇతరస్థలములలోని విఘ్నేశ్వరునకు తుండము ఎడమచేతిమీఁది కుండును. కాశిలో దుంఠి విఘ్నేశ్వరునకు, దక్షారామమునందలి యీవిఘ్నేశ్వరునకు, తుండము కుడిచేతిమీఁది కుండును. కావున నీతఁడు దుంఠివిఘ్నేశ్వరుఁడే. అచటఁ గాలభైరవుఁడు గలఁడు. ఇచట నష్టభైరవులు గలరు. ఇచటి నందీశ్వరుఁడు కాశిలో నందీశ్వరునకు సాటి. ఈవిధముగఁ గాశిలోని ప్రధాన దేవాతామూర్తు లందఱును, దక్షారామమున వెలసియుండుటచే నిది దక్షిణకాశి యనుటలో సందియము లేదు.

వారణాశికి దక్షారామమునకు సర్వవిధముల సామ్యము సమ కూడియుండుటచే దారతమ్యము చర్చింప నక్కఱలే దని మఱియొక పద్యమునఁ దెలుపఁబడినది.

సీ. జహ్నుకన్యాతీర్థసన్ని వేశమునకు

దక్షిణాంభోరాశితటము సాక్షి

కమనీయమణికన్ఠికాప్రవాహమునకు

సప్తగోదావరజలము సాటి

కటకరక్షకుఁడైనఁ కాలభైరవునకుఁ

బ్రకటపాతాళభైరవుఁడు సాటి

విశ్వాధిపతియైన విశ్వనాయకున

భీమనాథేశ్వరస్వామి సాటి

మోక్షవిభవంబునకు సాటి మోక్షలక్ష్మి

భోగవిభవంబునకు సాటి భోగలక్ష్మి

వారణాశికి శ్రీదక్షవాటమునకుఁ

దారతమ్యంబు చర్చింప ధర్మ వగునె ?

మఱియొకచోటఁ దీర్థక్షేత్రమాహాత్మ్యం బీవిధముగఁ జిత్రింపఁ బడినది.



గీ. ద్వాదశక్షేత్ర వికచపత్రములతోడి  
దక్షవాటిక యనెడికెందమ్మిరికి  
సప్తగోదావరాంబునిర్మరము తేనె  
నడుమ రాయంచ శ్రీభీమనాయకుండు.

దక్షారామము వికసించిన కెందామరపువ్వు. పండ్లెండుక్షేత్రములు తామరరేకులు. సప్తగోదావరజలప్రవాహము తేనె. తన్మధ్యమున శుద్ధస్ఫటికసంకాశమూర్తియగు భీమనాయకుండు రాజహంసయై విహరించుచుండును. దక్షారామము భీమేశ్వరనివాస మయి, నలుదిక్కులందును విదిక్కులందును పండ్లెండుతీర్థములు, తన్నికటమునఁ బండ్లెండులింగమయమూర్తులు గలిగియుండి ద్వాదశక్షేత్రసముపేత మయినది. ఆతీర్థక్షేత్రములు తృతీయాశ్వాసమున నిట్లుపేర్కొనఁబడినవి.

1. ఇంద్రదేశతీర్థము — ఇది భీమేశ్వరాలయమున కెదురుగ నున్న సప్తగోదావరముతోఁ గలిసియున్నది. తత్తీరమునం దింద్రదేశ్వరుండు నెలపుకొనియున్నాఁడు.

2. సిద్ధేశ్వరతీర్థము — ఈతీర్థమును సప్తగోదావరాంతర్భూతము. తీర్థాధిదేవత సిద్ధేశ్వరుండు. దక్షుండు యజ్ఞము నెఱపునపు డిది ప్రాగ్వంశమున్నచోటు.

3. యోగీశ్వరతీర్థము — ఈశ్వరుండు యోగీశ్వరుండు.

4. యమేశ్వరతీర్థము — ఇచటిలింగము యమేశ్వరలింగము. ఇది దక్షిణదిక్కునం దున్నది. లింగము తీర్థము రెండును గలవు. దీనికే యజ్ఞకుండము అనిపేరు.

5. కాళేశ్వరతీర్థము — ఇచటి యాశ్వరుండు కాళేశ్వరుండు.

6. వీరభద్రదేశతీర్థము — ఈశ్వరుండు వీరభద్రుండు.

7. బ్రహ్మేశ్వరతీర్థము — ఈశ్వరుండు బ్రహ్మేశ్వరుండు.

8. కుక్కుటేశ్వరతీర్థము — లింగము కుక్కుటేశ్వరము.

9. కపాలేశ్వరతీర్థము — కపాలేశ్వరుఁ డధిదేవత.

10. సోమనాథేశ్వరతీర్థము — ఈశ్వరుడు సోమనాథుడు.

11. మాహేశ్వరతీర్థము — ఈశ్వరుడు మహేశ్వరుడు.

12. రామేశ్వరతీర్థము — లింగము రామేశ్వరలింగము.

ఈతీర్థములు కొన్ని సాగుబడిభూములుగ మాతీనవి. లింగములు మాత్ర మన్నియు నిలిచియున్నవి. తీర్థములు నిలిచియున్నవయినను నామమాత్రావశిష్టములై యున్నవి. పేరు మాయకుండ నాటివిభవము లేకుండినను నిలిచియున్నది, సప్తగోదావరతీర్థ మొక్కటియే. ఈతీర్థము లన్నియు జలసమృద్ధమై యుండిన నాటివిభవమిట్లుండెనట.

ఉ. వీటికి న్నాల్గువంకలను వెన్నెలతోటలఁ బోలునీళ్ళతో  
హాటకపద్మమండితములై న కొలంకులు చూడ నొప్పగున్  
జీటికి మాటికి స్వారుడు జృంభితలీల నటింప మాళిమి  
న్నేటికృపీట నిర్ఘరము లింతట నంతటఁ జిందెనో యనన్.

— 1.96.

నేటికిని దక్షారామము నలువంకలను గొన్నికొలంకులు గలవు. వానిచే నాపురము చూడ నందముగనే గన్పట్టును. సప్తగోదావరమున మాత్రము శ్రీనాథునినాటిడంబర మేమియుఁ గానరాదు.

సీ. వేదండవదనశుండాదండచురుకిత

ప్రోజ్ఞితాంభశ్చటాశ్లుతనభంబు

దేవగంధర్వాప్సరోవఘాటీస్తన

స్థాసకశ్రీగంధధవళితంబు

కనకసౌగంధికగంధోత్తమాగంధ

సారనిష్పందపుష్పంధయంబు

చటులవీచీఘటార్ఘూటడోలాహూఢ

హంససంసన్నినాదాలసంబు



భూరితీరావనీ ఘనీభూతచూత  
జాతివకుళవనీసమాచ్ఛాద్యమాంస  
బహుళసింధుధునీవనబకమరాళి  
దక్షపురియొద్ద సప్తగోదావరంబు.

— 1-105.

ఆనాఁడు సప్తగోదావర మేనుగీతనీరు గలిగి యుండవచ్చును. జలపక్షుల కోలాహలముతోఁ గూడియు నుండవచ్చును. పద్మపండమం డితమును గావచ్చును. కాని నేఁ డావిభవ మేమియుఁ గానరాదు.

ఈసప్తగోదావరము తీర్థప్రభావమున గంగానదికంటె మిన్న యని తెలుపుచు, గొంతప్రాధముగఁ జిత్రించియున్నాఁడు. ఈతావున మూల మిట్లున్నది.

శ్లో ఏకేన రాజ్ఞా నీతా సా వియత్కల్లోలినీ కథమ్  
సప్తర్షి రాడ్బలప్రాప్తసప్తగోదావరోపమా.

— భీమఖండము. అ. 8. శ్లో. 8.

ఒకరాజుచేఁ గొనిరాఁబడిన యాకాశగంగ సప్తఋషిరాజుల బలముచే లభించిన సప్తగోదావరముతో సమాన మెట్లగు నని దీనిభావ ము. దీనిని శ్రీనాథుఁ డిట్లు వివరించియున్నాఁడు.

గీ. రాజవంశజుడగు భగీరథునివెనుకఁ  
బాటుదెంచిన చదలేరు పాటి యగునె?  
సప్తమునిరాట్ప్రతాపసంప్రాప్తమైన  
సప్తగోదావరంబుతో సారమహిమ.

— భీమ. 3-16.

రాజవంశమున జన్మించిన భగీరథునివెనుకఁబడి పలుగెత్తివచ్చిన యాకాశగంగ, సప్తర్షులతపఃప్రతాపముచే సంప్రాప్తమైన సప్తగోదావ రముతో సారమహిమలో సమానమగునా? యనినాఁడు. ఈప్రాధో క్తిలో శ్రీనాథునకు సప్తగోదావరతీర్థమునెడఁ గలభక్తిభావము

వ్యక్తమగుచున్నది. సప్తర్షులు భీమనాథసంప్రతిష్ఠకై గౌతమి నాహ్వ  
నించి, గొనివచ్చినప్పటిసంప్రార్థనములో భక్తిభావమును మఱింత తుల  
కింపజేసినాడు. అచటి యాసీసపునడకలో గోదావరిని గంగమ్మను  
గావించి నడిపించినతీరు మధురముగ ధ్వనించుచున్నది.

సీ. విచ్చేయుమమ్మ శ్రీవృషభవాహనశిర  
స్సానుజమదకటాసారధార  
పయనంబుగావమ్మ భర్గజహటవీ  
కుటజశాఖాశిఖాకోరకంబ  
రావమ్మ యాదిమబ్రహ్మదోః పల్లవ  
స్థితకమండులుపుణ్యతీర్థజలమ  
లేవమ్మ విశ్వంభరావధూటీకంఠ  
తారమాక్తికహారదామకంబ  
తెరలతో వీచికలతోడ తరులతోడ  
విమలడిండీరఖండతండములతోడ  
మురువు తీవియు నామోదమును జవంబు  
వడువు నొప్పంగ గంగమ్మ నడువవమ్మ  
మ. అదె మాస్వామి సుధారసోద్భవుడు దక్షారామభీమేశుఁ డ  
భృదయం బంది ప్రతిష్ఠ గైకొనెడు నంభోరాశితీరంబునన్  
బదమా షట్పదమాలికాపరిలసత్పాథోధునీసంపదా  
స్పదనానాసలిలప్రవాహాలహరీసంభార గోదావరీ.

— భీమ—4—175. 176.

దక్షారామమున భీమేశ్వరస్వామిని బ్రతిష్ఠచేయుటకుఁ బుణ్య  
గౌతమి ప్రవాహమును గొనితేర సప్తర్షులు గౌతమీతీరమునకు వెడ  
లిరి. ఇంతలో ముహూర్త మాసన్నమగుటచే భీమేశ్వరుడు స్వయం  
ప్రతిష్ఠితుఁ డగుచుండుట గాంచి, సూర్యుఁ డాక సముననుండి యది  
క్రిస్టాని తా నాస్వామిని బ్రతిష్ఠచేసెను. ఈతీరుగ భీమనాథుఁ డర



విందా పృథ్వీప్రతిష్ఠాఁ డై నాఁడు. పిమ్మట సప్తర్షులు సప్తగోదావరమును గొనితెచ్చి, తత్పుణ్యసలిలములచేఁ బరమేశ్వరుని బువఃప్రతిష్ఠితునొనర్చినారు. సూర్యప్రతిష్ఠితమైన లింగమునకుఁ జట్టును నలుదిక్కులను సోమప్రతిష్ఠితలింగములు నెలకొనియుండుట యొకపరిపాటి. ఇచట భీమేశ్వరలింగమునకు దిక్కులయందేగాక విదిక్కులందునైతము సోమేశ్వరలింగములు వెలసియున్నవి.

1. దక్షారామమునకు తూర్పున — కోలంకగ్రామమున సోమేశ్వరుఁడు. ఈగ్రామ మాత్రేయీనదీతీరము నంటియున్నది.

2. ఆగ్నేయమున — దంగేరుగ్రామమున కణ్వానదీతీరమున.

3. దక్షిణమున — కోటిపల్లిసోమేశ్వరుఁడు — గౌతమీతీరమున.

4. నైరృతిని — కోరుమిల్లిసోమేశ్వరుఁడు. గౌతమీతీరమున.

5. పశ్చిమమున — సోమేశ్వరము సోమేశ్వరుఁడు. ఈతఁడే పులుగుర్తసోమేశ్వరుఁడు. తుల్యభాగాసమీపమున.

6. వాయవ్యమున — వెల్లగ్రామమున సోమేశ్వరుఁడు.

7. ఉత్తరమున — చొల్లంగి సోమేశ్వరుఁడు. తుల్యాసాగర సంగమస్థలమున.

8. ఈశాన్యమున — పటవలసోమేశ్వరుఁడు. ఆత్రేయీసాగర సంగమస్థలసమీపమున.

ఈసోమేశ్వరలింగము లన్నియు దక్షారామమున కొకయోజనముమేరలో నున్నవి.

దక్షారామపురమునకు నాలుదిక్కులందు నలుగురు గ్రామదేవతలు శ్రీనాథునినాఁడును నేఁడును గూడఁగలరు.

1. తూర్పున — నూకాంబిక. 2. దక్షిణమున ఘట్టాంబిక. 3. పశ్చిమమున గోగులాంబ. 4. ఉత్తరమున మండతల్లి. ఈనలుగురు గ్రామదేవతలను శ్రీనాథుఁడు నాలుగుపద్యములలో వర్ణించియున్నాఁడు.

— భీమ—1—98, 101.

భారత దేశమునందలి అష్టాదశ యోగ శక్తి పీఠములలో దక్షా  
రామమునందలి మాణిక్యాంబికా శక్తి పీఠ మొక్కటి. దక్షా రామమున  
మాణిక్యాంబికా సమన్వితముడైన భీమేశ్వరుని గొలుతురు. మాణిక్యాం  
బిక భీమేశ్వరున కుత్తరదిక్కునం దున్నతిరుచుట్టుమాలెలో వెలసి  
యున్నది. భీమేశ్వరలింగసన్నిధి నీనాడు పార్వతీదేవి విగ్రహము,  
కొంచె మీవల సతీవిగ్రహమును గలవు. కల్యాణముమాత్రము మాణి  
క్యాంబికా సమేతుడైన భీమేశ్వరునకే జరుగుచుండును. భీమేశ్వరుని  
దర్శించుక్రమ మీవిధముగ వివరింపఁబడినది.

సీ. నేదిష్ఠమున సప్తగోదావరంబున

నఘమర్షణస్నాన మాచరించి

(త్యా యుషమం తాక్షరాభిమంతితమైన

విమలభూతి త్రిపుండ్రముగ ధరించి

మొగలివాకిలి చూటి దిగువ శాక్వరరాజు

నగరిపై వెన్నునిననువుఁ జూచి

మణిశిలాసోపానమధ్యమార్గంబుగా

నభ్రంకషంబైన హర్మ్యమెక్కి

సప్తపాతాళభువనవిష్కంభములను

దెఱచి వెడలిన జ్యోతిఃప్రదీప్తమూర్తి

శంభు భీమేశ్వరేశ్వరస్వామిఁ గొలుచు

పరమమాహేశ్వరున కేమి బ్రాతి ముక్తి.

— భీమ. 1—113.

మహేశ్వరభక్తుడైనవాడు భీమనాథుఁ గొలువఁ దలఁచినపుడు  
సప్తగోదావరమున స్నానముచేసి, విభూతితోఁ ద్రిపుండ్రధారణము  
గావించి, ప్రాక్షాంకారములోనికి వచ్చి, నందీశ్వరు దర్శించి, క్షేత్ర  
పాలకుడైన విష్ణుమూర్తి నీక్షించి, లోనికిఁ బోయి సోపానమార్గము  
మీఁదుగా నభ్రంకషమైన భీమేశ్వరునిదేవలము నెక్కి, సప్తపాతా



శములను భేదించి వెడలివచ్చిన జ్యోతిర్లింగస్వరూపుడైన భీమేశ్వరుని గొలువవలయును. అట్టివానికి ముక్తికి లోప ముండదు.

భీమేశ్వరస్వామిని దర్శించుటకుఁగాని, పూజాభిషేకాదులు నెఱపుటకుఁగాని, ఆతని కావాసమగు ప్రాసాదము నధిష్ఠింపవలయును భీమేశ్వరలింగము మూలపీఠమునకు మీఁద నెనిమిది అడుగులయెత్తు గలిగియుండును. లింగాగ్రము చుట్టుకై వారముమూడడుగు లుండును. స్పటికమయకాంతితోఁ గానవచ్చు నాలింగమునం దంతటను నల్లని చాఱ లవంటివి గానవచ్చును. అది పరమేశ్వరునివ్యాఘ్రాజినధారిత్వమునకు నిదర్శన మందురు. లింగాగ్రమునందు రెండు గోతులవంటివి గలవు. వానిలో ముందున్నది పార్థప్రహారమునకును, రెండవది మీదికిఁ బెరిగిపోకుండుటకు నాఁటిన చీలకును నిదర్శనము లని వాకొందురు. ప్రాసాదము క్రింద లింగప్రారంభమునఁ బీఠస్థాన మంధకారబంధురమై యుండును. దీనిని చీకటికోణ మందురు. అచట మూడు ప్రాకారము లున్నవి. అచటఁబూర్వము మణిదీపము లుండెడి వందురు. వానిస్థాన మున నిపుడు తాతిబామికెలుమాత్ర మున్నవి. ప్రాసాదమునం దొక స్తంభమున వ్యాసుని విగ్రహ మొకటిగలదు. భక్తు లావిగ్రహమునకుఁ బ్రదక్షిణ నమస్కారము లాచరింతురు.

భీమేశ్వరస్వామిని తత్పరివారదేవతలను దర్శించుక్రమము మఱి యొకప్రకరణమునం దిట్లు వివరింపఁబడినది.

సీ. వణకుగుబ్బలరాచవారికూరిమికన్య

భీమయ్యశుద్ధాంతభామఁ గొలిచి

కంధరంబుననుండి గంధసింధురమైన

గుఱ్ఱవేల్పు కుమారగురుని గొలిచి

కైవల్యనిధికి దుర్గామహాదేవికి

సర్వమంగళకు నంజలి ఘటించి

యాశాతటీపటలీశాటికాకటు

వటుకభైరవుని ప్రియరదుఁ గొలిచి

నలువ సేవించి యిందిరానాథుఁ గొలిచి  
యితరపరివార దేవతావితతి కెల్ల  
నేటికో శ్శిచ్చి యెక్కి రమ్మేటిమునులు  
మృడునిహటక శైలంబుమీఁది నెలపు.

ఈపద్యమున క్రిందిభాగమున రెండవప్రాకారములోపల నెల  
కొని యున్న పరివార దేవతాసమర్చనక్రమము — తొలుత భీమయ  
దేవుని యంతఃపురాంగన యగుగిరిరాజనందన కభివాదనము, పిమ్మట  
డుంఠివిఘ్నేశ్వరునకు, దుర్గామహాదేవికి, వటుకభైరవునకు, చతుర్ముఖ  
బ్రహ్మకు లక్ష్మీనారాయణునకు ఇతర దేవతాసమితికి నమస్కృతు  
లర్పించి, పిదప భీమనాథనిలయప్రాసాదము నధిరోహింపవలె ననుట.

తూర్పుద్వారమునుండి తొలుతటిప్రాకారమునఁ బ్రవేశించి  
నపుడు సుత్తరమునఁ గొంతమేరలోఁ గాలభైరవునాలయము గలదు.  
దానికివెనుక నొకకూపము గలదు. దీనికి రుద్రగంగ యని పేరు.  
అటులనె దక్షిణమునఁ గూడ నొకకూపముండవలయును. అది కొంత  
కాలము లోపించినది. దానికి శివగంగ యని పేరు. దీనిని తరువాతి  
కాలమునఁ బునరుద్ధాటనము చేసినట్లు లైతిహ్యము గలదు. వాని  
మాహాత్మ్య మీతీరుగ వర్ణింపఁబడినది.

గీ. ఘనత శివగంగయును రుద్రగంగ యనఁగఁ  
గూపములు రెండు దక్షవాటీపురమున  
మొదలియది పాపముల నెల్ల నుదుకఁజాలు  
నొకటి పితృ దేవతలఁ దృప్తి మనుపనోపు.

— భీమ. 6—17.

శివగంగ పూడిపోయినపుడు పునరుద్ధాటించుటకై పరిశోధన  
సలుపుచు, తత్ర దేశసమీపమున మేఁకలమందను నిలిపి, అవి  
మూత్రపురీషోత్సర్గము చేయుట మానిన ప్రదేశము నాస్థలముగ నిర్దే



శించి కూపము తిరిగి త్రవ్వించబడె నని యప్పటి వృత్తాంత మెఱిగిన వారు తెలిసిరి.

దక్షా రామ మహాత్మ వములు

ప్రధానోత్సవములలో మొదటిది భీమేశ్వరకల్యాణము. రెండవది జ్వాలాతోరణమును. ఈయుత్సవములు రెండును నాటికి నేటికి నేటేట జరుగునవి. భీమేశ్వరుడు దక్షారామమున నావిర్భవించినది మార్గశిరశుద్ధత్రయోదశి యయినను కల్యాణోత్సవము మాత్రము మాఘశుద్ధఏకాదశికి జరుగును. ఆపూర్ణిమనాడు రథోత్సవము నెఱపుదురు. కార్తికశుద్ధపూర్ణిమకు జ్వాలాతోరణమహాత్సవము జరుగును. ఈయుత్సవములు రెండును సకలకలుషహరములుగా లెక్కింపబడునవి, నాడును నేడునుగూడఁ బ్రేక్షకులకు. ఆవిషయమును శ్రీనాథుఁ డిట్లు వివరించియున్నాడు.

గీ. బ్రహ్మహత్యాదులగు మహాపాతకములు  
ధాత్రి జనులకు నిమిషమాత్రమునఁ బాయు  
భీమనాథమహాదేవుపెండ్లినాటి  
దక్షిణాముఖకల్యాణదర్శమున.

గీ. కార్తికీక వేళ భీమశంకరునినగరఁ  
దూఱు నెవ్వాడు చిచ్చుటతోరణంబు  
అతడు దూఱఁడు ప్రాణనిర్యాణవేళ  
ఘోరయమపట్టణద్వారతోరణంబు

—భీమ. 3—24, 25

వసంతోత్సవము — భీమనాథుడు దక్షారామమునఁ బ్రతిష్ఠితుఁడైననాడు తొలుత నవతరించిన వసంతసమయమున వసంతోత్సవము మహావిభవముతో జరిగినట్టు లీకావ్యమున వర్ణింపబడినది. ఆవసంతోత్సవములో శ్రీనాథునినాడు రెడ్డిరాజులు మహావిభవముతో

నెఱపెడి వసంతోత్సవముల పరిపాటులు, వానితోపాటు కవిత్వాపరి పాకమును వ్యక్తములై నవి. ఆవసంతోత్సవ మిట్లు కొనసాగినది.

ఋతుచక్రవర్తి వసంతుడు దక్షిణకాశీవిభుఁ డగుభీమనాథుని దర్శింప వచ్చి కుసుమవిసరమును గానుకగాఁ దెచ్చియిచ్చెనట.

వసంతోదయ మైనంత నే వికసించిన పుష్పసంపద యిట్లు చిత్రింపఁ బడినది.

గీ. కమిచె సురపొన్న వనలక్ష్మీకబరిమీఁద  
సంతరించిన ముత్యాలజల్లివోలె  
బూచె సంపెంగ లారామభూమియందుఁ  
బ్రసవనారాచు చిచ్చుటకోలవోలె.

— 5—93.

దక్షారామ పరిసరారామములలో సురపొన్నలు సంపెంగలు పూచినవి. వానికి దృశ్యసాక్షాత్కృతిని గల్పించినాఁడు కవి. సుర పొన్న వనలక్ష్మీకొప్పునఁ దాల్చిన ముత్యాలరాగిడివలె నుండెనట. సురపొన్నలు వసంతములోఁ దొలుతఁ బుష్పించినపుడు ఆకు లేపాటియు లేక తెల్లనిపూలగుత్తులతోఁ గూడి యుండును. అట్టిగుత్తులతోఁ గూడిన యొక్కొకపొన్న చెట్టు ముత్యాలరాగిడివలె నుండును. సంపెంగలు పూచినవి. అవి మన్మథుని మంటలుచిమ్మెడి ఆగ్నేయాస్త్రములవలె నుండెనట. ఈదృశ్యములు రెండు నుపమానిబద్ధములై సహజ చిత్రములై వెలసినవి.

వసంతోదయమై తరుగుల్మలతాదులు చిగిర్చి పుష్పించినపుడు మందమారుతములు కొనసాగినవి. వానిప్రసారము కడుమనోహరము.

శా. హేమంతావధిసంప్రబోధగురువుల్ హృజ్జాత తేజోగ్ని ధా

య్యామంత్రాక్షరము ల్పటేరగిరివన్యామందవాతూలముల్

వేమాటుం గలశీతనూభవవధూవేణీభరాంతఃప్రసూ

నామోదగ్రహయాభువుల్ పొలసె దక్షారామమధ్యంబునన్.

— భీమ. 5—94



అట్టివసంతోదయమున దక్షారామమధ్యమున మలయమారుతములు వీచినవి. సామాన్యముగా వాయువునకుఁ బ్రాశస్త్య మొదవించునవి శైత్యసౌరభమాంద్యము లను నీమూఁడును. ఆగుణము లీమాయపవనములకు జతఁగూడినవి. అవి హేమంతావధి నుపదేశించు గురువులై, గురుత్వముతోపాటు శైత్యమును వహించినవి. వాయువులు హేమంతకాలావధిలో బయలుదేసినవి గావున హేమంతసంబంధమున శైత్యము లభించినది. అట్టివి మన్మథాగ్నిజ్వాలాసందీపనమున సామిధేనీఋజ్మంత్రక్షరము లైనవి. సోమయాగాదులందు 'ఘర్మము' అనుపాత్రలో నేయి మఱుగుచుండఁగ మఱియొక పాత్రతో నాక్రమగెడి నేతిలో పాలు చిలుకుచుందురు. అపుడు రేకెత్తినమంటలను చేటలతో నణఁచుచుందురు. ఈజ్వాలాసంధుక్షణసమయమున పఠించుఋజ్మంత్రములను సామిధేనీమంత్రములు లేక ధామ్యమంత్రములు అనియందురు. యాగస్వరూప మెఱిగినవారి కిది తెలియును. ఈవాయువులకు మన్మథాగ్నిజ్వాలా సంధుక్షణ మొక విశేషగుణము.

ఈవాతములకు మలయపర్వతమునందలి వనములనుదట్టి వచ్చుటచే మాంద్య మేర్పడి మందమారుతములైనవి. పటీరగిరివనసంపర్కముచేఁ గొంత పరిమళము సహజముగ లభించినను, పరిమళవిశేషము నకై మఱియొకగుణాధానము గైకొనఁబడినది. ఈశీతలమందమారుతములు మాటిమాటికి కలశజవహానియిల్లాలగు లోపాముద్ర కొప్పులో ముడుచుకొనిన పూవులపరిమళమును గొనివచ్చుచున్నవట. ఈమారుతములు దక్షిణదిక్పవనము లని తెలుపుటకై లోపాముద్ర జడముడిలో నలంకరించుకొనిన పూవులపరిమళమును వానిచే గ్రహింపఁజేయుట. ఇంతియగాక లోపాముద్రకు పూవు లనిన ప్రీతి యధికము. కావుననే యగస్త్యుఁడు కాశినుండి మరలివచ్చినవెనుక, తుల్యభాగాతీరమునఁ దనకుఁగానవచ్చినవ్యాసుని గాశీపట్టణమునందలివిశేషములను గూర్చి ప్రసంగము నేయుప్రకరణములో.

క. కాళీనందనకంఠే

కాలురశిరములకు విరులు కల్పించునొకో

లీలావనాంతరమునన్

మాలోపాముద్ర యిడిన మల్లీ వల్లుల్.

— 2 - 29.

అని కాళీలో లోపాముద్ర తన యుద్యానమున నాటిన మల్లి  
తీగల పుష్పసమృద్ధినిగూర్చి ప్రత్యేకముగఁ బ్రశ్నించినాఁడు.  
ఈప్రశ్న మే లోపాముద్రకుఁ గలప్రసూనప్రీతిని దెలియఁజేయును. ఈవిష  
యమును వ్యక్తముచేయుటకు నీమందమారుతములచే నారాజకన్యక  
వేణీభరాంతఃప్రసూనసౌరభమును గొనితెచ్చువానిగఁ జేసినాఁడు కవి.  
ఇట్టిమందమారుతము లానాఁడు దక్షారామమున వీచెనట.

ఆసమయమున నుత్తమగంధర్వవంశోద్భవలైన యచ్చరలు  
మందారద్రుమవాటిలో పుష్పాసవములు (మద్యద్రవ్యములు) గ్రోలుచు  
హిందోళమునఁ బాటలు పాడిరి. తుమ్మెదలగొదలు చిలుకలపలుకులు  
కోకిలలకుహూకారములు నారామములలోఁ జెలరేగ, మన్మథుని  
మూలబలము దాడికి బయలువెడలినతీరును దలపించెను. వసంతోత్సవ  
మున కారంభము సేయఁదలపెట్టి విబుధగంధర్వు లారామములలో  
సహకారభూరుహములకు విధివిధానమునఁ బూజలు గావించిరి. అచ్చ  
రలు వీణలు మీఠుచు భీమనాథు నుద్దేశించి చర్చరగీతులు పాడిరి.  
కొందఱు వనితలు చెఱుకువిండ్లకు వెట్టి, తేనెలు చిందుపుష్పబాణము  
లతో భీమనాథు నేసిరి. అట్టితరుణమున భీమనాథుఁడు వసంతోత్సవము  
నెఱప నాజ్ఞవాటించి, దేవతాప్రధానులకు గంధకర్పూరకస్తూరికాది  
సుగంధ ద్రవ్యముల నవారిగ నొసఁగెను. ఈక్రమ మంతయు నాటి  
రెడ్డిరాజులు నెఱపు వసంతోత్సవపరిపాటిని దలపింపఁజేయుచున్నది.

భీమేశ్వరునియాజ్ఞచే నెఱపెడి యుత్సవము గావున దీనిలో  
నీశ్వరునిపరివారవర్గము లన్నియును, బ్రహ్మాది ప్రధానదేవతలు, ఇంద్రాది



దిక్పాలురు, బ్రాహ్మ్యది సప్తమాతృకలు సకలదేవతాగణములలోని  
స్త్రీ పురుషులందఱును బాల్గొని యొకరిపై నొకరు సుగంధద్రవ్యములను  
గంధోదకములను జల్లుకొనఁదొడఁగిరి. ఆజల్లులాట కడు తీవిగ నడిచినది.

సీ. హేరాశముగఁ జల్లె నెలనాఁగ యొక్కర్తు

కుంభోదరునిమీఁదఁ గుసుమరజము

కుటిలకుంతల భృంగిరిటిమోమునం దోర్తు

తాఁకించె నోలగందంపుఁ బసుపు

వక్షంబు లక్షించి వైచె గందపుటుండ

వీరభద్రుని నొక్కనీరజాక్షి

చెవిలోనఁ బాటంగఁ జిమ్మె గొజ్జఁగనీటఁ

గాల్ బైరపు నొక్కకలువకంటి

కొమ్మ యొక్కతె యందందుఁ గొమరుసామి

యాదలలయందు జవ్వాదియసలు గలిపెఁ

బునుఁగు మణికుంభమున నించి పోసె నొక్క

పొలఁతి విఘ్నేశ్వరునికుండబొజ్జమీఁద.

— 5—113.

ఈచల్లులాటలో నాఁడును నేఁడు నుపయోగించు ప్రత్యేక  
వస్తువులు.

ఉ. నేతుల నూనెలం బసుపునీరునఁ గుంకుమచెందిరంబులన్

నూతనగంధసారములనుం బొనరించిరి కేళితంత్రముల్

కాతుక మొప్ప దక్షవనికాపురవీధుల భూతకోటితో

మాతృక గోఁగు నూకసతి మండమదేవియు ఘట్టతల్లియున్.

— 5—114.

ఈచల్లులాట వావివరుసలు పాటించియే నడచినది.

గీ. అచ్యుతునిమీఁదఁ జల్లె దుగ్ధాబ్ధికన్య

భారతీదేవి పద్మజుపై నఁ జల్లె

శచి మహేంద్రుని జల్లె వసంతకేలి

గంధకర్పూరకస్తూరికాజలంబు.

— 5—118.

దక్షారామపరిసరగ్రామములందు నేడును నిట్టియుత్సవములు జరుగుచుండును. గ్రామదేవతలయుత్సవములలో స్త్రీపురుషులు పాల్గొని పసుపు కుంకుమము మున్నగుమంగళద్రవ్యములు నూనె నీరు మున్నగు వానితో మేళవించి, వావివరుసలు పాటించి చల్లుకొనుపరిపాటి నడచు చునేయున్నది. దేవతాకళ్యాణములలో వసంతోత్సవములు జరుగుచునే యున్నవి. నేటియుత్సవములు నాటిపరిపాటికిఁ దార్కాణములు.

తుదికిఁ బోయి దక్షారామ భీమేశ్వరుని మహాత్త్వము సంతయు నొక్కవిపులమయిన గద్యమున శ్రీనాథుఁ డిట్లు వెలువరించియున్నాఁడు.

వ. కరుణాసామ్రాజ్యపట్టాభిషిక్తుండైన నాజగజ్జెట్టివేల్పు బ్రహ్మాండ గోళంబునకు మిక్కుటంబుగాఁ బెరిగినదేహంబుఁ బొట్టిచేసి తిరుచుట్టు మాలికలోన గౌరీజనార్దన రుద్ర కేశవ వినాయక దుర్గాతాండవేశ్వర సృత్యభైరవులను దేవతాసప్తకంబు పరివేష్టింప సకలలోకానందకర పరదారగమన పాపహరేశ్వరులు నైశ్చలిభాగంబున నధివసింప సంతర్గర్భగృహంబులోపల మాణిక్యాదేవినహితుండై, సలిలనిధి వృద్ధ గంగాంకాతేయసరి త్తుల్యభాగా హేలానదీ సప్తగోదావర మాతృకా పరివృతమండలంబున మధ్యమలోక భాగధేయంబును, విబుధగంధర్వ పతాకావేదియుఁ, బరిసరోధ్యానవాటికాసరసకాసారకకోరకుహళీపాలికా కుసుమధూళీమధూళికాసౌరభాసౌరసంవాసితదశదిశాముఖంబును, మఖ కుండి తటాక సముద్బండపుండరీకషండమకరందబిందుగండూషావ్యగ్ర సముదగ్రమధుపమండలాహంకారఝంకార కోలాహలకదంబిత మకర ధ్వజభుజాదండమండలీకృతకుసుమకోదండశింజినీ టంకారంబును, నాఖండ లాదిదిక్పాలకభరితకలితగోపురప్రాంగణంబును, బాదుకాఖడ్గఘటికార సరసాయనమూలికాంజనాకర్షణాదృశ్యాదివిద్యాసిద్ధిక్షేత్రంబును, సత్ర్యా



త్రేయాగస్త్యహరితాంబరీ మాసితభార్గవ పరాశరపారాశర్య మాండవ్య  
మార్కండేయ మౌద్గల్యమంకణశౌనక శాండిల్యమందపాల వత్సవస్థిత  
వాధూలసవాలఖిల్యాద్యప్రాశీతినహస్రసంయమిసమాకీర్ణంబును, గర్ణికా  
రాంబికా కరకమలపుటఘటితకనత్కనకమణిమయ డమరుకథమథమ  
ధ్వాన పర్జన్యగర్జాసముజ్జృంభితగుహశిఖండితాండవంబును మార్కండే  
శ్వరకుండలాముఖ సంవేద్యాంతర్వేదిచాళుక్య భీమేశ్వరప్రధాన నానా  
విధశాఖోపశాఖా తీర్థసంబాంధసంభరితంబును నైయఖిలభువనభవనాభి  
రామంబైన దక్షారామంబును గైలాసమేరుమందరంబులకంటెను గారచీ  
చిదంబర కాళహస్తికాశీశ్రీశైలాదిమహాస్థానంబులకంటెను సేతుకేదా  
రంబులకంటె సతిశయంబుగాఁ జేసి నాక్షత్రంబున మరగి, భీమలింగంబు  
సర్వమంగళాదేవియుం దానును లోకరక్షణార్థంబుగా నధిష్ఠించియుండు.

— భీమ. 6-75.

పాఠవిశేషములు

శ్రీనాథుడు సంస్కృతవాఙ్మయమునం దసాధారణమైన పాండి  
త్యము గలవాడు. సంస్కృతపదజాలము నిచ్చవచ్చినట్లు మలచి  
తెలుఁగుకవితలో నతికించునై పుణి యాతని కపారము. శ్రుతిమధుర  
మైన పదసమిష్టి యాతనిరసనారంగమున నర్తనముచేయుచుండును.  
కఠినతరమైన శాస్త్రీయసంప్రదాయములనునైత మనాయాసముగఁ  
దెలుఁగుకరువులోఁ బోతపోయుట యాతనికి నైషధానువాదమునఁ  
జేఁజిక్కిన పని. తాను రచించినగ్రంథములన్నిటను బ్రకరణానుసారముగ  
నేన్నియో సంస్కృతసంప్రదాయములను జతఁగూర్చిపెట్టియున్నాడు.  
కావుననే శ్రీనాథునిరచనలను బరికించువారికి విషయావగాహన  
మునఁ గొంత క్లేశము తప్పదు. సావధానమతితోఁ బరికించినఁగాని  
కొన్నితావులందు బాఠనిర్ణయముచేయుట శ్రమసాధ్యమైన విషయము.

కడచిన 1940 సంవత్సరమున ఆంధ్రసాహిత్యపరిషత్కార్య  
లయమున నేను బనిచేయుచుండినపుడు, పితాపురమున శ్రీసూర్యరాయ

విద్యానందగ్రంథాలయములో నుండిన తాటియాకుప్రతి భీమేశ్వర పురాణమునందలి పాఠభేదముల నెత్తివాసికొని యచ్చప్రతితో సంప్ర తించి చూడఁగా నం దెన్నియోయుత్తమపాఠములు గోచరించినవి. వానినిగూర్చి యప్పటినుండియుఁ జర్చించుచు, ఆపాఠములవలన గోచ రించెడి నూతనాంశములను గూర్చి యప్పటప్పటఁ బత్రికలలోఁ బ్రక టించుచు వచ్చితిని. అట్టిపాఠములలోఁ గొన్నిటి విశిష్టతనుగూర్చి యిచట వాకొందును.

1. తే. రాజరఘురాము లల్లాడరమణసుతులు  
ధాత్రిఁ బాలింతు రాచంద్రతారకముగ  
వేమభూవల్లభుండును వీరవిభుఁడు  
నన్నదమ్ములు హరియును హరియుఁ బోలె.

— 1-33.

ఈపద్యమునందలి నాల్గవపాదమున ‘ హరియును హరుఁడుఁబోలె ’ అనునది పూర్వముదితపాఠము. దీనినిబట్టి అల్లాడరెడ్డికుమారులయిన వేమవీరభద్రారెడ్లు హరిహరులవలె రాజ్యమును బాలింతు రను నర్థము వచ్చుచున్నది. నూతన పాఠమున అల్లాడభూనాథసుతులు ఇంద్రోపేం ద్రులవలె రాజ్యముఁ బాలింతు రనునర్థము వచ్చుచున్నది. ఇంద్రో పేంద్రు లన్నదమ్ములు గాని హరిహరు లన్నదమ్ములు గారు. రాజ్య పాలనవిషయమున ఇంద్రోపేంద్రులసాహచర్యము ప్రసిద్ధము గాని హరిహరులసాహచర్యము ప్రసిద్ధము గాదు. ఘటియు వేమభూపాలుని ‘ ఆంధ్రక్షమామండలాఖండలుఁ ’ డని పలుమాఱు లుగ్గడించుటయు నీవిషయమునకు సమర్థకము. కావున నూతనపాఠమే యిట సముచితము.

2. సీ. త్రాయుతమంత్రాక్షతాభిమంత్రితమైన  
విమలభూతి త్రిపుండ్రము ధరించి

— 1-114.

‘ త్రాయుతమంత్రాక్షతాభిమంత్రితమైన ’ అనునది వెనుకటి పాఠము. ఈపాఠమునం దర్థము ససిగాఁ బొసగదు. విభూతిధారణ



మునకు 'త్రాయుత' ఆదియైన మంత్ర మేదియు లేదు. మఱియు నక్షతల నభిమంత్రించి త్రిపుండ్రముగ ధరించుటయుఁ బొసగదు. ఇది యునుగాక 'త్రాయుషం జమదగ్నేః కశ్యపస్య త్రాయుషమ్. యద్దే వానాం త్రాయుషమ్. తన్నే అస్తు త్రాయుషమ్.' అనునది భస్మాభి మంత్రణమంత్రము సంప్రదాయసిద్ధము. ఈమంత్రముతో విభూతి నభిమంత్రించి, లలాటమున మూఁడురేకలు తేరునట్లు ధరించుట యాచారప్రసిద్ధము. కావున నీపాఠమే పరిగ్రహ్యము.

3. చ. వెలవెలఁ బాతఁ జంద్రుఁడును ; విన్నునఁ దారకచక్రవాళముల్  
పలపలనయ్యె ; దీర్ఘికలఁ బద్మవనంబుల పట్టదాంగనా  
కలకలము ల్చెలంగె ; వెడకన్న మొగిడ్చె లలిం గుముద్వతుల్  
తెల తెలవాతె జంభరిపుదిక్కునఁ దోచె ననూనరాగముల్.

సూర్యోదయవర్ణనప్రకరణములోని దీపద్యము. నాల్గవపాదము తుదిని 'అనూరురాగముల్' అనునది పూర్వముద్రితపాఠము. తూర్పు దిక్కున సంధ్యారాగములు తెల్లవాతినంతనే గానవచ్చును గాని అరు ణోదయసమయమునఁ గానరావు. చంద్రుఁడు వెలవెలఁబాటుట, నక్ష త్రములు పలపలనగుట, భృంగీకలకలములు రేగుట, కలువలు ముకు లించుట మున్నగువిషయము లన్నియు సూర్యోదయాసన్నసమయ ద్యోతకములు. సాయంప్రాతస్సమయములందు సూర్యుని యెఱ్ఱిని కాంతులు మేఘఖండముల నలముకొనినపుడు సంధ్యారాగ మేర్పడును. ఇచట — అనూనరాగముల్ = హెచ్చయిన యెఱ్ఱినికాంతులు — అను నర్థమే ప్రకరణోచితము. ఇచట నొకయక్షరముమార్పు అర్థమునం దెంతయో వ్యత్యాసమును గొనివచ్చినది. దీనితరువాతి పద్యమున సూర్యోదయవర్ణనమును గావించుటగూడ నీపాఠమున కుపోద్బలకము.

4. ఏలా విచారింప నిందురేఖామాలి

విమలమోక్షవిధాత విశ్వనాథు

వ్యాసునిపశ్చాత్తాపఘట్టములోని దీపద్యము. ' విమలమాక్తిక  
ధాతు విశ్వనాథు ' అనునది పూర్వపాఠము. స్వచ్ఛమైన ముత్యమువంటి  
యాకారముగలవాఁ డనునర్థము నీపాఠమునం దతికించుకొనవలయును.  
నూతనపాఠమునం దశ్రమముగ నర్థము సరిపడును. విశ్వేశ్వరుఁడు  
మోక్షప్రదానమునకుఁ బ్రసిద్ధుఁడు గావున సమన్వయక్షేత్రము లేదు.  
మఱియుఁ బాఠము సరసము.

5. వండినచొప్పునుం బొగవువాసనయుం బొగపాటుచందమున్.

— 2-183.

' పొగయు వాసనయున్ బొగపాటు చందమున్ ' అనునది వెను  
కటి పాఠము. దీనిలో పొగ, పొగపాటు అనునపుడు పునరుక్తి.  
వండినతీరుగాని పోవువాసనగాని లేదనుటలో పునరుక్తి లేదు. మఱియుఁ  
దాలింపువాసన దూరప్రసృతమై వంట జరుగుచున్నవిషయమును సుగ  
మము చేయును. అట్టివిధాన మేని లేదనుటలో నర్థ మాచితీభరితము.

6. నీ. పట్టినశ్రీవీరభద్రేశు సేవించి

తిలసోమనాథుమందిరము డాసి.

— 3-21.

' తీరసోమేశు మందిరము డాసి ' అనునది పూర్వపుఁబాఠము.  
గోదావరీప్రవాహమునకు పట్టినము దాటినతరువాత మూఁడుక్రోసుల  
క్రింద తాళ్ళ పూడి యనుగ్రామము. అచటి యీశ్వరుఁడు తిలసోమ  
నాథుఁడు. ఆప్రదేశమున గౌతమీనదికి ' తిలతీర్థ ' మనిపేరు, తాళ్ళ  
పూడికి క్రోశముమేర క్రిందనున్న కుమారదేవలనంతభోగేశ్వరస్వామి  
యాలయమునందలిశాసనములలోఁ గానవచ్చుచున్నది. కాశీఖండము  
నందును ' పట్టినశ్రీవీరభద్రేశు సేవించి తిలసోమనాథు సంఘములకు  
నెరఁగి ' యనియే గలదు. కావున నిచట ' తిలసోమనాథు ' అనుపాఠమే  
పరిగ్రాహ్యము. సంస్కృతమూలమున ' తీరసోమేశ్వరమ్ ' అని యుండు  
టచే వెనుకటిపాఠమున ' తీరసోమేశుమందిరము ' అనియున్నను నది  
పరిగ్రాహ్యము గాదు. కోటిఫలిలోఁ బ్రసిద్ధుడైన సోమేశ్వరుఁడును



తీరసోమేశ్వరుడే యగును. ప్రకరణమునుబట్టి తాళ్ళపూడిలోని 'తిల  
సోమనాథుని' గ్రహించుట యీపాఠముననే పొసగును.

7. సీ. శతరుద్రీయశ్రుతిస్వాభ్యామపాఠంబుఁ  
బరిభవించుఁ గిశోరబంధరములు.

— 3-28.

దక్షారామమునందలి బాలబంధరములు (పిల్లతుమ్మెదలు)  
శతరుద్రీయ మను వేదపాఠమును బఠించునట. యజుర్వేదము నందలి  
'నమకము' అనుప్రశ్నమునకు 'శతరుద్రీయము' అనిపేరు. అది  
పరమేశ్వర స్తుతినమస్కారరూపము. 'శతరుద్రసచ్చృతి' అను  
పూర్వపాఠమునం దర్థసౌలభ్య మంతగఁ గానరాదు. మఱియు  
శ్రీనాథుఁ డేపరిపాటిలో నేపదము నుపయోగించినను సంప్రదాయ  
విరుద్ధముగఁ బయోగించువాఁడు గాఁడు.

8. కాశిం జచ్చినయంతఁగాని పడయంగారాని కైవల్య మ  
క్లేశంబై సమవేద్యనాయకునిచే లీలాగతింజేరు...

— 3-53.

'అక్లేశం బొనటు వేద్యనాయకునిచే' అనునది ప్రాచీనముద్రిత  
పాఠము. ఈపద్యము గౌతమీనది సముద్రమున సంగమించెడిచోట  
వినవచ్చెడితరంగ ఘోషమున కుత్పేక్షకము. ఈగౌతమీసాగరసంగమ  
స్థలమును 'బ్రహ్మసంవేద్యము' అనియందురు. 'సమవేద్యము'  
అనుపాఠమును గ్రహించినపుడే యాయర్థము స్ఫురించును. తత్తీర్థక్షే  
త్రాధిపతి భైరవస్వామి. 'కాశ్యాంతు మరణా న్ముక్తిః' అనుసూ  
క్తిచే, కాశిలో మరణించినఁగాని లభింపనట్టి మోక్షము, సంవేద్యనా  
యకుని యనుగ్రహమున ననాయాసముగ లభించును. కావున మర్త్య  
లారా? శ్రీఘ్రంబుగ రారో! యని యాతరంగము లాక్రొశించు  
చున్నట్లుండె నను నుత్పేక్ష సక్రమముగ సరిపడును. 'వేద్యనాయ  
కునిచే' అనుపాఠమున నర్థము సులభవేద్యము గానేరదు.

9. అధివాసనము సేయు యమునిశుద్ధాంతంబు

ధూమార్ణ మహిసాక్షి ధూమఘటిక.

— 3-62.

‘ధూపార్తి మహిసాక్షి ధూమఘటిక’ అనునది పూర్వము దిత పాఠము. మహిసాక్షి యనగా గుగ్గిలము. అది ముద్దగట్టి యుండును. కావున ధూమఘటిక యనినాడు. దానితో యమునిభార్య దక్షురా మమును బరిమళభరిత మొనర్చు నని భావము. ఈపకరణములో ‘ధూపార్తి’ యనుశబ్ద మనన్వితము. పరిష్కర్తల కది అగురు వత్తిగా స్ఫురించియుండును. అగురువత్తిని ధూపార్తిశబ్దమున కర్థము చేసిననపుడు ధూమఘటిక యను శబ్దమున కర్థము పొసగదు. ఇంతకు యముని భార్య పేరు ధూమార్ణ. ఆమె వచ్చి దక్షిణకాళిని మహిసాక్షి ధూపముచే సుగంధభరితము సేయుచు కై వారము సేయుచుండె నను విషయమును శ్రీనాథుడు మన కిటు నెఱిగింపఁ దలచి యున్నాడు. ఈవిషయము సంస్కృతసంప్రదాయజ్ఞులకు మాత్రమే విదితము. యమునిశుద్ధాంతకాంత ‘ధూమార్ణ’ యొనట్టులు శ్రీనాథుడు కాశీ ఖండమునం దిట్లు వాకొనియున్నాడు.

మ. పనిలేదేటికి బాధ పెట్టనను? నబ్రహ్మణ్య మైతో మొతో!

యని యుచ్చైర్ధ్వనిఁ గూతవెట్ట మఖిశాలాంతంబునన్ శ్రాద్ధదే

వుని గట్టించెను వీరభద్రుడు భటవ్యూహంబుచే నాగ్రహం

బున ధూమార్ణ పయోధరద్వితయము న్ముద్దాడుహస్తాబ్జముల్.

— కాశీ. 7-60.

దక్షాధ్వరధ్వంసము గావించినపుడు వీరభద్రుఁ డత్యాగ్రహముతో, ‘తనప్రేయసియగు ధూమార్ణ స్తనయుగమును ముద్దాడు యమునిచేతులు రెంటిని దనభటులచే గట్టించె’ నని భావము. దీనిని బట్టి యమునియిల్లాలిపేరు ‘ధూమార్ణ’ యనుట స్పష్టము. కావున పై సీసపాదమున ‘ధూమార్ణ’ యనుపాఠమే గ్రాహ్యము.

10. క. కిసలయరసజిగహిషా

వ్యసనాకులపికకుహూభవత్పంచమమై



కుసుమసమయావతారము

త్రసమింగము జగము ముంచె రాగాంబునిధిన్.

—5-102.

‘రస ముంచెను జగము లంగరాగాంబునిధిన్’ అనునది పూర్వముదితపాఠము. ఈపాఠము సర్వథా అన్వయము కుదరనిది. రసన్=భూమిని, అని యర్థము చెప్పినచో జగములు అనునది పునరుక్తి ప్రాయము. వసంతోదయము జగమును రాగసముద్రమున ముంచె నను విషయమిట ప్రస్తుతము. ఆపద్ధతిని అంగరాగాంబునిధి నను కొనుట సర్థరహితము. ‘జగ మనంగరాగాంబునిధిన్’ అని మార్పు కొనినను పునరుక్తిదోషము తప్పనిదియే యగును. దీనికి మూలమగు సంస్కృతశ్లోక మిట్లున్నది.

శ్లో. చరా చరాత్మకం విశ్వం రాగాబ్ధౌ మధువాసరః

నృమజ్జయ జ్వయప్రీతహృజ్జాతోజ్జృంభణోజ్జ్వలః.

వసంతసమయము విజయప్రీతుడైన మన్మథుని యుజ్జృంభణమున నుజ్జ్వలమై, చరాచరాత్మకమైన జగము ననురాగసముద్రమున ముంచె నని యీశ్లోకభావము. ‘త్రసమింగమ్ చరాచరమ్’ అనునమర కోకోదాహృతినిబట్టి ‘చరాచరము’ అనుదానికిఁ బర్యాయపదము ‘త్రసమింగము’ అనుపదము. జిహ్వగ్రనృత్యత్సంస్కృతపదజాలుడైన శ్రీనాథుడు మూలానుగుణానువాదమునకై ‘త్రసమింగము జగము ముంచె రాగాంబునిధిన్’ అనుపాఠమును గ్రహించె ననుట నిర్వివాదమైన తథ్యము. కావున నీపాఠమే యిట గ్రహింపఁదగియున్నది. ఇట్టి యుక్త తరపాఠము లెన్నియో గలవు. గ్రంథవిస్తర విస్తరభీతిచే వానివాని వివరణము నింతటితో విరమించుచుంటిని.

ఈవిధమైన పాఠముల స్వారస్యమునుగూర్చి పలువురు మిత్రులతోఁ బలుమాటలు ముచ్చటించుట నాకొక పరిపాటి యైనది. నాకుఁ బ్రియమిత్రులు శ్రీనాథునికవితయందు విశేషాదరము గలిగి శ్రీనాథుని జయంత్యుత్సవములు పలుమాటలు నెఱపిన బ్రహ్మశ్రీ శ్రీపాద

సుబ్రహ్మణ్యశాస్త్రిగారితోఁ గూడ సీవిషయము లప్పటప్పట ముచ్చ  
టించుచు వచ్చితిని. ఇట్టియుక్తతరపాఠములతోఁ గూడిన భీమేశ్వర  
పురాణము తిరిగి వెలువడుట భావ్య మని వారికిఁ దోచినది. అదియను  
గాక సుమారు పదునేనువత్సరములనుండి భీమేశ్వరపురాణము పాఠకు  
లకు లభించుభాగ్యము లేనిదే యయినది. శ్రీ శాస్త్రిగారు తమకుఁ  
బరమమిత్రులు, ఆంధ్రవాఙ్మయమునందలి యుత్తమగ్రంథములఁ బ్రచు  
రించి భాషాసేవఁజేయు స్థిరసంకల్పులు నగు శ్రీ అద్దేపల్లి నాగేశ్వర  
రావుగారిని ఏతద్గ్రంథపునర్ముద్రణమునకుఁ బ్రోత్సహించి, నాకు  
వారితోఁ బరిచయము గలిగించిరి. శ్రీ నాగేశ్వరరావుగారితో  
“ఈభీమేశ్వరపురాణము శ్రీనాథునినాఁడు రాజమహేంద్రవరసగరము  
ననే వెలువడినది గావున, తిరిగి యచటనే వెలువడుట యుక్తతరము.  
గావున మీ రీప్రబంధమును ముద్రించుట భావ” మని వాకొంటిని.  
వారు నామాట నంగీకరించి, నన్నీకృతికి పీఠిక వ్రాయు మని కోరిరి.  
ఈభీమేశ్వరపురాణము పునర్ముద్రితమగుట యెంతయు భావ్య మని  
భావించు నేను, శ్రీ శాస్త్రిగారిప్రోత్సాహమునను శ్రీ నాగేశ్వరరావు  
గారి ప్రోద్బలమునను ఈపీఠిక వ్రాయ నంగీకరించితిని. శ్రీనాథుని  
మీఁదిప్రత్యయముచేతను, శ్రీ నాగేశ్వరరావుగారి యనురోధమునను  
నాకుఁ దోచినవిషయములను నిందుఁ బొందుపఱచితిని. నా కీపీఠిక  
వ్రాయు నవకాశమును గలిగించినందులకు శ్రీ నాగేశ్వరరావుగారికి  
నాకృతజ్ఞతను దెలుపుచు, నిట్టియుత్సాహభినివేశములతో శ్రీనాథుని  
రాజమహేంద్రవరసగరలో రెండవదియైన ‘కాశీఖండమును’ గూడ  
నాంధ్రపాఠకలోకమునకు వారచిరకాలమున నందిచ్చెదరుగాక యని  
యాశాసించుచున్నాఁడను.

విలంబి  
వి జ య ద శ మి  
కాకినాడ

ఇట్లు  
సహృదయవిధేయుఁడు  
చిలుకూరి పాపయ్య శాస్త్రి





దక్షిణామూర్తి భీమేశ్వర దేవాలయ చూర్తి, వృశ్యము



పల్నాడులోని పల్నాడు నది తీరముననున్న పల్నాడు పట్టణము



శ్రీమాణిక్యాంబాసమేత శ్రీభీమేశ్వరస్వామినేనమః

# శ్రీ భీమేశ్వరపురాణము

ప్రథమాశ్వాసము

శ్రీస్తనగంధసారపరిషేకసమంచిత సాయకప్రయో  
గాస్తమహాపురత్రయుః డహార్యధనుర్ధరుః డర్కకోటిదీ  
ప్తిస్తవసీయవిగ్రహుః డభీమయదేవుః డక్షవాటికా  
వాస్తుః ప్రోచుఃగావుత ధ్రువంబుగ దేవయయన్నధీమణిన్. 1

ఉ. ఏనికమోముతా ల్పే<sup>1</sup>లుక నెక్కినరావుతురాచవారు<sup>2</sup> సే  
నానియనుంగుఁ బెద్దన. వినాయక దేవుడు కర్ణ తాళయుం  
ర్ఘానిలతాండవంబున నిరంతరమున్ బ్రబలాంతరాయసం  
తానమహాఘనాఘనకదంబములన్ విదళించుఁగావుతన్. 2

ఉ. వాలికమోము మత్తవనబర్హి కిశోరకలాస్యలీలఁ బై  
వాలిచి పచ్చకప్పురపువాసనతోడి ముఖారవిందతాం  
బూలపుమోవి మోవిపయి మోపుచు రాధకు నిచ్చుధూర్తగో  
పాలుఁడు ప్రోచుఁగావుత సపారకృపామతి మంత్రియన్ననిన్. 3

సీ. రాజీవభవుని గారావుఁబట్టపుదేవి  
యంచబాబా నెక్కునలరుబోణి  
పసిడికిన్నె రవీణఁ బలికించునెలనాఁగ  
పదునాల్గువిద్యల పట్టుఁగొమ్మ

యీ రేడుభువనంబు లేలునంపతి<sup>1</sup>చేడె

మొలకచందురుఁ దాల్చుముద్దరాలు

వెలిచాయకొదమరాచిలుక నెచ్చెలికత్తె

ప్రణవపీఠిక నుండుపద్మగంధి

తే. మందరాచలకందరామధ్యమాన  
దుగ్ధపాథోధిలహరికాధూర్తయైన  
లలితసాహిత్యసాహిత్యలక్ష్మి నొసఁగు  
వరదయై మాకు వినతగీర్వాణి వాణి.

4

పురాతనకవీంద్ర గుణకీర్తనము

శా. శ్లోకంబు లృతకోటికాండములుగా సూత్రించి రామాయణం  
బేకై కాక్షర మెల్లపాపముల మాయంపంగ నిర్మించి సు  
శ్లోకుండై న పురాణసంయమివరున్ జూతు న్మనోవీధి వా  
త్మీకిన్ బ్రహ్మపదావతీర్ణకవితాలీలావతీవల్లభున్.

5

మ. తలఁతున్ భారతసంహితాధ్యయనవిద్యానిర్మితిప్రక్రియా  
నలినప్రోద్భవునిన్ గళిందతనయాంత ర్వేదిపుణ్యాస్థలీ  
పులినాభోగకృతావతారు నపరాంభోజాక్షు నక్షీణని  
ర్మలసాహిత్యకళాభివృద్ధికయి పారాశర్యమానీశ్వరున్.

6

సీ. ప్రణుతింతు రసభావభావనాఘామహాసీయ  
కవితాసముల్లాసుఁ గాళిదాసు  
గణుతింతు నిరవద్యగద్యపద్యనిబంధ  
పరితోషితస్థాణు భట్టబాణు



భజియింతు సాహిత్యపదవీమహారాజ్య  
 భద్రాసనాసీనుఁ బ్రవరసేను  
 షర్లింతు సంభోధివార్షిచిగంభీర  
<sup>1</sup>తాసారవాక్సముత్కర్షు మార్షు

తే. భాస శివభద్ర సౌమిల్ల <sup>2</sup>భల్లటులకు  
 మాఘ భారవి బిల్హణ మల్లాణులకు  
 భట్టి చిత్తప కవిదండి పండితులకుఁ  
 గీలుకొలుపుదు నొసలిపైఁ గేలుదోయి.

7

క. నెట్టుకొని కొలుతు నన్నయ  
 భట్టోపాధ్యాయసార్వభౌముని గవితా  
 పట్టాభిషిక్తు భారత  
 ఘట్టోల్లంఘనపటిష్ఠగాఢప్రతిభున్.

8

ఉ. పంచమవేదమై పరగుభారతసంహిత నాంధ్రభాషఁ గా  
 వించెఁ బదేనుపర్వములు విశ్వజగద్ధితబుద్ధి నెవ్వఁ డ  
 కాంచనగర్భతుల్యున కఖండితభక్తి నమస్కరింతు ని  
 ర్వంచితకీర్తివై భవవిరాజికిఁ దిక్కనసోమయాజికిన్.

9

మ. కనకక్షాధరధీరు వారిధితటీకాల్పట్టణాధీశ్వరున్  
 ఘనునిన్ బద్మపురాణసంగ్రహకళాకావ్యప్రబంధాధిపున్  
 వినమత్కాకతిసార్వభౌముఁ గవితావిద్యాధరుం గొల్తు మా  
 యనుగుండాతఁ బ్రదాత శ్రీకమలనాభామాత్యచూడామణిన్. 10

మ. హరచూడాహరిణాంకవక్రతయుఁ గాలాంతస్ఫురచ్ఛండికా  
 పరుషోద్గాఢపయోధరస్ఫుటతటీసర్వంతకాశిన్యమున్

సరసత్వంబును సంభవించె ననఁగా సత్యవ్రతము ల్లిక్కులం  
జిరకాలంబు నటించుచుండుఁ గవిరాజ్జేహరంగంబులన్. 11

కు క వి ని రా క రణ ము

చ. వెస వసుధాస్థలంబునఁ గవీంద్రులు గొందఱు శేముషీమషీ  
రసము మనఃకటాహకుహరంబుల నించి కలంచి జిహ్వాకా  
కిసలయతూలికం గొని లిఖింతురు కబ్బము లెన్నఁగా మహా  
వ్యసనముతో నిజాననవియ త్తలతాళపలాశ రేఖలన్. 12

తే. బోధ మల్పంబు గర్వ మభ్యున్నతంబు  
శాంతి నిష్పచ్ఛరంబు మచ్ఛరము ఘనము  
కూపమందూకములుబోలెఁ గొంచె మెఱిఁగి  
పండితంమన్యులై న వై తండికులకు. 13

తే. నికటముననుండి శ్రుతిపుటనిష్ఠురముగ  
నడరి <sup>1</sup>కాకులు బిట్టు పె ద్దఱచినప్పు  
డుడిగి <sup>2</sup>రాయంచ యూరకయుంట లెన్న  
పైఁపరాకున్న నెందేనిఁ జనుట యొప్పు. 14

తే. ప్రౌఢిఁ బరికింప సంస్కృతభాష యండ్రు  
పలుకునుడికారమున నాండ్రభాష యందు  
రెవ్వ రేమండ్రుగాక నాకేల కొఱత  
నాకవిత్వంబు నిజము కర్ణాటభాష. 15

వ. అని యిష్టదేవతాప్రార్థనంబును బురాతనకవీంద్రగుణకీర్తనంబును  
గుకవినిరాకరణంబును జేసి యాత్మగతంబున. 16

1. సరలిటిద్దెమబిట్టబెట్టఱచి. 2. డుదధి.



తే. నవమరు త్తచరిత్రంబు నై షధంబు  
సప్తశతి పండితారాధ్యచరిత మనఁగఁ  
గాభ్యములు పెక్కు సెప్పియుఁ గాంక్షసనక  
వెండియును గావ్య మొకటి గావింపఁదలఁచి.

17

వ. ఉన్నంత.

18

ఉ పో ధ్వా త ము

సీ. ఏమంత్రకులదై వ మిందు శేఖరుఁడు ద  
క్షారామభీమేశుఁ డఖిలకర్త  
యేమంత్రయేలిక యిత్వాకుమాంధాత్య  
రామసన్నిభుఁడైన వేమవిభుఁడు  
యేమంత్రసితకీర్తి యేడువారాసుల  
కడకొండయోల<sup>1</sup>చీకటికిఁ గొంగ  
యేమంత్రసౌభాగ్య మిగురుఁగై దువుజోదు  
లాలిత్యలీలకు మేలుబంతి

తే. యతఁడు కర్ణాట లాట భో ట్లాంగ వంగ  
కురు కుకురు కుంత లావంతి ఘూర్జరాది  
నృపసభాస్థానబుధవర్ణ నీయసుగుణ  
మండనుఁడు బెండపూఁ డన్నమంత్రవరుఁడు.

19

వ. ఒక్కనాఁడు.

20

సీ. భాట్టప్రభాకరప్రస్థానసంవేద్యు  
టుద్దండపాండిత్య లొక్కవంక  
ఫణిపభాషితభాష్యఫక్కికాభావజ్ఞ  
లుత్తమప్రపాగల్భ్య లొక్కవంకఁ

గణభజ్జతగ్రంథకారార్థ<sup>1</sup>విధుల బా  
 హుశ్రుత్యసంపన్న లొక్కవంక  
 వేదాంతవాసనావిశ్రాంతహృదయజ్ఞ  
 లుపనివ త్తత్త్వజ్ఞ లొక్కవంక

తే. నుభయభాషాకవీశ్వరు లొక్కవంక  
 వేశ్య లొకవంక నొకవంక వీరభటులు  
 బలసి కొలువంగఁ గొలువుండి పిలువఁబంచె  
 బెండపూఁ డన్నమంత్రీశ్వరుండు నన్ను.

21

తే. ఇట్లు పిలిపించి సన్మాన మెసకమెసఁగ  
 సముచితాసనమున నుంచి చతురలీల  
 నానతిచ్చెను రాయవేశ్యాభుజంగు  
 మంత్ర గంభీరధీరసంభాషణముల.

22

సీ. వినిపించినాఁడవు వేమభూపాలున  
 కఖిలపురాణవిద్యాగమములు  
 కల్పించినాఁడవు గాఢపాకంబైన  
 హర్షనైషధకావ్య మాంధ్రభాష  
 భాషించినాఁడవు బహుదేశబుధులతో  
 విద్యాపరీక్షణవేళలందు  
 వెదచల్లినాఁడవు విశదకీర్తిస్ఫూర్తి  
 కర్పూరములు దిశాంగణములందుఁ

తే. బాకనాఁటింటివాఁడవు బాంధవుఁడవు  
 కమలనాభునిపౌత్రుఁడ వమలమతివి



నాకుఁ గృపసేయు మొకప్రబంధంబు నీవు  
కలితగుణగణ్య! శ్రీనాథకవివరేణ్య!

23

తే. సప్తసంతానములు నాకు సంభవించె  
నొకప్రబంధంబు వెలితిగా సుకృతగరిమ  
నావెలితి మాన నాపేర నంకితముగ  
శివపురాణంబు తెనుఁగుగాఁ జేయు మొకటి.

24

వ. అదియును.

25

క. బంధురసపాదలక్ష

గ్రంథంబై యెదుపదులు ఖండంబులతో  
సంధిల్లిన స్కాందంబను  
సింధువునకుఁ గాల్వ లమరిచినచందమునన్.

26

మ. అరవిందాప్తకృతప్రతిష్ఠఁ డగు దక్షారామభీమేశ్వరే  
శ్వరుమాహాత్మ్యముతోడఁ గూడి భువనశ్లాఘాస్పదంబై యభం  
గురమై స్కాందపురాణసార మగు శ్రీగోదావరీఖండమున్  
బరిపాటి న్రచియింపు మంధజగతీభాషాప్రబంధంబుగన్.

27

వ. అని పలికి సబహుమానంబుగాఁ గర్పూరతాంబూలజాంబూనదాం  
బరాభరణంబు లొసంగి వీడుకొలిపిన.

28

సీ. ధారాసురత్రాణధాటీసమారంభ

గర్వపాథోరాశికలశజలకు

సప్తమాడియరాజ ఝాడియక్షాపాల

వందితశ్రీపాదవనరుహులకు

సింహాద్రిపర్యంతసీమాంధ్రమేదిసీ

మండలీపాలనాఖండలురకు

హరిదంతదంతిదంతావళీలిఖ్యమా

నా నేకజయశాసనాక్షరులకు

తే. వీరభద్రదేశవేమపృథ్వీశ్వరులకు

ననుగుమంతి మహాప్రధానాగ్రగణ్య

బెండపూడన్న జగనొబ్బగండబిరుద

సచివదేవేంద్రుఁ గృతి కధీశ్వరుని జేసి.

29

వ. సర్గ ప్రతిసర్గ వంశ మన్వంతర వంశానుచరితంబు లను పంచ  
లక్షణంబులతోడం గూడి సపాదలక్షగ్రంథసంఖ్యాసమన్వితంబై  
పంచాశత్థండమండితంబై బహుసంహితాసమాక్షీర్ణంబై యొప్పు  
శ్రీస్కాందం బను నాదిపురాణంబునంబునందు గోదావరీఖండంబు  
శ్రీమద్దక్షారామభీమేశ్వరమాహాత్మ్యసంయుతం బగుటంజేసి భీమ  
ేశ్వరపురాణం బనఁ బరగు; నది యాంధ్రభాషాప్రబంధంబుగఁ  
జెప్పందొడంగితి; నమ్మహాప్రారంభంబునకు మంగళాలంకారంబుగా  
నమ్మహామర్తీశ్వరు నేలిన వీరభద్రదేశ్వరవేమభూపాలుర వంశావ  
తారం బభివర్ణించెద.

30

వేమభూపాలుని వంశావతార పర్వనామ

ఉ. కైటభదైత్యవైరిపదకంజమునం దుదయంబునొందె మి  
న్నేటికి భూతధాత్రికిని నెంతయు నచ్చినతోడఁబుట్టువై  
హటకగర్భముఖ్యనిఖిలామరమాళిమహామణిప్రభా  
పాటలవర్ణమైన యొకపావనవంశ ముదీర్ణ సంపదన్.

31



వ. అప్పుణ్యవంశంబు కంసాసురధ్వంసిచరణపల్లవంబు దనకుఁబుట్టినిల్లు  
 గావునఁ గారణగుణసంక్రమంబునంబోలె జామరతోమరచ్ఛత్రధనుః  
 ఖడ్గాదిచిహ్నోపశోభితంబై, చదలేటిసీటివలని సోదరీయన్నేహ  
 లబ్ధంబులుం బోని పావనత్వశుచిశ్శాంతిభీర్యమాధుర్యంబులు చరిత  
 మనస్స్వభావవచనంబుల ధరియించి, సైదోడుం బొదివి విశ్వవిశ్వం  
 భరాక్రీడనంబు దనకు వినిర్చినపరమక్షాంతి యంతరంగంబున సంత  
 రించి, నిఖిలప్రపంచంబునకు నాధారంబై ప్రవర్తిల్లె. అందుఁ బద్మ  
 నాయకులన వెలమలనఁ గమ్మలన సరిస<sup>1</sup>ర్లన వంటర్లన బహుప్రకార  
 శాఖోపశాఖాభిన్నంబులైన మార్గంబులం ద్రిమార్గగంగాప్రవాహం  
 బులుం బోలె గోత్రంబు లెన్నియేనియు జగత్పవిత్రంబులై ప్రవ  
 హించుచుండఁ, గల్పంబు లతిక్రమించి, మన్వంతరంబులు జరిగి,  
 యుగంబులు సరిగడచి, వత్సరంబులు చని కాలచక్రం బతిక్ర  
 మించుచుండఁ జతుర్థకులమౌళిమండనంబై కీర్తివిహారఘంటాపథం  
 బైన పంటమహాన్వయంబు పాకనాటిదేశంబున భద్రపీఠంబు నధివ  
 సించి, సింహవిక్రమనగర దువ్వూరు గండవరాది<sup>2</sup>పట్టణంబులు నిజ  
 నివాసంబులుగా భూలతాదిష్టాష్టాదశద్వీపాంతరాఖిలగు భూపాల  
 గ్రామణులం దిలింగభూమండలాఖండలురను బ్రోలయవే మాన్న పో  
 తాన్న వేమ కుమారగిరీశ్వరాదులం బూజ్యసామ్రాజ్యపీఠస్థులం  
 గాంచె; తత్సంబంధబాంధవంబున వసుంధరాభారధౌరంధర్యంబునం  
 గంధసింధురఘటాకూటకపటకిటికచ్చపావతారనారాయణ భుజంగ  
 భూధరంబులకుఁ దోడుజోడై, రాయగురుపరమేశ్వర సాధుజన  
 విధేయ ఘోడారాయ సకలకళాధామాదిబిరుదభాస్వరుండైన భీమయ  
 గురువరేణ్య పుణ్యకారుణ్యకటాక్షవీక్షాలబ్ధసుస్థిరై శ్వర్యధుర్యుండై  
 విజయధాటీసమాటీకనంబుల దిశ లల్లాడ నల్లాడభూవల్లభుండు రాజ

1. నడినట్లన వంటలన. 2. కొండపురాది.

మహేంద్రంబు రాజధానిగా సింహాద్రిపర్యంతం బుత్కళ కళింగ  
యవన కర్ణాట లాటాంతర్దీపంబై న ప్రతాపంబున దిలీప నహుష  
నాభాగ భరత భగీరథ మాంధాతృ దుందుమార పూరు పురూరవః  
ప్రభావుండై, విశ్వవిశ్వంభ రాభువనమండలంబుఁ బరిపాలించెఁ ;  
దశనంతరంబు—

32

తే. రాజరఘురాము లల్లాడరమణసుతులు  
ధాత్రిఁ బాలింతు రాచంద్రతారకముగ  
వేమభూవల్లభుండును వీరవిభుఁడు  
నన్నదమ్ములు హరి<sup>1</sup>యును హరియుఁ బోలె.

33

ఉ. తమ్ముని వీరభద్రవసుధాధిపు విక్రమవీరభద్రుని  
స్సమ్మదలీల రాజ్యభరణస్థితిఁ బట్టముగట్టి బాహుద  
ర్పమ్మున వేమభూవరుఁడు వ్రాసె జగద్విజయప్రశస్తివ  
ర్ణమ్ములు దిగ్గురంధరసురద్విపకుంభవిమాణమండలిన్.

34

సీ. పాతాళభువనాధిపతికి శేషాహికిఁ

బ్రియలతో మసకానఁబెనఁగ గలిగె

దిక్సింధురములకు దివ్యవాహినిలోనఁ

దేటిరాయడి మానఁ దేల నొదవె

సుర్వీధరములకు నుదధిలోఁ గాఁపున్న

కొలముసాములయిండ్లఁ గుడువ నబ్బెఁ

గుహనాకిటికి లక్ష్మీకుచకుంభములమీఁది

కుంకుమంబున నస<sup>2</sup>లొక్కనఁగఁ గూడె

తే. రాయవేశ్యాభుజంగ వీరప్రతాప

భాసి యల్లాడవిభువీరభద్రనృపతి

1. హరియును హరుఁడు. 2. నుసులొక్కనఁగ.



సర్వసర్వంసహచక్రసర్వభరము  
పృథుభుజావీరమున సంభరించుటయును.

35

క. ఏనీ ధరణిపు లల్లయ  
వీరత్మాపతికి సాటి వితరణగరిమన్  
ధారాధరధారాధర  
ధారాధరవాహదానధారావిధికిన్.

36

మహాస్థగర -

ఫణిరాజ స్తబ్ధరోమ ప్రమద<sup>1</sup>కమరరా ట్పర్వతశ్రేణి దిగ్వా  
రణధౌరంధర్యధారారభటి సమధికప్రౌఢబాహుప్రతాప  
ప్రణతప్రత్యర్థిపుణ్యీపతి మకుటమణీభాసమానాంఘ్రివీరున్  
బ్రణుతింతున్ వీరభద్రుం బ్రతిభటధరణీపాలకాలాగ్నిరుద్రున్. 37

సీ. పాండు<sup>2</sup>వాసురదాణి పావడంబిచ్చిన  
భద్రదేభములు వీధి బాలెముండు  
నొడ్డెధాత్రీనాథుఁ దుపదపుత్తెంచిన  
బింబాధరోష్ఠి సంబెళ వహించుఁ  
గర్జాటభూపతి కానుకయనిచిన  
ముక్తాతపత్రంబు మ్రోల మెరియు  
యవనాధిపతి యుపాయనముగా నొసంగిన  
పాగాహయంబులు వాగెవచ్చు

తే. దూరమంతంత బారుహదొంతిమన్నె  
సప్తమాడియరాజన్యసమితి మ్రొక్కు

1. ప్రకట. 2. పండువాసురతాణి.

రాయవేశ్యాభుజంగ సంగ్రామపార్థ  
గాయగోవాళ వేమనత్కాధపునకు.

38

శా. దేవబ్రాహ్మణభక్తివర్ధితధరిత్రీచక్రసామాజ్యల  
క్షీవాస్తోష్పతి సంస్తుతింపగదగున్ శ్రీవేమపృథ్వీ<sup>1</sup>వరున్  
లావణ్యాపరమత్స్యలాంఛనుని నాలంకాపురీశంకర  
గ్రావాభ్యంతరకూలముద్వహాయశఃకల్లోలిసీవల్లభున్.

39

క. కాంచీ శ్రీగిరి కాశీ  
పంచారామాది దేవభవనంబుల వ్రా  
యించెను వేమత్కాపతి  
యంచితభూదానశాసనాక్షరపంక్తుల్.

40

సీ. ధరియింపనేర్చిరి దర్భవెట్టెడువేల్  
లీలమాణిక్యాంగుళీయకములు  
కల్పింపనేర్చిరి గంగమట్టియమీదఁ  
గస్తూరికాపుండ్రకములు నొసల  
సవరింపనేర్చిరి జన్నిదంబులమ్రోలఁ  
దారహారములు ముత్యాలసరులు  
చెరువంగనేర్చిరి శిఖలనెన్నడుములఁ  
గమ్మని క్రొత్తచెంగల్వవిరులు

తే. ధామముల వెండియును బైఁడి దడబడంగ  
బ్రాహ్మణోత్తము లగ్రహారములయందు



వేమభూపాలుఁ డనుజన్ము వీరభద్రు  
ధాత్రియేలింపఁ<sup>1</sup> గౌతమీతటమునందు.

41

తే. ధర్మశాసనఘనశిలా స్తంభ <sup>2</sup>మెత్తె  
శ్రీమృకండాద్భవస్వామిశివుని మ్రోల  
వీరభద్రదేశుఁ డాచంద్రతారకముగ  
నగ్రహరాళి నఖిలమాన్యంబు లొసఁగి.

42

సీ. కమలాచలాగ్రమార్కండేయశివశిర  
శ్శశిచంద్రికాధౌతసాధవీధి  
గోదావరీపుణ్యకూలంకషాజల  
స్ఫూరితశ్రీరుద్రపాదయుగళి  
బలవదభ్యున్నతప్రాకారపరివేష  
గంధూషితాజాండమండలంబు  
గంధదంతావళగై<sup>3</sup>వేయఘంటికా  
రంకారముఖరఘంటాపథంబు

తే. రాజబింబాననానూత్నరత్నపేటి  
వీరరాహుత్తసుభటకంఠీరవాద్రి  
వేమభూపాలరాజ్యాభివృద్ధికరము  
సాంద్రవిభవంబు రాజమహేంద్రవరము.

43

తే. వీరభద్రదేశవేమపృథ్వీధవులకు  
మంత్రియగు బెండపూఁ డన్నమంత్రివరుని  
విమలవంశావతారంబు విస్తరింతు  
నభ్యుదయహేతువుగఁ బ్రబంధాదియందు.

44

1. ధాత్రి, బాలింప. 2. మెత్తె. 3. ముకుందోద్భవస్వామి.

కృతినాయకుని వంశవతార వర్ణనము

సీ. ఆకాశలక్ష్మికి నవతంసకంబైన  
మునిమండలములోని మొదలిచుక్క  
యతికాల బ్రహ్మాండ మప్పళించినయట్టి  
చిన్ని వేల్పులరాజుఁ గన్నతండ్రి  
యాదికల్పంబునాఁ డఖిలప్రపంచంబు  
సృజించుబ్రహ్మకుఁ జేయిదోడు  
పరశురామునీచేతఁ బాథోధిమేఖలా  
భరము దానముఁగొన్న బ్రాహ్మణుండు

తే. పేరుదక్షప్రజాపతిపెండ్లికొడుకు  
కశ్యపబ్రహ్మ నిజవంశకర్తగాఁగ  
వెలసె నుభయాన్వయంబులు వృద్ధిబొంద  
వ్రాలుఁ బ్రాలును గలమంత్ర పోలమంత్ర.

45

తే. సాటి చదలేటినీటికి  
హాటకగర్భునివధూటి కమరద్రువనీ  
వాటికి మధుకై టభరిపు  
వీటికి శ్రీపోలమంత్రవిశదయశంబుల్.

46

క. ఆమంత్రకి నుదయించిరి  
శ్రీమంతులు కార్యఖడ్గజితవై రిమహా  
సామంతులు శ్రీ యల్లా  
డామాత్యగ్రామణియును నన్నవిభుండున్.

47

క. అల్లాడవిభుండు రిపుహృ  
దృల్లాడంబరుండు వాండు భామలమనముల్



గొల్లాడంగ మదనుడు దిశ

లల్లాడంగజేయు దద్భుజాటోపంబుల్.

48

సీ. కాకతిక్ష్మాపాలగంధదంతావళ

ధ్వజనీమహాధురంధరు డనంగ

నవలక్షకోదండనాథ రాజ్యాంభోధి

సంపూర్ణ పూర్ణి మాచంద్రు డనంగ

సంధభూమండలాధ్యక్షసింహాసన

సంప్రతిష్ఠాపనాచార్యు డనంగ

వీరరుద్రా శేషవిశ్వంభ రాధీశ

పృథులదక్షిణభుజావీర మనంగ

తే. యవనసంహారవిలయకాలాగ్ని యనంగ

ధాటివిఘటితకుమ్మోద్యాను డనంగ

విశ్వలోకప్రశస్తుడై వినుతికెక్కె

నతులబలసీరి పోలయయన్న శౌరి.

49

చ. కొలనుప్రతాపరుద్రనృపకుంజరుచేత 1న రేడు సారణీ

సలిలవివర్ధమానబహుసస్యసమాకుల మగ్రహారమై

వెలయ విభాకరగ్రహణవేళ దగంగ బరిగ్రహించి బం

ధుల భరియించె నన్నవిభుతో సరి యెట్లు ప్రధాను లెవ్వరున్. 50

శా. అయ్యన్నయ్యకు యావదర్థపదగర్వానర్త గంభీరవా

కృత్య స్థైర్యవై రిశయ్యకు ఘనుల్ మాడ్చుజ్యవిద్యనిధుల్

త్రయ్యంతజ్ఞులు దేవధీమణియునున్ దల్లప్రభుండు! సుతుల్

వియ్యం బందు దదీయకీర్తులు దిశావేదండతుండ భితోన్.

51

శా. లక్ష్మీదేవిఁ బయోరుహేక్షణునిఁ బోల్పం బాశ్రులై యొప్పుశ్రీ  
 లక్ష్మీదేవికి నన్నమంత్రికి సుతుల్ లావణ్యసంపన్నిధుల్  
 లక్ష్మీవంతులు దేవమంత్రియును దల్లప్రప్రధానుండు స  
 ర్వక్షాధీశసభాంతరస్తుతనయప్రసాదలభ్యవాచస్పతుల్.

52

క. పన్నీట గంధజలమున

నన్నయతల్లప్రధానుఁ డభిషేకింపన్

గన్నపపుక్కిటనీటను

గన్నయరోచకము వాయు గణకంతునకున్.

53

సీ. ముక్కంటిదరహాసమున కనుప్రసంబు

మిన్నేటిసీటికి మిక్కుటంబు

శారదజ్యోత్స్నాప్రసాదంబునకు వీప్స

నలువశుద్ధాంతంబున కనుభాష

కల్పకారామరేఖకుఁ బ్రతిచ్ఛందంబు

త్రిదశేందుకరటి కామ్రేడితంబు

పుండరీకారణ్యమునకు నధ్యాహార

మమృతాంబునిధి కభిధాంతరంబు

తే. గంధసారతుషారపాణింధమంబు

దానవిద్యావిలాసవిద్యాధరంబు

మంత్రియన్నయదేవయ్య మహితయశము

నిఖిలదిక్పట మంతయు నిండియుండె.

54

మహాసగ్ధరః—

వియదాశాభూతధాత్రీవిహృతికలననిర్విఘ్న సంభారనిఘ్న

వ్యయకీర్తిస్ఫూర్తిముద్రదాహసితశశికిరీటాట్టహాసస్వయంభూ



దయితామందారచంద్రదాతపసురతటిసీతారసీహారుతో న  
న్నయదేవామాత్యుతోడన్ హరహర ! సరియే యన్యభూపాల  
మంత్రుల్. 55

ఉ. ధీరుడు దేవమంత్రి నయధీగుణనిర్జితదేవమంత్రి శ్రీ  
వీరయ దేవవల్ల్యధిపవిశ్వపతి<sup>1</sup> ప్రేయపుత్రి రామమాం  
బారమణీమణి న్భుభనపావనవర్తనఁ బెండ్లియాడె నం  
భోరుహనేత్రుఁ డంబునిధిపుత్రికఁ బెండిలియాడుకై వడిన్. 56

సీ. జగదేకసంస్తుత్యసౌభాగ్యసంపద  
రతిదేవిఁ బోలు నీరాజవదన  
పరమపాతివ్రత్యభాగ్యగౌరవమున  
భూపుత్రిఁ బోలు నీపువ్వుఁబోణి  
యక్షీణమహిమఁ గల్యాణవైభవమునఁ  
భార్యతిఁ బోలు నీపద్మగంధి  
మృదుగభీరప్రౌఢమితభాషణంబుల  
భారతిఁ బోలు నీపరమసాధ్వీ

తే. యనుచు బంధులు వినుతింప నవని మించె  
నధికశుభగాత్రి విశ్వనాయకునిపుత్రి  
యన్నవిభుదేవమంత్రియర్ధాంగలక్ష్మీ  
రమ్యసద్గుణనికురుంబ రామమాంబ,

57

తే. సింధు కరికాళ భల్లాణ సేనయాది  
పరమమాహేశ్వరాచారపరులసరణి

1. విశ్వరతి.

నన్న విభు దేవయామాత్యు నెన్న వచ్చుఁ  
బార్వతీవల్లభునిమీఁది భక్తిగరిమ.

58

శా. ఆరామాంబకు దేవమంత్రికిని దక్షారామభీమేశ్వర  
స్థారాపారకృపాగుణోదయమున స్థస్మించి రాత్నోద్భవుల్  
ధీరోదాత్తుఁడు లింగమంత్రివిభుఁడున్ ధీశాలి తల్లన్నయున్  
బారావారగభీరుఁ డన్న ధరణీపాలుండు లక్ష్మీనిధుల్.

59

ఉ. సంగరసవ్యసాచికిఁ బ్రశస్తవిత్తిర్ణిదధీచికి న్మహా  
మంగళచారుమూర్తికి సమంచితనిర్మలధర్మమూర్తికిన్  
లింగనమంత్రికి నివ్వశదసీతిధురావిబుధేంద్రమంత్రి కు  
త్తుంగతరప్రతాపగుణధూర్జటి కెవ్వరు సాటి ధారుణిన్.

60

సీ. ఖండశర్కర జున్ను కండచక్కెరలు దో  
సెలు వడ లేవెపాసెములతోడఁ  
గమ్మఁగాఁ గాచిన కటియాలనేతితోఁ  
గమనీయపంచభక్ష్యములతోడఁ  
సచ్చారువులతోడ శాకపాకములతోఁ  
బక్ష్మమైన పెసరపప్పుతోడఁ  
దేనియధారతోఁ బానకంబులతోడ  
శిఖరిపాడబరసశ్రేణితోడ

తే. నచ్చలవణాదికముతోడ<sup>1</sup> నమృతఖండ  
పాండరంబైన దధితోడ బ్రాహ్మణులకు  
భోజనమువెట్టు ద్వాదశీపుణ్యవేళ  
లింగమంత్రి నవీనరుక్మాంగదుండు.

61



క. ప్రతిఘటియింపఁగవచ్చునె

ప్రతిభటులకు నసమసమరఫల్లునుతోడన్

శతకోటిదృఢకఠార

క్షతశాత్రవుతోడ లింగసంచివునితోడన్

62

సీ. రూడేశవన సప్తమాడె బారుహదొంతి

వంతునాది<sup>1</sup> క్షి తీర్థరులఁగెలిచి

యొడ్డాదిమత్స్యవంశోదయార్జునుచేతఁ

బల్లవాధిపుచేతఁ బలచమంది

దండకారణ్యమధ్యపులిందరాజరం

భాహివంశజులకు నభయ మొసఁగి

భానుమత్కుల వీరభద్రదాన్న దేవేంద్ర

గర్వసంరంభంబు గట్టిపెట్టి

తే. యవన కర్ణాట కటక భూధవులతోడ

బలిమి వాదించి<sup>2</sup> యేలించెఁ దెలుఁగుభూమిఁ

దననిజస్వామి నల్లాడధరణినాథు

భళిరె యరియేటి లింగనప్రభువరుండు.

63

క. దేవబ్రాహ్మణభూములు

భూవరునకుఁజెప్పి ధారవోయించె భళి

దేవయలింగన ప్రియసం

భావన నిరుపాధి సర్వమాన్యంబులుగన్.

64

చ. అవుర ! ప్రతాపవేమవసుధాధిపుచే నృపపట్టభద్రుచే

భువనమనోహరంబయిన బోడసకుర్తి మహాస్థలంబునన్

దివిరి పరిగ్రహించె మనదేవయలింగనమంత్రయన్న చో  
డవరము సగ్రహారముగ దాత కవిద్విజబంధురక్షకై.

65

సీ. వాహ్యలిభూమిరేవంతనైషధులట్లు  
హయరత్నముల నెక్కి యాడనేర్చు  
గవిబుధశ్రేణికి జెవులుపండువులుగా  
నాస్థానమున మాటలాడనేర్చు  
శక్తిత్రయంబున జతురుపాయంబుల  
షాడ్గుణ్యముల బుద్ధి జరుపనేర్చు  
గై నేసి బ్రత్యక్షకందర్పమూర్తియై  
నిర్వికారంబున నిలువనేర్చు

తే. నిష్ఠురాటోపవిస్ఫూర్తి నృహరికరణి  
నతికరోరకుతారధారాంచలమున  
వై రివక్షస్థలము వ్రచ్చివై వనేర్చు  
సంగరార్జును డరియేటిలింగవిభుడు.

66

ఆ. లింగమంత్రభామ గంగాంబికాదేవి  
గనియె సుతుల సర్ధికల్పతరుల  
భవ్యరూపపంచబాణావతారుల  
మంత్రమంత్ర దేవమంత్రవరుల.

67

తే. కశ్యపాన్వయపాథోధికల్పశాఖ  
సర్వగుణరత్నరోహణత్వాధరేంద్ర  
మభ్యుదయమందు మంత్రలింగయ్యసుతుడు  
మదనగోపాలసన్నిభమంత్రమూర్తి.

68



ఉ. చంచలలోచనాకుసుమచాపుడు దానకళాదధీచియా  
శాంచలవారణేంద్రదశనాంకురనిర్మలకీర్తివైభవా  
భ్యంచితసర్వలోకుఁ డనసాయరమావిభప్రపంచరా  
త్రించరశాత్రపుండు మనదేవయతల్లన మంత్రిమాత్రుఁడే.

69

క. ఈవసుధామండలమున  
నేవారును సరియె రూపహేలాసుకృత  
శ్రీవత్సలాంఘననకును  
దేవయతల్లనికి మంత్రిదేవేంద్రునకున్.

70

క. నాళీకభవ వధూస్తన  
పాళీకల్వారరమ్యపరిమళలహరీ  
శాలీనతావిధాయివ  
చోలీలలు తల్లనార్థిసురభికి నమరున్.

71

తే. తదనుసంభవుఁ డఖిలవిద్యావిరించి  
యర్థిజనకామధుగ్ధేను వన్నమంత్రి  
క్రీడసల్పును వానిసత్కీర్తికాంత  
సప్తలోకమహాత్మవసాధవీధి.

72

మ. అరభీభాష తురుష్కభాష గజకర్ణాటాంధ్రగాంధారఘూ  
ర్జరభాషల్ మళయాళభాష శకభాషాసింధుసౌవీరబ  
ర్బరభాషల్ కరహటభాష మఱియుం భాషావిశేషంబు ల  
చ్చెరువై వచ్చు నరేటియన్ననికి గోష్ఠీసంప్రయోగంబులన్.

73

ఉ. అన్నయమంత్రిశేఖరుఁ డహమ్మదుషాసురధాణభూమి<sup>1</sup>భృ  
త్సన్నిధికి <sup>2</sup>న్మదిస్సముచితంబుగ నేమమహీసురేంద్రరా

1. అహమ్మదుకాసనదానభూమి 2. మదీనపసరంబున.

జ్యోన్నతి సంతతాభ్యుదయ మొందఁగఁ బారసిభాష వ్రాసినం  
గన్నులపండువై యమరుఁ గాకితమందలివర్ణ పద్ధతుల్.

74

సీ. రాజమహేంద్రదుర్గమునఁ గావించె శ్రీ  
వీరభద్రునకుఁ బ్రాకారరేఖ  
నిలిపె మార్కండేయసీలకంఠునిమోల  
రామేశుఁ దమతల్లినామకముగ  
సంగమేశ్వరదివ్యశంభులింగమునకుఁ  
గల్పించెఁ గల్యాణగర్భగృహము  
దక్షివాటికయందుఁ దరుణేందుమాళికి  
మొగలివాకిట ధామమును రచింపె

బ్రాగ్మిశావప్రగోపురప్రాంగణమున  
సప్తమునిసింధుసోపానసరణికెలనఁ  
దీర్చెభవనంబు భీమయదేవునగర  
మంత్రి దేవయయన్న యామాత్యవరుఁడు.

75

ఉ. భావన సంతసిల్లఁగ విభావనజాప్తుని విద్విషత్పరీ  
భావ<sup>1</sup>నవీనగాండివి ప్రభావనమన్నిభిలక్షమాజనుల్  
దీవనలిచ్చి యెప్పుడును ధీవనరాశి నుతింతు రుత్తముల్  
దేవయమంత్రి యన్నవిభు దేవనదీనవపావనాన్వయున్.

76

క. సరియేలిక యగునరకే  
సరి యేమో కాని గర్వసంరంభముమై  
సరియే<sup>2</sup>పనపఁగ నితరులు  
సరియే యరియేటి యన్న సచివాగ్రణికిన్.

77



శా. కాంచీకంకణతారహరకటకగ్రవేయభూషావళుల్  
లంచంబిత్తురు దూతికాతతికి లీల న్బెండపూడన్ననిన్  
బంచాస్త్రోపముఁ దారతార కవయం బ్రార్థించి లోలోపలన్  
బంచారామములందుఁ బల్వెలపురిం బ్రాడేందుబింబాననల్.

78

తే. తారగిరిమందరముల బృందారకాది  
తారకారాజవదనలు తారుతార  
తార<sup>1</sup>తారశ్రుతి స్వరోదారలీలఁ  
బాడుదురు బెండపూడన్నభవ్యకీర్తి.

79

సీ. కలకంఠములఁచాయ గలకంఠకోణంబు  
నాగకుండలముల నాగరికత  
చూడఁజూడఁగ నొప్పుసురసరిత్పూరంబుఁ  
గాలఁ గాలవిభాళకటకముద్ర  
మేన మేనాత్మజామానినీరత్నంబుఁ  
గేలికురంగంబు గేల<sup>2</sup>వేల  
భస్మోపలేపంబు పాండుదేహంబునఁ  
గటిని బుట్టంబైన కటికితోలు

తే. వికటశృంగారమున నొప్పువేల్పుతేని  
నాగమోపనిషన్మనోహరుని హారుని  
నర్చనమునేయు సంధ్యాత్రయంబులందు  
బెండపూడన్న కన్నులపండువుగను.

80

సీ. అఖిలదిగ్దంతిదంతార్గళంబుల వ్రాయు

నధిపుదిగ్జయశాసనాక్షరములు

గువలయాక్షుల మించుగుబ్బచన్నుల వ్రాయుఁ

గుంకుమపత్రభంగాంకురములు

గర్వితారాతివక్షస్థస్థలంబుల వ్రాయు

నయకార్యసరణికిణాంకణములు

నర్థిసందోహాఫాలాంచలంబుల వ్రాయు

లక్ష్మీప్రదము లై నలక్షణములుఁ

తే. బసిడిగంటాన భూపాలుపార్శ్వసీమ

వ్రాయు నయకార్యసరణి గేవలమకాదు

వేమధాత్రీకళత్రు గారాముమంత్రి

యతులగుణహారి బెండపూడన్న శౌరి.

షష్ఠ్యంతములు

క. ఇట్టిమహిమంబు గల జగ

జెట్టికి నర్థార్థిలోకచింతామణి కా

రట్టహాయధట్టసేనా

ఘట్టితరిపుపట్టణోపకంఠక్షి తికిన్.

82

క. కంఠీరవవిక్రమున క

కుంఠప్రతిభు<sup>1</sup>నకు దానగుణసురభికి శ్రీ

కంఠాంఘ్రికమలనయనో

త్కంఠావై కుంఠనకు నఖండితధృతికిన్.

83



క. దుగ్ధపయోధి సుధారస .

ముగ్ధేందుధరాట్టహాస మురహరశయ్యా  
ద్విగ్ధార్ధరకరటిఘటా  
స్నిగ్ధయశోద్విగ్ధరోదనీకుహరునకున్

84

క. చెంచుమలచూరకారున

కంచితబాహుపరాక్రమాధారునకున్  
బంచారామవధూటీ  
పంచాస్త్రవిహారకేళిపాంచాలునకున్.

85

క. శ్రీవీరభద్ర వేమ

త్మావర రాజ్యాభివృద్ధికారణమునకున్  
లావణ్యరూపసంపదఁ  
బూవిలుకానికిని బెండపూఁ డన్ననికిన్.

86

వ. అభ్యుదయపరంపరాభివృద్ధిగా నాయొనర్పఁబూనిన యిమ్మహాప్రబం  
ధంబునకుఁ గథానాయకుండైన భీమేశ్వరమహాదేవునకుఁ బ్రియధా  
మంబైన దత్తారామపురవరం బెట్టిదనిన.

87

దత్తారామపురవర్ణనము

సీ. పర్యంతమందారపారిజాతకవనీ

రమమాణకిన్నరీసముదయంబు

సరస రసాసిద్ధవరవారినంపూర్ణ

గంభీరతరపరిఖాపయోధి

ప్రబలచింతారత్నపాషాణసంఘాత

వప్రరేఖాచక్రవలయితంబు

కామధేనుసహస్రకఠినరింఖాటంక

దళనదంతురితరధ్యాముఖంబు

తే. భద్రపాతాళభైరవపాలితంబు  
 గుహవినాయకరక్షణాకుంతితంబు  
 సప్తమాతృకపరివారసంయుతంబు  
 వసుమతీనూపురము దక్షవాటిపురము.

88

సీ. కాంతిసంపద నేల<sup>1</sup> కై వార మొనరింప  
 విధుబింబమున నుద్భవించి రనినఁ  
 మాధుర్యగుణమేల మాటిమాటికిఁ జెప్ప  
 నమృతాబ్ధి నవతారమంది రనినఁ  
 దేజోవిశేషంబు తెఱఁగు పల్కఁగ<sup>2</sup>నేల  
 విద్యుల్లతలలోన వెడలి రనిన  
 మోహనాకృతి యేల మునుమాడి<sup>3</sup> కొనియాడఁ  
 బుష్పచాపునివింటఁ బుట్టి రనిన  
 సంభవించిరి గంధర్వజాతి ననఁగ  
 గలితనం బేల పెన్నాటకంబు<sup>4</sup> సేయ  
 ననఁగ భీమేశ్వరుని గొల్తు రప్పురమున  
 సాను లనుపేరి యప్పురశ్చంద్రముఖులు.

89

మ. మొరయించు న్నరుఁ డిత్తుచాప మనిశంబుం దక్షవాటీనుహః  
 పురమధ్యంబున ముజ్జగంబు గెలువన్ బుత్తెంచులీలన్ బురం  
 దరవిశ్రాణిత దేవతాభవనగంధర్వాప్సరోభామినీ  
 చరణాంభోరుహనూపురస్వనములన్ జంకించు ఝంకారముల్.

90

శా. గంధర్వోపనిషద్రహస్యములు వక్కాణింతు రాలాపసం  
 బంధప్రస్ఫుటఝంటుఝంటుపదగుంభస్థాపవర్గావళీ

1. కల్ల 2. తెఱచిరాజన 3. మునిమాటి 4. వెన్నాటకంబు



సంధానక్రమదివ్యమంత్రకములన్ సాయాహ్నకాలంబులన్  
గంధర్వాప్సరసల్ పురోపవనికాకల్పద్రుమచ్ఛాయలన్.

91

సీ. చరణద్వయీభూరిసౌభాగ్యసంపదఁ  
బరిభవించురు హేమసద్మవనము  
ఘననితంబస్థలీగౌరవాభ్యున్నతి  
సంప్రవించురు నదీసైకతముల  
గంభీరతరనాభిగర్తవిభ్రమముల  
వ్రక్కలించురు జలావర్తశోభ  
గురుపయోధరభారపరిణాహవిస్ఫూర్తి  
గుద్దలించురు హేమకుంభగరిమ

తే. గారవించురు కంతోపకంఠకాంతిఁ  
గంబుమణికాంతిబిబ్బోకడంబరంబు  
మచ్చరించురు ముఖచంద్రమండలములఁ  
బూర్ణశశిమండలముతోడఁ బురముసతులు

92

శా. దక్షరామవిలాసినివతుల సౌందర్యంబు వర్ణింపఁగాఁ  
జక్షుశ్శోత్రకులాధినాయకునకున్ శక్యంబె? తచ్చారుఘ  
లక్షేత్రంబును బోలలేక మునిగెన్ లజ్జాభరాకాంతుడై  
నక్షత్రేశుఁడు శంభుశేఖరసుధాంధస్సింధుపూరంబులన్.

93

సీ. అంబుధరశ్రేణి హరిణలాంఛనరేఖ  
కమ్రకార్ముకవల్లికామతల్లి  
జలచరద్వంద్వంబు చంపకప్రసవంబు  
బింబంబు దాడిమబీజరాజి

శక్కులీయుగళంబు చారుదర్పణములు

శంఖంబు బిసములు జలరుహములు

పసిడికుంభంబులు బయ లంబువీచులు

పుష్కలవర్తంబు పులినతలము

తే. కదళికాహేమ కాహళ కచ్చపములు  
మణులబంతులు తారకామండలములు  
సంఘటించి పురంబువేశ్యల సృజించె  
జాణదేవర శ్రీపంచశరవిరించి.

94

సీ. ముడువంగనేర్తురు మూలఁ గమ్మనితావి  
గలుగఁ గ్రొవ్విరులు లోఁ గందకుండ  
మురియంగనేర్తురు మోహనాస్పదమైన  
మొగలివాకిటిచాయ నగరపీఠి  
వలపింపనేర్తురు వలరాజు గెలిచిన  
పెద్దకాలమువేల్పు భీమనాథుఁ  
బలుకంగనేర్తురు పాటలాధరముల  
మొల్కలేనగవులు ముద్దుగురియఁ

తే. జందురునితోడఁ గల్పవృక్షములతోడఁ  
దారతో లక్ష్మితో నమృతంబుతోడఁ  
గౌస్తుభముతోడ మున్నీటఁ గలిగినారు  
విబుధగంధర్వజాతు లవ్వీటినతులు.

95

క. పూబోణులకును విటులకు  
వేబోకలఁ దలరుసొంపు వీడ్కొలుపు బురిన్  
వేబోకఁ బోకతోటల  
పూబౌళల కమ్మతావి పొదలినగాడ్పుల్.

96



ఉ. వీటికి నాల్గువంకలను వెన్నెల తేటలఁ బోలునీళ్ళతో  
హాటక పద్మమండితము లై నకొలంకులు చూడ నొప్పుగున్  
జీటికి మాటికి స్వారుఁడు జృంభితలీల నటింప మాళిమి  
న్నేటికృపీటనిర్దురము లింతటనంతటఁ జిందెనోయనన్.

97

సీ. తిలకంబుబలు తేనియలఁ బోఁక మోకల  
పువ్వుఁ బాళలతావి పుక్కిలించి  
కలమగోపికల చిక్కనిచన్నఁగవల్పపై  
వటపల్లవంబులు వాయదట్టి  
సప్తగోదావరీజలతరంగారోహ  
కేళీసుఖంబు లంగీకరించి  
దేవగంధర్వలీలావతీహాటక  
ప్రాసాదవలభిగర్భములు దూరి

తే. ప్రతిదినము దక్షవాటిపురంబునందు  
మలయవేలావనీమందమారుతంబు  
గంధసారలతాకుడుంగముల మెలఁగు  
చిలువలేమలు సేవింప వెలితిపడుచు.

98

తే. దక్షవాటికఁ బశ్చిమద్వారభూమిఁ  
బ్రతివసించును సర్వాంగరమ్య యగుచు  
సేవకులపాలిసురశాఖ పూవుఁగొమ్మ  
కోమలాద్ధేందుధరుకొమ్మ గోగులమ్మ.

99

తే. దక్షపురమున నుత్తరద్వారమందు  
నూర్జితంబుగ నుండు మహాజ్యోతిగాంగి

కామితార్థైకసంకల్పకల్పవల్లి

మహితసుగుణమతల్లి మండతల్లి.

100

క. సారమతి దక్షవాటిక

తూరుపుగవనిం బ్రసిద్ధితో వసియించున్

హేరాశక్రీడాసం

చారిణి నూకాంబ భక్తజనరక్షణకై.

101

క. మట్టయినయట్టి దక్షుని

పట్టణమున దక్షిణంబు పార్శ్వపుగవనిన్

నెట్టుకొని వెండి నిలిచిన

ఘట్టాంబికఁ గొల్వఁ గలుగుఁ గామితఫలముల్.

102

తే. పృథివిఁ బదునెనిమిది యోగపీఠశక్తి

గణములో నెంచ సర్వశృంగార యగుచు

భీమనాథునిసన్నిధిఁ బ్రేమ వెలయు

మాణికాదేవి సకలకల్యాణమూర్తి.

103

ఉ. ఏదెసఁ జూచిన న్విబుధు లేదెసఁ జూచిన మానిమండలం

బేదెసఁ జూచిన స్థరిదధీశ్వరవర్గము వాసవాది<sup>1</sup> యం

దేదెసఁజూచిన న్నవమహేశ్వరమూర్తులు శ్రీనికుంభ కుం

భోదర తండు భృంగిరిటి హాహుక హూహులు దక్షవాటికిన్. 104

సీ. విరులదండలతోడి వేణికాభారంబు

పొంకంబు పిఱుదుల<sup>2</sup> బొరలియాడ

మణితులూకికోటి కోమల ఝణత్కారంబు

రవలమట్టెలమోత యవఘృళింప



గుదురునిండిన చిన్నిగుబ్బచన్నులమీఁద  
ముత్యాలత్రिसరంబు మురువుసూప  
వలమానతాటంక వజ్రాంకురచ్ఛాయ  
లేతవెన్నెలఁ బుక్కిలించి యుమియ

తే. సాని యీశానియై మహోత్సవమునందుఁ  
గేల నవచంద్రకాంతంపుగిన్నె పూని  
వీధి భిక్షాటనమొనర్చువేళఁ జేయు  
మరులనృత్యంబు జగముల మరులుకొలుపు.

105

సీ. వేదండవదనశుండాదండచుళుకిత  
ప్రోజ్జితాంభశ్చటాప్లుతనభంబు  
దేవగంధర్వాప్సరో వధూటీస్తన  
స్థానకశ్రీగంధధవళితంబు  
కనక సౌగంధిక గంధోత్తమాగంధ  
సార నిష్పందపుష్పంధయంబు  
చటులవీచీ ఘటాఝాటడోలారూఢ  
హంససంసన్నినాదాలసంబు

తే. భూరి తీరావనీ ఘనీభూత చూత.  
జాతి వకుళ వనీసమాచ్ఛాద్యమాన  
బహుళసింధు ధునీ వనబకమరాలి  
దక్షపురియొద్ద సప్తగోదావరంబు.

106

సీ. సరివచ్చు ననవచ్చు శతమన్యువీటికి  
వివిధ దేవాగారవిభవమునఁ  
బ్రతివచ్చు ననవచ్చుఁ బాలమున్నీటికి  
నక్షయ<sup>1</sup> బహుజీవనాభివృద్ధి

నెనవచ్చు ననవచ్చు నిందుబింబమునకు

సకలకళావిలాసప్రవృద్ధి

దొరవచ్చు ననవచ్చుఁ దోయజాక్షునిమూర్తి

కభిరామ లక్ష్మీసమగ్రమహిమఁ

తే. జెప్పనొప్పదె యస్సరస్త్రిసహస్ర

ధవళతరదీర్ఘ దృక్పటధాళధళ్య

సమ్మిళద్భిమనాథభూషాశశాంక

తరళదీధితిపరిపాటి దక్షవాటి.

107

క. రోధించు నభముఁ బటికపు

సౌధంబులు వీట భీమశంకరహ్వాన్

తేధాట్టహాసరేఖా

దీధితిమైత్రీవిధావిధేయము లగుచున్.

108

చ. ప్రహరిచరింతు రెప్పుడును బైరవు లర్ధనిశాగమంబులన్

గహకహనిష్ఠురాట్టహాసగర్వితకంఠకఠోరహుంకృతున్

బహుళభుజాలిడమ డ్డమరుభాంకృతినాదము మేళగించి ది

క్కుహరము లోర్చు హటకపుఁగోటలమీఁదట దక్షవాటికన్. 109

వ. మఱియు నప్పురంబు దళితసమదకరిసహస్రంబు లగుసుభటసహస్రం

బులవలన సింహసంహతియు, సమధికవితరణశాఖానిరాఘాటకీర్తి

స్ఫూర్తులగు విద్వాంసులవలనఁ బారిజాతోద్యానంబును, ననేకశత

సవనసమజ్యోతిర్హారియగుసుమనోవర్గంబువలన సుధర్మాస్తానంబును,

నభిరామరామణీయక సౌభాగ్యరేఖావిలాసపక్ష్యాంతలక్ష్మీవిరాజ

మానంబగురాజకుమారలోకంబువలన గంధర్వలోకంబును, మకర

కచ్ఛపముకుందనిధిసనాథులగు వైశ్యులవలన వైశ్రవణస్థానంబు

ననందగి, సకలభువనప్రశస్తంబై భారతవర్షంబునకు ఫలసంపద



యునుంబోలె శాఖానగరసహస్రసంబాధపరిసరంబై, సకలజగన్నిర్మాణమాతృకయగు కృతయుగంబునకుం గారణంబనఁ, గనకగిరివప్రదీప్రప్రాకారబహుప్రకారవప్రకరపరివేషవలయవలయుతంబై, సలిలసంక్రాంతకనకావరణమండలప్రతిబింబంబగుటంజేసి కులిశపతనభయావగాహహాటకక్షితిధరంబగు నపరాంబురాశియుంబోని పరిఖాచక్రంబుచేతను, గ్రీడ్హమేదజలపంకిలప్రాగంణంబులగు భృంగిరిటి నికుంభకుంభోదర ప్రధానప్రమథగణమణిభవనసౌధంబులచేతను, నాసన్నద్ధిర్నికాపీచీపవనవికీర్యమాణవికస్వరజల్లనిష్క్వందమధుబిందు వర్షాంబుదూరీకృతశంభలీకపోలకస్తూరికాపత్రభంగంబులగు నప్పరోంగనావాటంబులచేతను, గుట్టిమఖచితమణికిరణవిసరణజనితాకాండప్రసారితకదళీపలాశసంగతిసంశోభితకక్ష్యావిభాగంబులగు యక్షగంధర్వకిన్నరకింపురుషసిద్ధవిద్యాధరస్థానంబులచేతను గారుత్మతరత్నాంశుపటలఘటితపటమామిసీతారకాయమాన స్థలఖచితస్థూలముక్తాఫలశలాకానికాయంబులగు భైరవాయతనంబులచేతను, బ్రస్నిగ్ధశ్యామలశిలోత్కిర్ణరమ్యోపవాహ్యాశాక్వరంబులగు శంకరాగారద్వారంబులచేతను, దులసీదశశీతలామోదముషితకిల్బిషంబులగు విష్వక్సేనధామంబులచేతను, నిరంతరసంపుల్లమల్లీవల్లికాతల్లజపుష్పనిష్క్వందమానమధుమత్తపుష్పంధయవిరుతిపునీతహారిదుపఘ్నంబులగు విశ్వేశ్వరావాసలలితోద్యానంబులచేతను, బృథులవారిశీకరపటలపానదరవికటకీరటిముఖవికలితవరాటకోశవ్యాకోచహాటకకుశేశయంబులగు సప్తగోదావరసలిలంబులచేతను, గోమల్లకింజల్కాగ్రగ్రసనజాగ్రచ్ఛక్రవాకచరణ నఖశిఖరసముల్లిఖితకమలకువలయకుముదేషండంబులగు తీర్థకుండంబులచేతను, గోదావరీతుల్యభాగాకాంతేయీకణ్వాపగానదీమాతృకాయమానంబై యిరుగారునుం బంటపోసంగు పంటవలంతికేదారక్షేత్రంబులచేతను, నఖండితాంభస్సమృద్ధి విజృంభించి

విశ్వంభ రాభూలతాకారి సేతు రేఖాలంకారబులై తటతరుకుసుమాం  
తరక్షరదమందమకరంద సందోహస్యందనకల్లోలంబులై సలిలకేలీ  
లోలకలహంసకామినీకోలాహలానుకృత జల దేవతాచరణ మణినూ  
పురయుణయుణతాగ్రంబులై కారండవపక్షవిక్షేపపరిచలితపంకజ  
పరాగపాలీవిరచితాలీకసంధ్యానుబంధచరిత చక్రవాకమిధునంబులై  
పయోధిగన్న బిడ్డలుంబోని యొడ్డుచెఱువులచేతను, సరససహకార  
శాఖాశిఖాధిరూఢకోకిలకుటుంబినీకంఠనాథ కోమలకుహూ కారకోలా  
హలకలిత విరహిణీహృదయహాలాహలక్షేపంబులును, మధుకర  
నికరగుంజాయమాన మాధవీనికుంజసన్నిహితకిరణపుంజంబులును,  
సముద్భిన్న పున్నాగకుసుమపరిమళోద్గారసీహారంబులును, సముల్లసి  
తచంపక కళికాకలాపకల్పితకందర్పపావకాస్త్రపరిత్రస్తపథికలోకం  
బులును, బాకపరిస్ఫుటిత పుండ్రేక్షుపర్వముఖోద్గీర్ణముక్తామణిదర్శి  
తాకారరాకానిశాకరప్రకాశంబులును, గోకరప్రకరతారతారకితకురు  
వకానోకహంబులును, వనితావదనాసవసనాథవకుళవనంబులును,  
మహోరుకుచకలశ కాంతిచోరఫలకలితలికుచనిచయంబులును, మా  
తులుంగామోదహృదయంగములును, నవనాగరంగసంగమసుఖిత  
సారంగమంగళగాన సరససంగీతప్రసంగంబులును, భుజంగలతాపరి  
ష్వంగభవ్యతరుణపూగద్రుమంబులును, లలితలవలీలతాలింగితలవం  
గంబులును, నగుశృంగారారామంబులచేతను, నభిరామంబై; కలిత  
చాతుర్వర్ణ్యస్థితి యగుటం దైలోక్యతిలకంబును, సముద్భాసితా  
సంఖ్యదేవాలయంబగుట శతమఖినగరంబును, నక్షయజీవనధృతి  
యగుట ధర్మపాలమండలంబును, ననధిగతకంటకరుచిరంబగుటం  
బ్రజాభాగ్యఘంటాపథంబును, బ్రచురసన్ననివాసంబగుట వసుంధ  
రాధిపస్థానంబును నై, గుహ్యకనగరంబునుంబోలె వివిధమనుష్య  
ధర్మచరితపవిత్రంబును, లంకానగరంబునుంబోలె బుణ్యజనాధ్యుషిత



సన్నివేశంబును, గార్తవీర్యార్జునమూర్తియుంబోలె నవిరళకరభూ  
షితంబును; నృసింహలీలాడంబరంబునుంబోలె బ్రధితహిరణ్యకశిపు  
క్షయంబును, శరత్కాలంబునుంబోలె విలసత్ప్రకాశంబును, బ్రా  
హ్మణజాతిధర్మంబునుంబోలె నిగమశాలియును నై, మహద్భూషాన్వి  
తంబయ్యును నిరాక్రోశంబును, బ్రకటభుజంగప్రకారంబయ్యును  
సదాహితాభయంబును, బలిరాజనిలయభూతంబయ్యును గంధర్వ  
భూమియును నై, వర్ణసాంకర్యంబు వాసవకోడండంబునంద; యహి  
భయంబు వల్మీకంబులయంద; జీవనసంశయంబు వారిడంబులయంద;  
వృషాతిక్రమంబు గృహంబులయంద; పరదర్శనంబు యతులయంద;  
దోషోల్లాసంబు కువలయంబులయంద; కౌరవపదానుసరణంబు కిరా  
తులయంద; తరళత్వంబు కరికరసంతానంబులయంద; విపక్షక్షో  
భంబు కొలంకులయంద; యాత్మగంధత్వంబు చందనంబులయంద  
కాని తనయందుం బొందనీకవిభవంబునకుఁ బ్రభవంబును, విలాసం  
బునకు నివాసంబును, నపవర్గంబునకు సర్గంబును, ధర్మంబునకు మర్మం  
బును, దానంబునకు నిధానంబును, నానందంబునకు మూలకందం  
బును, విద్యకు నిషద్యయు, విశ్రామంబునకు ధామంబును నై యొప్పు  
నప్పట్టణంబున కధీశ్వరుండు.

స్త్రీ. హాలాహలం బను నల్లొనేరెడుపండు

మిసిమింతుఁడును గాక మ్రింగినాఁడు

పెనువేలికొనగోర బిసరుహాసనుమోముఁ

గెందమ్మివిరివోలె గిల్లినాఁడు

పంచవన్నియతోడఁ బ్రసవనారాచుని

నెఱ్ఱిచిచ్చఱకంట జుఱ్ఱినాఁడు

మెఱుఁగుఁగోఱలు డుల్ల మృత్యుదేవతనోరు

ధట్టించి యఱకాలఁ దన్నినాఁడు

తే. త్రిపుర దైత్యావరోధ నారీవిలాస  
దంతతాటంకముల కెగుదలచినాడు  
దక్షపురిసానికూతులఁ దవిలినాడు  
విశ్వలోకకుటుంబి భీమేశ్వరుండు.

111

మ. ఎనయం గల్గినకూర్మి భృంగిరిటిఁ గానీ తండుఁ గానీ నికుం  
భుని గానీ కయిదండ పట్టుకొని సంభోగేచ్ఛ నంతఃపురాం  
గనలం గన్ను మొటంగి యప్పురమునం గన్నేలుకాదారిప్రా  
ద్దున భీమేశుడు సానివాడ కరుగున్ ధూర్తప్రకారంబునన్.

112

క. పదునాల్గుమహాయుగముల  
ముదుకగు భీమేశ్వరునకు మొగచాటెయుం  
డదు సానిపెండ్లి యెప్పుడు  
నది దక్షారామమహిమ మగునో కాదో ?

113

సీ. నేదిష్టమున సప్తగోదావరంబున  
నఘమర్షణస్నానమాచరించి  
త్రాయుషమంత్రాక్షరాభిమంత్రితమైన  
విమలభూతి త్రిపుండ్రము ధరించి  
మొగలివాకిలిఁ దూటి దిగువశాక్వరరాజు  
సగరిపై వెన్నునిశిననువుఁ జూచి  
మణిశిలాసోపానమధ్యమార్గంబుగా  
నభ్రంకషంబై న హర్ష్య మెక్కి

తే. సప్తపాతాళభువనవిష్కంభములను  
దెఱచి వెడలిన జ్యోతిఃప్రదీప్తమూర్తి



శంభు భీమేశ్వరేశ్వరస్వామిఁ గొలుచు  
పరమనూహేశ్వరున కేమి బ్రాతి ముక్తి

114

క. పర మాసించుచుఁ బరమే<sup>1</sup>  
శ్వరుననుమతిఁజేసి చోడవంశాభరణుం  
డరికాలుఁడు కరికాలుఁడు  
ధరణీధరపత్ని మనసుదై న్యము ముంచెన్.

115

సీ. గజచర్మ మెన్నఁడోకాని నిచ్చలుఁ గట్టు  
పసిఁడికమ్ముల పట్టుపచ్చడంబు  
భసిత మెన్నఁడోకాని ప్రతిదినంబు నలందు  
మలయజంబు కురంగమదము గూర్చి  
నిడుదపాములరాజుతోడవు లెన్నఁడో కాని  
తారపరములు నిత్యము ధరించు  
నృకరండదుండమాలిక లెన్నఁడోకాని  
ధరియించుఁ గల్వారదామ మెపుడు

తే. కాటికడుచక్కి<sup>1</sup> నెన్నఁడో గాని యుండు  
దక్షవాటి సువర్ణ సాధములమీఁద  
నెన్నఁడో పిశాచులను గాని యిందుముఖుల  
నెల్లకాలంబుఁ దలఁచు భీమేశ్వరుండు.

116

సీ. ఒక వేళ ధరియించు యవనాశ్వుఁ డిచ్చిన  
కట్టాణిముత్యాలకంఠమాల  
మాంధాత్యుఁ డిచ్చిన మాణిక్యఖచితకే  
యూరంబు ధరియించు నొక్కవేళ

నిక్షాకుఁ డిచ్చినహీరాంకురంబుల

యుంగరంబు ధరించు నొక్కవేళ

ఘనచక్రవర్తి యిచ్చినప్రవాళంబుల

యొడ్డాణము ధరించు నొక్కవేళ

తే. వేడ్క ధరించు నొక్కొక్కవేళయందు

భరత దుష్యంత రంతి నాభాగ నహుష

నల భగీరథ స్వగ మహీనాథదత్త

హేమమణిభూషణములు భీమేశ్వరుండు.

117

వ. వెండియు భీమేశ్వరుండు పండువుపండువు నఖండవిభవంబున నాఖండ  
లాదివిబుధమండలంబు పరివేష్టింపఁ జలిగొండరాచూలియుం  
దానును మార్తాండచంద్రమండలంబులవలనను బాలసముద్రంబు  
వలనను మధుకైటభారీయూరుకాండంబువలనను గృహీటభవనజ్వాలా  
లాజాలంబువలనను, గంధర్వసార్వభౌమువలనను, బ్రభవించి, కంతు  
కుంతంబులనఁ, గాముతోమరంబులన, మదనుముద్గరంబులన, శంబరారి  
కలితారంబులన, నంగభవుకొంగవాలులన, సిరిపట్టి సెలకట్టియలన, వల  
రాజుభిండివాలంబులనఁదళతళంబొలయుతోలకరి మెఱుంగు మొలకలఁ  
గలకలనగు కలికి తెలికన్నఁగవయు, జక్కవకవల పెక్కువలు దక్కువ  
పఱచుచుఁ గ్రిక్కిరిసిన మెఱుంగునిబ్బరంపుగబ్బిగుబ్బచన్నలును,  
మిలమిలని జిలుగువలిపంపువలువల పొరల<sup>1</sup>యెడల వెలువడికేలి  
గడలుకొను పసిమిగల పసిండితగటునుం దెగడు నునుదొడలజిగియును,  
బగడంపుఁ జిగురుటధరములతుదల నిగుడుచుఁ జిఱునగవులు బిగియ  
నగినం దెగిపడియెడు ననువేడువున నడుగడుగునకు నడనడనదంకుచుం  
బిడికిట నడంగునడుములబెడంగునుం గలిగి, భుగభుగం గురంగనాభి  
సారభసారంబులతోడం గూడి సంకుమదపంకపరిమళంబుల జంకించు



కర్పూరవాసనాసముల్లాసంబును, గర్పూరవాసనాసముల్లాసంబు  
 నుల్లసంబాడు కాలాగురుకర్దమామోదంబుననుం బునుంగుఁబసం  
 బిసాళించు గొజ్జంగినీటినెత్తావియును, గొజ్జంగినీటినెత్తావి బిత్తరించు  
 గందవడిపాలుపును, గందవడిపాలుపునుం గ్రుమ్మరించు ధమిల్లమల్లి  
 కాహల్లకవకుళవాసంతికాజాతికేతకీకుందకుసుమగంధంబులును, నిఖిల  
 దిక్సంధిబంధంబుతో బాంధవం బనుసంధింప, నిలింపగంధర్వాపు  
 రోజాతులగు సానికూతులు గొలువ, జగనొబ్బగండ జగదగోపాల  
 పల్లవాదిత్య పల్లవత్రినేత్ర కేళాదిరాయ రాయవేశ్యాభుజంగ బిరు  
 దాభిరామాల్లయవేమభూపాల రాజ్యభారధురంధరుండై న బెండ  
 పూడన్నయామాత్యుఁడు గట్టించిన మొగసాలవాకిటి మహోత్సవ  
 మంటపంబునందుఁ బేరోలగంబుండి, కుండలీ దండలాసక ప్రేరణీ  
 ప్రేంఖణసింధుకందుక ధమాళిచేలమతల్లి హల్లీసకాదినృత్యంబు లవ  
 లోకించుచుఁ, బంతంబు లవధరించుచు, మేలంబు లాలకించుచుఁ,  
 జంపూచాటు నాట కోదాహరణ జయఘోష చక్రవాళ చతుర్భద్ర  
 చతురాదిప్రబంధంబు లాకర్ణించుచు, వేణు వీణా మృదంగ కాంస్య  
 కాహళ పటహ ధక్కా హుడుక్కానక ఝల్లరీ హృద్యవాద్యాను  
 వంగంబు లాదరించుచు, సంగీతభంగీతరంగంబు లంగీకరించుచు,  
 నిగమంబులు గ్రహించుచుఁ, బురాణంబులు వినుచు, నితిహాసంబు  
 లిచ్చగించుచుఁ, దర్కంబులు విత్కరించుచు, నాగమంబులుపగీక్షిం  
 చుచు, నిఖిలలోకరక్షణార్థంబుగా వివిధవిద్యాకలాపంబుల వినో  
 దించుచుండ.

118

క. ఏతాదృశప్రభావో

పేతుండగు దక్షవాటిభీమేశ్వరు వి  
 ఖ్యాతకథ చెప్పెదను శుక

తాతకృతపురాణసరణి తప్పక యుండన్.

119

## క థా ప్రా రం భ ము

వ. ఇమ్మహాపురాణంబునకుఁ గథాక్రమం బెట్టిదనిన—నై మిశారణ్యపుణ్య  
క్షేత్రంబున ద్వాదశవార్షికంబైన దీర్ఘసత్రంబు ప్రవర్తిల్లుచుండఁ  
గులపతి శౌనకుం డనుపరమఋషి మొదలుగాఁగల సంయమిశ్వ  
రులు యదృచ్ఛాసమాగతుడైన రోమహర్షణపుత్రు బాదరాయణ  
ప్రియశిష్యుఁ బారాణికు సూత్యాహసంభవు సూతు నర్పించి,  
యతనివలనను బంచాశత్థండమండితంబును, బహుసంహితాసమాకీ  
ర్ణంబును, సపాదలక్షగ్రంథసంఖ్యాసమన్వితంబును నై నస్కాందపురా  
ణంబు వినువారును నందుఁ బూర్వఖండంబు నం “బారాశర్యుండు  
నిజాపరాధంబు కారణంబుగా విశ్వనాథుచేత నధిక్షేపింపబడి వార  
ణాశి వెల్వడియె” నని విన్న వారగుటంజేసి యటమీఁదివృత్తాంబు  
వినువేడుక నమ్మునీంద్రు నభినందించి యిట్లనిరి.

తే. కాశి వెలువడివచ్చి పరాశరాత్మ  
జుండు భేదంబు నొంది శిష్యులును దాను  
నెచట వసియించె నెచ్చోట నేమి చేసె  
ననఘ! యేతీర్థమాడె మా కానతిమ్ము.

వ. అని యడిగిన —

మ. సరసీజాననవంశమా క్తిక ! కళాసర్వజ్ఞవిజ్ఞాన ! శాం  
కరినాథాంఘ్రిసరోజషట్పద ! సమిద్గాండీవకోదండ !  
భూభరణప్రౌఢభుజాభుజంగ ! మహిళాపాంచాల ! వేమక్షమా  
వరసామ్రాజ్యరమోధురంధర ! జగద్వ్యాప్తప్రతాపోదయా !

క. శ్రీవీరభద్రభూపతి  
సేవాహేలాకటాక్ష సిద్ధసమృద్ధ



శ్రీవిభవపాకశాసన

భావభవారాతిభక్తి పరతంత్ర నిధి !

మాలిని —

అకుటిలనయమార్గా ! యాశ్రితార్థిప్రవర్గా !

సుకృతసరణిపాంథా ! శుద్ధకీర్తిప్రబంధా !

సకలజనవిధేయా ! శారదాభాగధేయా !

ప్రకటసుగుణసంగా ! రాయవేశ్యాభుజంగా !

గద్య — ఇది శ్రీకమలనాభపాత్ర మారయామాత్యపుత్ర

సుకవిజనవిధేయ శ్రీనాథనామధేయ ప్రణీతంబైన

భీమేశ్వరపురాణం బను మహాప్రబంధంబునందు

ప్రథమాశ్వాసము.

# శ్రీ భీమేశ్వరపురాణము.

ద్వితీయాశ్వాసము

శ్రీఖండఘనసృణమకరీ

రేఖాలంకార సుందరీస్తనయుగపా

లీఖచితభుజాంతర విభ

వాఖండల బెండపూడి యన్నామాత్య !

1

వ. అక్క ధకుండు శౌనకాదిమహామునులకుం జెప్పందొడంగె.

2

తే. మృదునిచే నిట్లు కోపానఁ బడి కలంగి

గంగదరినుండి నిజశిష్యగణముతోడ

మద్గురుస్వామి సకలధర్మజ్ఞఁ డపుడు

పృథివిఁ గలతీర్థములు లెక్కవెట్టి చూచి.

3

వ. ఇట్లనియె.

తే. అంబ పార్వతి నాతోడ నానతిచ్చెఁ

గాలి యెక్కుడు తీర్థసంఘములలోనఁ

గాలికన్నను నెక్కుడు గారవమున

మోక్షభోగనివాసంబు దక్షవాటి.

5

వ. తొల్లి దక్షప్రజాపతి భూచరభేదములగు నఖిలగీర్వాణుల రప్పించి,

హాటకగర్భకై టభారులఁ బురస్కరించుకొని మహాధ్వరంబు సేయం

బ్రారంభించి.

6



తే. అర్థితో నోవధీశ్వరుఁ డాదియైన  
పెండ్లికొడుకుల నెల్లను బిలువనంపె  
గబ్బితనమున జగదీశుఁ గాలకంఠుఁ  
బిలువఁబంపక మానె నబ్బిరుదులాఁడు.

7

క. అజ్ఞానంబున హరున క  
వజ్ఞ దలఁచి యతనినొసలివ్రాతఫలమునన్  
యజ్ఞముసేసెను సురలయ  
నుజ్ఞం బరివృద్ధి కప్పనులు సమకొనునే?

8

మ. అల్పపుబుద్ధి నీక్రియ మహాక్రతుతంత్రము పన్న గాధిపా  
కల్పుని బాయఁబెట్టి కనుగానక దక్షుఁడు చేయఁజొచ్చి యా  
వేల్పులుఁ దాను దుర్దశలవేఁగె మహాప్రళయాగ్నిరుద్రునిం  
బోల్పఁగ వచ్చునట్టి పటుభూరివిభుండగు వీరభద్రుచేన్.

9

తే. పువ్వుముడిచిన పురవీధిభూమియందుఁ  
గట్టె మోవంగవలసిన కారణమున  
వీరభద్రునిచే దైన్యవృత్తినొందె  
దక్షుఁ డట్టి మహాధ్వరస్థానమునను.

10

క. తుదిఁబోయి యమ్మహేశ్వరు  
పదపద్మము లాశ్రయించి బ్రదికెం దానుం  
ద్రదిదశులుఁ బెద్దలు నయ్యె  
యదనునఁ జూపుదురు నిగ్రహానుగ్రహముల్.

11

సీ. దక్షప్రజాపతితప్ప లోఁగొని యాత్మఁ  
గృహపుట్టి మిగుల రక్షించెఁగాన  
హరివిరించిపురందరాదిదేవతకోటి  
మించి క్రమ్మఱ గారవించెఁగాన

నరిగి యంతర్ధాన మందినతనదేవి  
 నెడమమేనఁ బరిగ్రహించెఁగానఁ  
 గోపాగ్నిఁ గడుఁ బరితాపంబు నొందెడు  
 రుసులకు నభయంబు లొసఁగెఁగాన

తే. నేరు<sup>1</sup> దెగనేసి జన్నపుటిట్టిశిరము  
 గరిమ చెడకుండ దివి వ్రేలఁగట్టెఁగాన  
 నయముగలవేల్పు శ్రీభీమనాయకుండు  
 దక్షవాటంబు తీర్థంబు ధరణియందు.

12

తే. కాలకూటోపసంహారకారి యతఁడు  
 త్రిపురదైత్యాధిపతుల మర్దించె నతఁడు  
 నిగ్రహానుగ్రహప్రౌఢినిపుణుఁ డతఁడు  
 సంతతము దేవవేశ్యాభుజంగుఁ డతఁడు.

13

తే. ఏమి చిత్రంబు భీమేశ్వరేశ్వరుండు  
 నిగ్రహానుగ్రహ క్రియానిపుణుఁ డగుట  
 యతనిశ్వాసములమాత్ర నొనొ కాదొ  
 వేదములును జరాచరవిశ్వజగము.

14

వ. బ్రహ్మాదినంస్తుతుండై నిజార్థదేహంబున నున్న మాయాహుషిణి  
 మహాదేవి భువనమోహిని దేవకార్యప్రయోజనంబును మేనకాదేవి  
 భాగధేయంబును హిమవంతుని తపోవిశేషంబును గారణంబుగాఁ దద్దే  
 హంబున జన్మింప నియోగించిన భువనేశ్వరి మహేశ్వరుని దేహంబు



వలన విముక్తయయ్యెం గావున దక్షారామంబు ముక్తిక్షేత్రం  
బునాఁ బరగె వెండియు.

15

క. దక్షునిసవనా<sup>1</sup>గారము

దాక్షారామంబు శివుఁడు తన్మధ్యమునన్  
సాక్షాత్కరించియుండుట

మోక్షము భోగంబు బ్రాతె ముజ్జగములకున్.

16

తే. ధాత్రివలయములో భోగదములు కొన్ని

మోక్షదంబులు గొన్ని పరీక్షసేయ

భోగమోక్షములకు జన్మభూమియైన

దక్షవాటంబు తావు తీర్థములకెల్ల.

17

తే. భీమనాథేశ్వరునికన్నఁ బెద్దవేల్పు

దక్షవాటంబుకంటె నుత్తమపదంబు

సప్తగోదావరముకంటె సకలతీర్థ

సారమగు తీర్థరాజంబు జగతి లేదు.

18

క. అచ్చమగు భోగమోక్షము

లచ్చోటం దొరకుఁ గరతలామలకముగన్

విచ్చలవిడిఁబ్రదికిననుం

జచ్చినఁ గడు లెస్స భీమశంకరునగరన్.

19

క. దక్షిణవారాణశికిని

మోక్షశ్రీభోగవిభవమూలంబునకున్

దాక్షారామమునకు స

దృక్షంబగునట్టి పుణ్యతీర్థము గలదే.

20

సీ. కాలకూటవిమాన్ని కబళహేలాగ్రాస  
 కల్మషకంఠోప<sup>1</sup> కంఠుచేతఁ  
 గుంభినీధరసుతాకుచకుంభపరిరంభ  
 సంభానాకేళిలోలుచేత  
 గగనకల్లోలినీకల్లోలమాలికా  
 స్ఫాలితబాలేందుమాళిచేతఁ  
 గుటిలకుండలిరాజకుండలాలంకార  
 విలసితగండమండలునిచేత

తే. ద్రుహిణపంచమమస్తకద్రోహిచేత  
 భీమనాథునిచే జగత్స్వామిచేత  
 హరునిచేత సనాథయై యతిశయిల్లు  
 మోక్షభోగనిదానంబు దక్షవాటి.

21

వ. అని దక్షారామమాహాత్మ్యం బభివర్ణించుచు

22

మ. కినుకం బుట్టినయట్టి మానిహృదయక్లేశంబు శాంతంబుగా  
 ముని శిష్యప్రకరంబుతోడ గమనాన్ముఖ్యంబున న్ముచ్చటల్  
 తనియం జెప్పుచు వేల్పుతుటినీకటస్థానంబునం దుండఁగా  
 వనజాతాప్తునిమండలంబు దిగియె న్వారాసిదిక్సీమకున్.

23

సూర్యాస్తమయవర్ణనము

తే. అల్లనల్లన గగనమధ్యముననుండి  
 వ్రాలె నస్త్రాది కరుణసారధిరథంబు  
 పశ్చిమాంభోధిమారుతాస్పాలనమునఁ  
 గేతనముమీఁది పసిఁడికింకిణులు మొరయ.

24



క. తారాపథాంచలము డిగి  
వారిజహితమండలంబు వ్రాలె నపరది  
కృపారావారంబునకై  
పారావతపతగపాదపాటల మగుచున్.

25

తే. కూడి యొప్పారె నస్తాద్రికూటకోటి  
భానుబింబంబు కన్నులపండువుగను  
విశ్వనాథునిగుడిమీఁది విమలకాంతి  
భాసురంబై న హేమకుంభంబువోలె.

26

క. చరమాచలశిఖరంబునఁ  
దిరమై యొక్కింతతడవు దినకరుఁ డొప్పెన్  
వరుణునిశుద్ధాంతంబున  
నరవిందాక్షులకు మించుటద్దం బగుచున్.

27

సీ. సిద్ధవాహినినీటఁ జిలుబంతిపసుపాడి  
శ్రీవిశాలాక్షి గై సేయఁ దొడఁగె  
మొరసె నంతర్గహమున విశ్వనాయక  
తాండవారంభమర్దలరవంబు  
మందారతరువుప్పమధుపానగోష్ఠికిఁ  
బ్రారంభమొనరించె భైరవుండు  
కొక్కొక్కో యని కొమరుసామిరథంబు  
కంతంబు సాచి క్రేంకారమిచ్చె

తే. మొగుడఁ బాటిన యరవిందములకుఁ బాసి  
గములుగములుగ మత్తభృంగములు గూడి  
ధుంతివిఘ్నేశుచెక్కు లుత్కంఠఁ జేరె  
నభినవంబై న యపరసంధ్యాగమమున.

28

చ. ప్రమదమదాతిరేకమునఁ బాశివిలాసవతీకదంబకం  
 బుమిసినతమ్ములంపుఁగఱయో . యన నింగిలికంబుచాయకుం  
 గమిసినదాసనంపుఁ బువుకాంతికి డాసినకూర్మిచుట్టమా  
 కొమరున సంజ<sup>1</sup> యంబరముకొంగున నూన్చెఁ గుసుంభరాగమున్.

తే. సంజకెంపును దిమిరపుంజంపునలుపుఁ  
 గమిచి బ్రహ్మాండభాండంబు గరిమ<sup>2</sup> మెఱసె  
 పరమపరిపాకదశ వృంతబంధ మెడలి  
 పతనమగు తాటిపండుతోఁ బ్రతిఘటించి. 30

తే. కామినీవిప్రయోగదుఃఖమునఁ గుండెఁ  
 జక్రవాకంబు సురనదీసై కతమునఁ  
 గాశికావిప్రయోగదుఃఖమునఁ గుందు  
 బాదరాయణమునిసార్వభౌముకరణి. 31

శా. ఆకాశాంచలవీధుల న్నిగిడె సంధ్యారాగరేఖావళుల్  
 పాకోన్ముద్రితపారిభద్రకళికాపాండిత్యవై తండికో  
 తేకస్ఫూర్తిఁ బ్రచండతాండవరయోద్రదేకారభట్యుద్భట  
 శ్రీకంఠస్థిరదీర్ఘపాటలజటాశ్రేణిన్ విడంబించుచున్. 32

వ. అప్పుడు బాదరాయణుండు సంధ్యాసమయంబు నిరూపించి, యమర  
 సింధుప్రవాహంబునం గాలోచితక్రియాకలాపంబులు నిర్వర్తించి,  
 యొక్కనిర్మలసై కతప్రదేశంబునం గూర్చుండి, పార్వతీవల్లభుండు  
 తనకుఁ జేసిన యవమానంబునకు నుల్లంబునం దురపిల్లుచుండె ;  
 నయ్యవసరంబున. 33



క. వెల్లిగొనె నఖిలదిక్కులఁ  
నల్లనిచీకటి నవాంజనప్రతిభటమై  
భల్లుకసటావల్లిమ  
తల్లివిభ్రమదమై యదభస్మరణన్.

34

సీ. గిరినికుంజములఁ గుంజరపుంజ మనుశంకఁ  
గంఠీరవంబు లుత్కంఠ నెగయఁ  
బల్వలంబులఁ గిరిప్రకరంబు లనుశంక  
నెఱుకురాజులు విండు లెక్కువెట్టఁ  
గడలిమధ్యంబునఁ గాకోల మనుశంక  
జలదేవతలు భీతి సంత్రభమింప  
నదములఁ గువలయవనవాటి యనుశంక  
నిందిందిరశ్రేణు లెదురుకొనఁగ

తే. రజతగిరియందుఁ దాండవారంభరభస  
భంగిఁ బతితపరశ్వధపాణివికట  
కంధరారుద్ధగజకృత్తికంధశంక  
ప్రమథులకుఁ దోఁప నంధకారంబు ప్రబలె.

35

తే. ప్రబలమై యంధకారంబు బలిసియుండఁ  
దారకంబులు కాంతి నెంతయును బెరసె  
నీలిపుట్టంబు పటిచి పై నిలిపినట్టి  
వలుఁదముక్తాఫలముల తావళములట్లు.

36

శా. శ్రీవారాణసివిశ్వనాయకగళక్ష్యేణానుకారక్రియా  
హేవాకోద్ధతిఁ జీకువా బ్రుబలఁగా హేలావతీకోటిపైఁ

బూవుందూపులజోదు పుచ్చుకొనియెన్ భూపాలలీలావతీ  
భూవల్లీనిభశృంగకంబగు లసత్పుండ్రేక్షుకోదండమున్.

37

వ. అంత.

38

చంద్రోదయవర్ణనము

ఉ. ఆతతలీలఁ గోమలనవాంశుకపాళి మహాంధకారసం

ఘాతము మీఁటె నద్భుతముగా శశలాంఘనుఁ డభ్రవీధికిన్  
శ్వేతవరాహమూర్తి యగువెన్నుఁడు ప్రన్ననియొంటికోర థా  
త్రీతల మెంత యంతయు ధరించినయట్టి విజృంభణఁబునన్.

39

తే. అర్ధమండల ముదయింప నమృతభానుఁ

దుదయరాగంబుతోఁ గూడ నొప్పుమిగిలెఁ

బ్రకటతాంబూలరాగసంరక్తమైన

ప్రాగ్దిశాకాంతబింబాధరంబువోలె.

40

క. సంకలితోదయరక్తి శ

శాంకుఁడు శోభిల్ల గైరికావనిధరవ

ప్రాంకక్రీడాపాటల

శంకరభృతకాలకూటసంకాశుండై.

41

సీ. కాదుకా దుదయాద్రికనకకూటం బిది

డాగై న<sup>1</sup> పానవట్టంబుగాని

కాదుకా దిది సుధాకరపూర్ణ బింబంబు

కాశ్మీరశంభులింగంబుగాని



కాదుకా దుదయరాగప్రకాశం బిది  
నవకుంకుమాలేపనంబుగాని  
కాదుకా దిది కళంకచ్ఛటారీంధోలి  
పూజచేసిన కల్పపువ్వుగాని

తే. మనఁగ సప్తార్ణవములు మిన్నందికొనఁగఁ  
జంద్రకాంతోపలంబులు<sup>1</sup> జాలువాట  
నసమశరసార్వభౌముముత్యాలగొడుగు  
విధుఁడు విశ్వంబు వెన్నెలవెల్లిఁ దేల్చె.

42

తే. ఉదయరాగము నించించు కుజ్జగించి  
నిండుచంద్రుండు కన్నులపండువయ్యె  
ధావనాన స్తర<sup>2</sup>స్నిగ్ధదాక్షిణాత్య  
రాజశుద్ధాంతదంతవజ్రములకాంతి.

43

సీ. అభిషేక మొనరించు నమృతధారావృష్టి  
మదనాంతకుని ముక్తిమండపికకు  
నలవోకగా విశాలాక్షిమహాదేవి  
నిద్దంపుఁజెక్కుల నీడఁ జూచు  
నెరియించు మిన్నేటియిసుకతినైలమీదఁ  
జక్రవాకాంగనాసముదయంబు  
డుంఠివిఘ్నేశునిఘరకంఠవేదిపైఁ  
గొదమచుక్కలరాజుఁ గుస్తరించుఁ

తే. గాయవెన్నెల యానందకాననమునఁ  
గాలభైరవుదంష్ట్రకు డాలుకొలుపు

1. చంద్రకాంతాతపంబులు 2. దానరాగాస్తర.

విధుఁడు వారాణసీసోమవీధిచక్కి  
నభ్రమంటాపథంబున నరుగునపుడు.

44

సీ. రోహిణీ గాంధోపగూహనంబునఁ గన్న  
కస్తూరికాస్తాసకం బనంగ  
రాహుదంష్ట్రాఘాతరంధ్రమార్గంబున  
లలిఁ దోచు నాకాశలవ మనంగ  
నైర్మల్యమునఁజేసి నడుమఁ దాఁ గనవచ్చు  
కమిచిమింగిన యంధకార మనఁగ  
జన్మవేళను మంధశైలాభిఘట్టన  
సంభవించిన కిణస్తాన మనఁగ

తే. విరహపరితాపవేదన వేగుచున్న  
చక్రవాకాంగనల కటాక్షములయగ్గి  
నావహిల్లిన కఱదూప మనఁగ నొప్పు  
నుడుగణాధీశబింబంబునడిమిమచ్చ.

45

సీ. కాలభైరవుఁడు ధక్కాడిండిమము మ్రోయ  
బహుభూతములుఁ దాను బ్రహరితిరుగఁ  
జుంద్రికామధు వాని చాకోరము ల్నిక్కి  
దేవతాసాధవీధికల సాగయ  
నానందకాననాభ్యంతరంబులయందు  
సిందువారమునఁబూ శిథిలపడఁగఁ  
గడునివాతములై న కలుమఠంబులయందు  
యతులు ప్రాణాయామ మభ్యసింప



తే. దొడ్డవయసున శీతాంశుఁ డొడ్డగిల్లెఁ  
దఱపిచంద్రదాతపము నేల చఱచి కాయ  
వంత దురపిల్లి వెన్నెల వగచి వగచి  
గంధవతిపట్టి యొకభంగిఁ గన్ను మోడ్చె. 46

ప. అంత. 47

చ. వెలవెలఁబాటెఁ జంద్రుఁడును ; విన్నునఁ దారకచక్రవాళముల్  
పలపలనయ్యె ; దీర్ఘి కలఁ బద్మవనంబుల పట్టదాంగనా  
కలకలము ల్చెలంగె ; వెడ కన్ను మొగిడ్చె లలిం గుముద్వతుల్  
తెల తెలవాటె జంభరిపుదిక్కునఁ దోఁచె<sup>1</sup>ననూనరాగముల్. 48

సీ. ప్రథమసంధ్యాంగనాఘాలభాగంబునఁ  
జెలువారు సిందూరతిలక మనఁగఁ  
గై నేసి పురుహూతుగారాపుటిల్లాలు  
పట్టిన రత్నదర్పణ మనంగ  
మలయాచలేంద్రంబుతుదిఁ బల్లవించిన  
మంజుకంకేళినికుంజ మనఁగ  
శతమన్యుశుద్ధాంతసౌధకూటముమీఁదఁ  
గనుపట్టు కాంచనకలశ మనఁగఁ

తే. గాల మనియెడుసిద్ధుఁడు గమిచి మ్రింగి  
కుతుక మొప్పఁగ నుమిసిన ఘుటిక యనఁగ  
గగనమందిరదీపికాకళిక యనఁగ  
భానుఁ డుదయించె దేదీప్యమానుఁ డగుచు. 49

వ. ఇట్లు సూర్యోదయం బగుటయు బాదనారాయణుండు గాలోచిత  
 కృత్యంబులు నిర్వర్తించి గమనోన్ముఖుండై కాశీవియోగజనిత  
 వేదనాభరంబు దుస్సహంబై యంతరంగంబుఁ గుందింప నెట్ట కేలకు నేటి  
 కెదురీదువిధంబున శిష్యులుం దానును గనద్ద నక నక మణిమర్చు  
 సౌధాట్టవిలాసంబై న యప్పట్టణంబునకుఁ బ్రదక్షిణక్రమంబునఁ జను  
 పాఁడై, లోలార్క కేశవులకు నభివాదనంబును, భాగీరథికి నంజలిబం  
 ధంబును, విశ్వనాథునకు వినుతియు, విశాలాక్షికిఁ బ్రార్థనంబును,  
 మోక్షమంటపంబునకు జయకారంబును, నంతర్దేహంబున కామంత్ర  
 ణంబును, గాలభైరవునకు జోహారును, ధుంతివినాయకునకు శరణా  
 ర్థియు, దండపాణికి దండప్రణామంబును, గుక్కుటచతుష్టయంబునకు  
 మ్రొక్కును, సకల దేవతాకోటికి నేటికోర్లును జేసి చనునప్పుడు కతి  
 పయదినప్రయాణంబున.

50

సీ. గంగానదీప్రవాకణము మాధవదేవు

దోరంతరంబు శ్రీతులసిచిగురుఁ

బురుజో త్తమమునందుఁ బుండరీకాక్షుని

దివ్యపాదాంభోజతీర్థజలము

శ్రీకూర్మమునయందు శేషాహిపర్యంకు

కంతంబుక్రొత్తచెంగల్వదండ

సింహాద్రియందు లక్ష్మీనృకంఠీరవ

సార్వభౌము ప్రసాదచందనంబు

తే. కాశికావిప్రయోగోరుగాఢతాప

శాంతి కొదవెను శిశిరోపచార మగుచుఁ





పితాపురం శ్రీ కుంతీ మాధవస్వామివారు  
( మూలవిరాట్టు )





జాయ తెరువున శ్రీబాదరాయణునకు  
హరిహరధ్యానపూజాపరాయణునకు.

సీ. ఏపట్టణముమ్రోల నేలేరు ప్రవహించు  
బృథివికి ముత్యాలపేరువోలె  
మున్నూటయలువదిమూర్తిభేదములతో  
విహరించు నేవీట వేల్పుపిండు  
పీఠాంబచెలి యోగపీఠి హుంకృతిదుర్గ  
ననిచి కాపుండు నేనగరికెలనఁ  
గుంతీమహాదేవికూర్మిమేనల్లుడు  
మాధవుం డేవీట మరగినాడు

తే. పెద్దగవళుల నేపుటభేదనమున  
నెలమి నిలుచుండు ప్రీడావిహీనజఘనుఁ  
డట్టిపీఠాపురముఁ జేర నరుగుదెంచె  
బరమశైవుండు శ్రీపరాశరసుతుండు

తే. నారి కేళంపుమట్టనెన్నడిమిచాయ  
దళములందును బోలె సంతతముఁబాటు  
వేణికాసారణులయందు విస్మయముగ  
జగతి నెక్కడి వేలేటిసాటి నదులు.

సీ. ఏటేట విడిచీట నిదుగారునుం బండఁ  
బ్రాసంగువరిచేలు పసిడిచాయఁ  
బరిపాకమున వేరుపనసపండులతావి  
యిందిందిరములకు విందుసేయ

వేదబోకఁ బొలుపారువింధ్యాద్రిపవనంబు  
 పోకపువ్వులతావిఁ బుక్కిలింప  
 వేశ్యవాటికలందు విహరించువలరాజు  
 ననయంబుఁ జెఱుగువిల్లును ధరింప

తే. నారదంబులవలపు పొన్నలఁ బెనంగి  
 విచికిలామోదములతోడ వియ్యమందఁ  
 బాటలీపుష్ప కేతకీపరిమళములు  
 పొదల విలసిల్లుఁ బీఠికాపురమునందు.

54

వ. వెండియు నవఖండమండితంబగు మహిమండలంబునకు మకరకుండ  
 లాలంకారంబునుంబోలె భీమేశ్వరమండలంబు పొరువునఁ ద్రిలింగో  
 త్కళతలంబులసంధి వింధ్యాచలపాదంబునఁ గేదారకుంభ ఘోణార్క  
 స్థానంబుల కుపమానం బనఁజాలి యేలేటిమేటికాలువలవలన నదీ  
 మాతృకంబులగు పంటవలంతిసలిలధౌతకలధౌత శకలసంకోచంకర  
 ణంబులై యంకురించినవియును, గొదమపసరుతెక్కలపక్కిడాలు  
 పుక్కిలించి యుమియంజాలుచాయ లేర్పడం బసరెక్కునవియును,<sup>1</sup>  
 దక్షారామరామాజనంబుల చిఱుపిక్కలచక్కందనంబు నెకసక్కెం  
 బాడు బిగువుపొట్టలం గనుపట్టునవియును, బధికనాసాపుటకుటీరంబు  
 లకుఁ గుటుంబకములగు కమ్మదనంబు లీని పాలుకుడిచి సురీంద  
 ప్రాయంబున నామువలచునవియును, బదియాఱువన్నెకుండనపుఁ  
 దగటిం దెగడుచుఁ బండి యుద్దండకేదారవలయకుముదపండంబు  
 లాఘ్రాణింపనుంబోలెఁ గై వ్రాలునవియు నై కలమ శాలి శారదా  
 ముఖాదిప్రీహిసస్యంబులవలనను, నిరంతరనారి కేళచ్ఛదచ్ఛాయాచ్ఛ  
 న్నహరిదంతరంబులగు భుజంగవల్లిమతల్లికాలింగిత క్రముకకంఠోపకం

1. పసరుపాఱునవియు.



తంబులఁ గ్రీడించుకోడదశనదష్టస్వాదిష్టపనసఫలసారణీపరంపరాసం  
 పూర్ణచంపకద్రుమాలవాలవలయంబులు వనదేవతావిలాసతాళవృం  
 తాయమానరంభాపలాశసంభారంబులు, దిలకతిలకితంబులు, విదేశ  
 విచికిలంబులు, గోరకితకురువకంబులు, నిబిడరసకేసరంబులు, నఖిల  
 భవనాభిరామంబులు నై న యారామంబులవలననుగన్నులపండువై,  
 కుంతీమాధవదేవునకు విశ్రాంతిప్రదేశంబును, హుంకారిణీమహాదేవికి  
 విహారసంకేతభవనంబును, పీఠాంబికాలక్ష్మి కాటకూటంబును,  
 హేలాసానికిహేలాపానగోష్ఠీమంటపంబును, ననం దగి భూతబేతాళ  
 డాకినీపేతరంకభైరవవ్రాతనిర్మితప్రాకారవప్రహాట్టకుట్టిమం బగుపీఠా  
 పట్టణంబుఁ బ్రవేశించి రంత.

55

సీ. త్రపుసపుష్పలతామతల్లీ పటోలికా

కారవేల్ల కుడుంగకములతోడఁ

గూళ్ళాండ వృంతాక కోలక చించికా

కాయమానకదంబకములతోడ

శాకినీ మూలక చ్చత్రాక సారణీ

ధాన్యాక మేఘనాదములతోడ

పిప్ప ల్యుపోదకీ పీతపలాండుక

వాస్తుశాఖాకోటివాటితోడ

రాజనలతోడ శృంగ బేరములతోడఁ

జిఱుగడపుఁ బెండలముతోడఁ జేమతోడ

నొప్పునాలుగుపొలములం దుపవనములు

భువనసారము పీఠికాపురవరంబు.

56

ఉ. హాటకపానపాత్రయును నారఁగఁ బండినమాతులుంగమున్

భేటము లోహదండము నొగిం ధరియించి పురోపకంఠశృం

గాటకభూమిభాగమునఁ గాపురముండెడు వీరికాంబకున్

గైటభద్రైత్యవై రిప్రియకాంతకు మ్రొక్కె నతండు భక్తితోన్. 57

శా. అంతర్వాణి భజించెఁ గుక్కుటపతిన్ హలాహలగ్రీవునిన్

శాంతస్వాంతుఁడు గొల్చె దానవచమూసంహరిణిన్ హుంస్యతిన్:

జింతించెన్ మునిసార్వభౌముఁడు పురక్షేత్రాధిదైవంబులన్

గుంతీమాధవుఁ బూజచేసె ఋషి వాక్పుష్పపహారంబులన్. 58

తే. హేల నేలాతరంగిణీకూలనిలయ

బాల బాలారుణాశోకపల్లవోష్ఠి

వేలవేలావనోద్దేశవిహృతిలోల

నేల నేలా యనుచు<sup>1</sup> బాడె ఋషివరుండు. 59

వ. అనంతరంబ యొక్కింతమార్గాంతరం బతిక్రమించి. 60

కు మా రా రా మ వ ర్ణ న ము

శా. ఆలోకించె మహామునీంద్రుఁడు కుమారారామమున్ వింధ్యకు

త్కిలోపాంతధరాలలామము బహుక్రీడావనశ్యామమున్

బ్రాలేయాచలకన్యకాధవజటాభారాసనార్ధేందురే<sup>2</sup>

భాలానాయిత హేమకూటకలధౌతాట్టాలకగ్రామమున్. 61

సీ. కొమరేటి కల్యాణకమలపండంబుల

<sup>3</sup>సారభభావంబు సవదరించి

నారికేళాటవీనవపుష్పకుహళికా

వితతికన్నెరికంబు వీడుకొలిపి

1. యనక 2. జటాభారావనార్ధేందు. 3. సారభ్యభారంబు సంతరించి.



యస్సర్కఃకాంతావిహారహాటకహర్మ్య  
 శశికాంతమణిగవాక్షముల దూరి  
 భీమనాయక దేవుపేరురంబునఁ గ్రాలు  
 భుజగహారములకు భుక్తివెట్టి,

తే. రాజనారాయణస్వామిరమ్యభవన  
 తార్మ్యకేతనపతికి నర్తనముగఱపి  
 పాలసె నధ్వపరిశ్రాంతిపొడ వడంగ  
 మానివరుపైఁ గుమారవనానిలములు.

62

తే. బాదరాయణుఁ డత్యంతభక్తినియతి  
 దివ్యవాహినిఁ గొమరేటఁ దీర్థమాడి  
 శిష్యవర్గంబు దాను దర్శించి మ్రొక్కె  
 శాశ్వతునకుఁ జభుక్యభీమేశ్వరునకు.

63

వ. వెండియుఁ గొంతదవ్వు చని.

64

సర్పవరాచరణము

శా. కాంచె సర్పవరాధివాసము<sup>1</sup> ద్రిలింగక్షోణివై కుంతమున్  
 ముంచెన్ నారదకుండికాజలముల న్మోదంబుతో దేహమున్  
 జించెన్ గాశివియోగదుఃఖము మహాక్షేత్రంబు వీక్షించి ద  
 ర్శించె న్నన్నుని లోచనోత్సవముగా శ్రీభావనారాయణున్.

65

సీ. శ్రీసుదర్శనశంఖచిహ్నంకితము గాక  
 యెపుడు మిన్నకయున్న యిల్లు లేదు  
 బహుళోర్ధ్వపుండ్రసంపద లేక వృథయైన  
 పాలరేఖలతోడి ప్రజయు లేదు

1. సర్పపురాభిధానము.

వైష్ణవోత్తమ భాగవతసాత్త్వికులగోష్ఠి  
 వెలియైన వాటికావేది లేదు  
 నలినేక్షణుడు భావనారాయణస్వామి  
 దప్పించి పరదై వతంబు లేదు

తే. పరమగీర్వాణయాగవై భవమునెలవు  
 నిఖిలకల్యాణగుణ కేళినిలయ మనఁగ  
 దివ్యములు నూటయెనిమిదితిరుపతులకుఁ  
 బరమపదమైన శ్రీసర్పవరము<sup>1</sup>నందు.

66

మ. శనివారోత్సవ మాచరించె మునిశిష్యవ్రాతముం దానుఁ గ  
 మ్మనిపణ్యారముతోడఁ బూజగముతో<sup>2</sup> మండంగతండంబుతో  
 ననుకుంబాసెముతోడఁ బాండుకలమాహారంబుతో నేతితో  
 ఘనరంభాఫలఖండశర్కరలతోఁ గారుణ్యపాఠోధికిన్.

67

తే. ద్వాదశాక్షరదివ్యమంత్రమునఁ బూజ్చె  
 జెంగలువ పువ్వుదండ లక్ష్మీధవునకు  
 శ్రీమదష్టాక్షరమున నర్చించె దపసి  
 భావనారాయణస్వామి బసిడివిరుల.

68

వ. అనంతరంబ కతిపయప్రయాణంబులఁ దుల్యభాగాతీరంబున.

69

శా. చేతోమోద మెలర్పఁ గట్టెదుటఁ గాంచె న్భారతామ్నాయవి  
 ద్యాతంత్రగ్రథనాజ్ఞసంభవుడు వేదవ్యాసుఁ డభ్యర్చిత  
 జ్యోతిర్లింగమయస్వరూపుల జటాజూటాసనా<sup>4</sup>ర్థేందులన్  
 వాతాపీల్వులవై రిగౌతమనదీవాస్సంగమేశానులన్.

70

1. సర్పపురము. 2. బూరెగమితో 3. అనుకుంబాసెము. 4. జూటాసనా



తే. వేదశాఖావిభాగసంవేది యతః

లలితబిల్వత్రిశాఖాపలాశసమితి

సంగమేశఘటోద్భవశంకరులకు

సర్చనముసేయుఁ బ్రణవపంచాక్షరముల.

71

వ. మఱియుఁ మల్యభాగాతీరంబున సాంపరాయణగ్రామంబుచేరువ

బిల్వాటవీవాటిఁ గపటభిల్లుండై న చలిగొండతేనియల్లుని ముక్తిశ్వరు

దర్శించి.

72

ఉ. వేదవిభాగముం బరిధవించినపుణ్యుడు వేడ్కఁ బూన్చి బి

ల్వీదశపూజనంబు గడులెస్సఁగఁ గూరిమిశిష్యపంక్తితో

నాదిమభిల్లు నిత్యకరుణామృతపూరముఁ జల్లు పుండరీ

కోదరభల్లు నృత్తకరియూధపుమల్లుని గొండయల్లునిన్.

73

తే. పదియునార్వన్నె బంగారుఁ బరిహసించు

నవనవారగ్వధప్రసూనములు గోసి

సాంపరాయమహాగ్రామసవిధనిలయు

నభవుఁ బూజించెఁ బుండరీకాక్షమూర్తి.

74

క. పంచబ్రహ్మంబుననున్

బంచాక్షరమంత్రమునను బంచాననునిం

బంచమవేదం బభిని

ర్శించిన ముని పూన్చెఁ బుండరీకకళికలన్.

75

వ. ఇవ్విధంబునఁ గాలకంఠునకుఁ బ్రభాతకాలపూజ నిర్వర్తించి సాత్య

వతేయుండు గమనోన్ముఖుండై యున్న సమయంబున.

76

సీ. ఎవ్వఁడు వింధ్యాద్రి నిట్టింకు లింకించె  
 గంభీరవసుంకారగర్జనమునఁ  
 బ్రణవపంచాక్షరోపనిషత్ప్రపంచంబు  
 నెవ్వఁడు శివునిచే నెఱిగికొనియె  
 గడసిల్లుధర యొడ్డగెడవైన నెవ్వఁడు  
 ద్రాసుపైఁ గల్గెచందమున వంచె  
 సంభోధు లేడింటి నాపోశనంబెత్తి  
 కలిగించె నెవ్వఁడు క్రమ్మఱంగ

తే. భీమనాథేశ్వరుఁడు గౌరిఁ బెండ్లియాడి  
 దక్షిణాముఖకల్యాణదర్శనమున  
 వత్సరము వత్సరంబు నెవ్వఁనిఁ జూచు  
 నతఁడు గగనాగ్రమాణిక్య మరుగుదెంచె.

77

తే. మలయదర్దురగిరిమహామందిరుండు  
 తామ్రపర్ణి జలస్నానధౌతమలుఁడు  
 కలుషితాంభఃప్రసాదై కకతకఫలము  
 కోమలియుఁ దాను నేతెంచెఁ గుంభజుండు.

78

శా. ద్వీపాంతోద్భవుఁడైన సంయమికులాధీశుండు కాలోచిత  
 వ్యాపారంబులు దీర్చి తేపకడ దాక్షారామయాత్రోద్యమం  
 బాపాదించుచు నోంక్రియానగరపర్యంతార్థమార్గంబునన్  
 లోపాముద్రయుఁ దాను వచ్చు ముసి నాలోకించె దౌదవ్వులన్. 79

తే. ద్వాదశక్షేత్రయాత్రావిధాననియతి  
 భీమమండలిఁ జరియింపఁ బృథులభక్తి  
 గుక్కుఁ పేశ్వరు దర్శింపఁ గోర్కె పుట్టి  
 యట్టిపీతాపురంబున కరుగువాని.

80



ఉ. తేపులు భీమలింగముగుఱించి జపం బొనరించి నిచ్చలున్  
మాపటిదాఁకఁ దీర్థముల మజ్జనమాడుచు నుండువానిఁ బీ  
తాపురిఁ గుక్కుఁ తేశ్వరుని డాయఁగఁ బోయెడువానిఁ దుల్యభా  
గాపగచెంత శంకరగృహఁగణబిల్వవనాంతరంబునన్.

81

వ. అప్పరమమాహేశ్వరుం గనుంగొని సాత్యవతేయుండు ప్రత్యు  
త్థానంబు నేసి యెదుర్కొనియె; నతండును.

82

సీ. భస్మత్రిపుండ్రాంకఫాలప్రదేశుని

రుద్రాక్షమాలికారూఢవత్సు

నుపవీతకృష్ణాజినో<sup>1</sup>త్తరాంగమువానిఁ

బల్లవారుణజటాపటలధారుఁ

దామ్రహస్తాంగుళీదర్భమూలపవిత్రఁ

దరుణకింశుకలతాదండధారుఁ

బ్రావృషేణ్యవినీలపాథోధరశ్యాము

సాలవృక్షప్రాంశు చారుదేహుఁ

తే. బరమభాగవతోత్తమప్రథమగణ్య

విమలమాహేశ్వరాచారవీధికికథకు

నఖలనీహారముష్టింపంచాగ్రవరునిఁ

బులినసంభవుఁ బొడగాంచె గలశజుండు.

83

ఉ. యోజనగంధినందనుఁడు నూర్వశిపట్టియు నిర్ణిరోధని

ర్యాజనిరంకుశప్రణయవై భవసంపదసాంపు మానసాం

భోజములం దలిర్ప మునిపుంగవు లొండొరుఁ గౌగిలించి వి

భ్రాజితలీలఁ జల్పిరి పరస్పరముం గుశలప్రసంగముల్.

84

1. నోత్తరాంగునిబల్లవారుణాచితజటా 2. తామ్రపత్రా 3. వీధిపథిక.

క. వినయము భక్తియుసంభవ

మును సాహర్దంబు హృదయముల మొలతేర,  
వినుతిమొనర్చి రగస్త్వన  
కును వై శంపాయనాదికులు మునిశిష్యుల్.

85

వ. అనంతరం బాతుల్యభాగాతీరబిల్వతరువనాంతరంబున శశికాంతశిలా  
తలప్రదేశంబున నాసీనులై యిల్వలాసురదమనుండును బరాశరనంద  
నుండును గొంతతడ విష్టకథావినోదంబులఁ బ్రొద్దువుచ్చి రప్ప  
డగస్త్వండు సాత్యవతేయున కిట్టులనియె.

86

వ్యాసుని గాశిఁ బాసి వచ్చుటకుఁ గారణ మడుగుట

తే. ఆననమునందు వై వర్ణ్య మగ్గలించె

గన్నఁగవయందు దైన్యంబు గానఁబడియె

1నార్తి యేదేని యొకటి నీయంతరంగ

మూనియున్నది ; యిది 2యెట్టులొక్కొక యనఘ!

87

నీ. లోలార్కునకు నీకు లోలోన నేమేని

బోటు పుట్టదు గదా? మాటమాట

వెనకయ్య శ్రీడుంఠివిఘ్నే శ్వరస్వామి

ధిక్కరింపఁడుగదా? తెగువ నిన్ను

నాఁకొన్ననిన్ను మధ్యాహ్నకాలంబున

నరయకుండదు గదా? యన్న పూర్ణ

సేపమేమియును లేక నీయెడఁటమ్మునఁ

బాటి దప్పఁడుగదా? భైరవుండు



తే. ఎట్టు పాసితి మిన్నేటియిసుకతిప్ప ?  
యెట్టు పాసితి వాస్తలంబేనుగ్రోసు ?  
లెట్టు పాసితి వవిముక్తహట్టభూమి ?  
యెట్టు పాసితి విశ్వేశు నిందుధరుని ?

88

క. కాళీనందనకంఠే<sup>1</sup>

కాలురశిరములకు విరులు గల్పించునొకో ?  
లీలావనాంతరమునను  
మాలోపాముద్ర యిడిన మల్లీవల్లుల్.

89

శా. ఆమందాకిని యాత్రివేణివలనం బాబాహ్యకక్ష్యాంతః  
బామధ్యాంతకక్ష్య లావిమలదివ్యజ్యోతిరుజ్జ్వంభణ  
శ్రీమద్విశ్వపతీశలింగము మదిం జింతింపఁ గాశీమహా  
గ్రామం బెప్పుడు నాకనుంగొనకు<sup>2</sup> సాక్షాత్కారముం గైకొనున్.90

శా. ఆనందంబున నర్ధరాత్రములఁ జంద్రాలోకము లూయఁగా  
నానాసై కతవేదికాస్థలములన్ నల్లిక్కుల న్సంభుఁ గా  
శీనాథున్ దరుణేందుశేఖరు శివున్ శ్రీకంఠునిన్ బాడుదు  
న్నేనెల్లన్ బులకాంకురప్రకరముల్ నిండాఁర మిన్నేటిలోన్.

91

క. గంగాయమునాతీరో

త్సంగమునఁ బ్రయాగను న్నదాశివు విశ్వే  
శుంగూర్చి తపముచేసితి  
నంగుష్ఠము ధరణి మోపి యతిఘోరముగన్.

92

తే. విస్మయము నాకు మదిలోన విస్తరిల్లెఁ  
బరమధర్మజ్ఞ! కాశికాపట్టణమున

1. కాళీనందనకంఠని కాలుని శిరమునకు. 2. గవకు.

నుండు మూఢాత్ముడైనను నొండుగడకు  
బోవఁ దలపఁడు నీ కెట్లు బుద్ధిపుట్టె ?

93

వ. అనినఁబారాశర్యుండు వాతాపిదమనున కిట్లనియె.

94

వ్యాసుండు తాను గాళిఁ బాసిన కారణంబుఁ జెప్పట .

చ. సమధికసత్కవీశ్వరులు జై మిని పైల సుమంతు లాదిగా  
శమదమసద్గుణాన్వితులు సాధులు శిష్యులు తోడఁ గూడిరాఁ  
గ్రమమునఁ దీర్థయాత్రకు ధరాతలమం దఖిలంబు ద్రొక్కి భా  
వము భవభక్తియుక్తముగ వచ్చితిఁ, గాళికిఁ బుణ్యరాశికిన్. 95

క. ఏమిశకునమునఁ జొచ్చితి

మో ? మన్మథదమనువీ డహోరాత్రంబుల్

మే మేడునాళ్లదనుకను

స్వామీ ! యుపవాసముండి జడిసితిమి మదిన్

96

క. గేహముల కేగి భిక్షాం

దేహి' యన న్నీట నొకపతివ్రతయైనన్

సౌహార్దంబునఁ దెడ్డెం

డాహారము పెట్టదయ్యె నాదినములలోన్.

97

శా. శ్రీవిశ్వేశ్వర దేవ దేవునికృపాశ్రీచే దివోదాసుబా

హవిశ్రాంతబలంబుచేత ధవళన్యాయప్రజావృద్ధి నొ

ప్పై విశ్రామము గల్గి సుస్థిరతరంబై యుండి భాసిల్లఁగా

నీవారాణసిలోన భిక్ష కటవయ్యెం జూడుమీ కుంభజా ! 98

శా. వై శంపాయనుఁ డెంతయు న్నుడివడె న్నాడె న్నుమంతుం డతి

క్లేశంబందిరి పైలజైమినులు దుఃఖించె న్మది న్దేవలుం



డాశాంతంబులు చూచె దాల్భ్యుఁ డుదరోదగ్రక్షుధాక్షోభచే  
గాశీపట్టణవిప్రవాటికల భిక్షులబ్ధి లేకుండుటన్.

99

తే. అక్కటా! యేమి చెప్ప వింధ్యాదిదమగ  
కాశిలో నేడునాళ్లు నిష్కారణంబ  
శిష్యులును నేను నిత్రుపాసంబు వడితి  
మమరగంగానదీసై కతములయందు.

100

వ. అష్టమదివసంబునం దరుణోదయకాలంబున గంగాపులినోత్సంగం  
బులం గుశశయనంబులమేలుకాంచి, యభ్యుదితంబై న మార్తాండమం  
డలం బాఖండలదిశావేదండకంఠగ్రైవేయ కనకఘంటికాఠంకారంబు  
నుంబోలె నుదయగిరితటసవిధంబునఁ గుంకుమరజస్రస్రస రేణువినరంబు  
నుంబోని నిగనిగమను నునుజిగిగీలుకొని కోమలంపుజిలుఁగుజిగికొనలు  
గగనతలం బలమిఁకొనుకొలఁది మణికర్ణికాంభఃప్రవాహంబున నఘ  
మర్షణస్నానం బాచరించి య త్తీరవాసిజనవిరచితవాలుకాలింగంబు  
లకుఁ బీఠార్చనాశంభులింగంబులకును మంత్రాక్షరపుష్పపూర్వకం  
బుగా నభివాదనంబుసేసి, పంచబ్రహ్మ పంచాక్షరీమంత్రప్రధానం  
బులు జపియించి, సిద్ధమునిపరంపరాసంకులంబైన ఘంటాపథంబున  
బహిర్గేహదేహశీవిభాగంబును, నంతర్గేహసాధవీధికాట్టకుట్టిమప్రఘా  
ణంబులును గడిచి, లోలార్క కాలభైరవ డుంతివినాయక విశాలా  
క్షీప్రముఖపరివార దేవతాకోటికి నేటికోళ్లు సమర్పించి, విశ్వేశ్వరు,  
విరూపాక్షు, నక్షీణమోక్షలక్ష్మీసామ్రాజ్యసింహాసనారూఢుం, దార  
కోపదేశదేశికు, దాక్షిణ్యపుణ్యకరుణాకటాక్షవీక్షాపేక్షుని బ్రద  
క్షీణక్రమదండప్రణామపురస్సరంబుగా నేవించి, ముక్తిమండపం  
బునఁ గొంతతడ వుండి, మధ్యాహ్న కాలంబగుట నిరూపించి, భిక్షా

పాత్రంబులు కేలంబూని, యతికఠోరజఠరక్షుధాగ్ని తాపంబునకుఁ  
దోడగు తపనమయప్రచండకిరణకాండప్రకాండంబులు నెత్తి మం  
డింప, లేదు ; నడువుండు ; పొండు ; కూడ దనునిషేధవాక్యంబులు  
చెవులు నిండికొన విప్రవాటంబులఁ బ్రతిగేహంబును బరిభ్రమించి,  
విసికి <sup>1</sup>బవిసిమూలి వేసరి యలసి యారటఁబొంది సాలసి <sup>2</sup>జూఁకించి  
తూలి దూఁపటిలి యుల్లంబునఁ గ్రోధం బుద్భవించిన. 101

శా. కుక్షిప్రోద్భవనిష్ఠురక్షుభితదుష్కృధాంధకారంబునం  
జక్షు లెండును జిమ్మచీకటులుగా సంరంభశుంభద్గతిన్  
ప్రేక్షచ్ఛాత్రులు భీతినొందఁ గడు నుద్రేకించి హట్టంబునన్  
భిక్షాపాత్రము తాతిమీఁద శతథా భిన్నంబుగా వై చితిన్. 102

క. అటు పౌరవీధిచక్కటిఁ  
బటుకునఁ బడవై చి క్రోధపరిపాటి మెయిం  
గటము లదరంగ భూకుటి  
నిటలమునను జెమటనీరు నిండి ఘటిల్లన్. 103

క. ఏమియని చెప్పుదును లో  
పాముద్రాప్రాణనాథ ! ప్రజ్ఞావిభవం  
బేమోయయి చెడిపోవఁగ  
నామది నెన్నండు లేని నై చ్యము పొడమెన్. 104

సీ. ఏలా విచారింప నిందురేఖామాలి ?  
విమలమోక్షవిధాత విశ్వనాథు  
నేలా వితర్కింప హిమశైలశైఖిరో  
ష్ఠీషకాశేయంబు సిద్ధతటిని ?



నేలా పరీక్షింప నిభరాజవదనుని  
 దుంతివిఘ్నేశు మందూకజరరు ?  
 నేలా విలోకింప వ్రీహాకళాశూన్య  
 కటిఁ గాలభైరవు వటుకనాథు ?

తే. నిఖిలకై వల్యకల్యాణనిలయమైన  
 కాశిపైఁ గూడు లేకుండు కారణమున  
 నలిగి శపియింపఁగాఁ బూని యందుకొంటి  
 ధృతకమందులుభాగీరథీజలంబు.

105

ఉ. కోపము సంహరింపు మునికుంజర ! యంచు లలాటదేశసం  
 స్థాపితపాణిపద్మయుగసంఘటితాంజలిబంధులై మహా  
 తాపసశిష్యబంధువులు<sup>1</sup> ధర్మపథంబును దెల్పి చెప్పఁగా  
 శాపజలంబు పూనితిఁ బ్రశాంతివిహీనత నేమి చెప్పుదున్ ?

106

వ. ఇవ్విధంబున సప్తవాసరోపవాసాయానసంభూతప్రభూతరోషావేశం  
 బున నంగుళీపవిత్రసనాథంబై న హస్తంబున మణికర్ణికాజలంబులు  
 ధరియించి యిట్లని శపింప నుద్వోగించితి.

107

వ్యాసుఁడు కాశిని శపింపఁ బూనుట

శ్లో. మాభూత్ త్రైపూరుషీ విద్యా మాభూత్ త్రైపూరుషం ధనం  
 మాభూత్ త్రైపూరుషీ భక్తిః కాశ్యాం నివసతాం సదా.

108

తే. అని శపింపఁగఁ బూనునయ్యవసరమున  
 నేమి చెప్పుదు నోసంయమింద్రవంద్య !  
 యుదిలఁగొని కంపమందుచు నుండఁ గాని  
 శాపజల మందుకోఁ గేలు సాగదయ్యె.

109

వ. ఆసమయంబునఁ గాశికానగరసోమవీధికాభవనవాటికామధ్యంబున  
 నొక్కయింటిమచ్చకంటి పంచాశద్వర్షదేశీయ, పలితసారంబైన  
 వేణికాభారంబు గైవడ, ముదుసలిచక్రవాకంబులతో నెకసక్కెం  
 బాడు వీగుచన్నులవ్రేగుఁదనంబునఁ దనూవల్లి జలదరింపఁ, గంకణ  
 ఝణఝణత్కారంబు తోరంబుగా గ్రక్కునగోపురద్వారంబుబోరు  
 తలుపు వాయం దట్టి, యందియలరవళితోడం గూడి మట్టియల  
 మ్రోత త్రిభువనంబులు నురుజగొనం 1దేకుగడప యోలం జరణ  
 2పల్లవంబుఁ జూచి, యనంగధ్వజపటకతోరపాశీనచ్ఛాయాదాయా  
 దంబులైన వెణుదకన్నులు తలచుట్టును బలిసి పోలయఁ, గలమధుర  
 వీణాక్వాణపాణింధమంబైన యెలుం గెత్తి, యోబ్రాహ్మణోత్తమా!  
 శాప ముపసంహరించి యిటు రమ్మని నన్నుం జేరఁబిలిచిన. 110

ఉ. సంతసమంది యే నపుడు శాపజలంబులు పాఱఁజల్లి వే  
 దాంతవచోమహోపనిషదర్థమయిన్ శుభరూప వృద్ధసీ  
 మంతినిఁ గాశికానగరమధ్యనివాసిని విశ్వనాథుశు  
 ధ్ధాంతము డాయబోయితిఁ బ్రియంబును భక్తియునుం దలిర్పఁగన్.

ఆ. డాయబోయి యప్పు డాయమ్మ యెవ్వరో  
 యేకులంబునదియొ యెఱుంగకయును  
 నే జోహారు నిడితి హృదయంబ నేరుచు  
 3నెదిరిప్రాభవంబు నేర్పరింప. 112

వ. అంత నన్నుం జేరఁబిలిచి యక్కాంత యిట్లనియె. 113

తే. భిక్ష లేదని యింత కోపితురయ్య!  
 కాశికాపట్టణముమీఁదఁ గానినేయ!



నీమనశ్శుద్ధి దెలియంగ నీలకంఠఁ  
డింత చేసెనుగాక కూ డేమి బ్రాతి?

114

తే. శ్రీవిశాలాక్షి బంగారుతెడ్డునందు  
నమృతపాయస మొసఁగు నభ్యాగతులకుఁ  
గాశికాపురి మధ్యాహ్న కాల మనఁగ  
వినియు నెఱుఁగవె యాతిధ్యవేశలందు.

115

ఉ. ఏడుదినంబు లన్నమున కెడ్డము పుట్టినయంతమాత్రలో  
నేడుచుచున్నవాడవు మునీశ్వర! నేడును నీదుధీరతల్  
పాడటిపోయెనే శివునిభార్యకుఁ గాశికే బుణ్యరాశికిన్  
గాడ యొనర్పఁజూచెదవు <sup>1</sup>కష్టపుగ్రోధము పెచ్చులెచ్చఁగన్. 116

ఉ. క్రొన్నెలపూవుదాల్పునకుఁ గూరిమీభోగపురంధి కక్కటా!  
యిన్నగరీలలలామమున కీపరిపాటికి నిట్టికోప మే  
లన్న! ఘటించె; దోమునికులాగణి! నిక్కము వో 'బుభుక్షితః  
కిన్న కరోతి పాప' మను కేవలనీతి దలంచి చూడఁగన్. 117

తే. కాశిపైఁ గోపగింపంగఁ గాదు నీకు  
నెంత కోపించునో యింత కిందుమాల్చి  
విప్రుడవు గాన నేరము వెదుకఁ దగదు,  
భిక్షుగొన రమ్ము మాటలు పెక్కు తేల?

118

వ. అనిన నవ్వాలుఁగంటికి నిట్లంటి.

119

శా. తల్లీ! యిన్నిదినాలకేనియు సుధాధారసస్యందియై  
యుల్లంబు న్సుఖయింపఁ జేయుపలు కెట్లో వింటి మివ్వీటిలోఁ

బెల్లాఁగొన్నతనాన నేనొకఁడనే భిక్షానకు న్వత్తునో  
యెల్లన్ శిష్యులఁ గొంచు వత్తునో? నిజం బేర్పాటుగాఁ జెప్పుమా.

తే. ఈవు పెట్టినభిక్ష మే మిందఱమును  
బంచుకొని చేయువారము ప్రాణరక్ష  
నాతి! యందఱవియును బ్రాణములు కావె?  
నాదియే ప్రాణ మని వత్తునా? భుజింప. 121

న. అనిన మందస్మితవదనారవిందయై యయ్యిందుబింబానన యిట్లనియె.

శా. అంతేవాసులు నీవుఁ గూడుకొని మధ్యాహ్నభిక్షేకక్రియల్  
శాంతస్వాంతత జాహ్నవిం జలిపి<sup>1</sup> పెల్చు న్రండు నేనింతలో  
నంతర్గేహమున న్నమగ్రముగ మీకాహారము లేవగఁ గ  
ల్పింతున్ భోజన మిష్ట మిందఱకుఁ దృప్తిం బొందఁగాఁ బెట్టెదన్.

క. ఆఁగొంటి రిన్నిదినములు  
పోకంతయు భిక్ష వీటఁ బుట్టకయునికిన్  
ఆకటదూఁకట నలగితి  
రేకట వాయంగ భిక్ష లిడియెద రండీ. 124

వ. అనిన నేమును వియల్లోకకల్లోనికిం జని యాప్లవనం బాచరించి,  
యుభయపవిత్రంబులు ధరియించి, వేదంబులు పఠియించుచు వచ్చి  
యమ్మచ్చకంటియింటిమొగసాలం గూర్చుంటిమి. 125

క. మున్నూఱు శిష్యులును నే  
నన్నెలఁతుకతోడ మాటలాడిన యయ్య



భృన్న త సౌధముమీదను

సున్నము నిగుడించినట్టి జోడరుగులపై.

126

వ. ఉండి యాసారప్రసారంబులు సేయుశంభలీజనంబులచేతను మారాక  
యెఱింగించిన నబ్బోటి హాటకమయంబైన గొడుగుపావలుగిలుకలు  
గులుకరింపఁ గుసుమకోదండసమ్మోహనకాండంబునుం బోని యొక్క  
రెండవవయసుతాంబూలకరండవాహినిం గై దండపట్టుకొని యే  
తెంచి, రండు విచ్చేయుం డని సబహుమానంబుగాఁ దోడ్కొని  
పోయి, చంద్రికాసంకాశకాశేయశతసహస్రసందానితవితానోపశోభి  
తంబును, గాలాగురుధూపధూమవాసనాసనాథంబును, గర్పూర  
రచితరంగవల్లీవేల్లితంబును, గస్తూరికాలేపసురభిశశికాంతమణిశిలా  
కుట్టిమంబును, నగు చతుశ్శాలాభోజనమందిరంబున వృద్ధానుపూర్వ  
కంబుగ నుచితాసనంబులఁ గూర్చుండ నియమించిన.

127

క. మొగి విరిసి, కఱకు గూడక

పగులక వెడలుపును నిడుపుఁ బసిమియుఁ గల లే

జగురరఁటాకులు వెట్టిరి

దిగదిగ నద్దేవియాజ్ఞ దివ్యపురంధ్రుల్.

128

వ. అనంతరంబ.

129

తే. అర్చనలు చేసి గంధపుష్పాక్షతముల

ధూపమిచ్చెఁ గాలాగురుధూమరేఖఁ

గప్పురంబు నివాలించె గమలనేత్ర

పంక్తిపంక్తికి నేతెంచి బ్రాహ్మణులకు.

130

ఉ. ఇందలు గూడి శాంతి పరియింపుడు మజ్జన మాచరింపుఁ డ

ర్థేందుకళాకిరీటునకు నీయమృతాన్నము లీపదార్థముల్

మందగతిం భుజింపుడు సమస్తజగత్పతి కాశికాపురీ  
మందిరవిశ్వనాయకుఁ డుమాపతి ప్రీతి<sup>1</sup> వహించుఁగావుతన్. 131

వ. అనిపంక్తిపంక్తినడుమ నిలుచుచు నయ్యింతి భక్తిశ్రద్ధాతాత  
విశ్వాసపూర్వకంబుగా నుర్వగీర్వాణవర్గంబులఁ బ్రార్థించుచు  
పోశనంబులు పోయించుచుండె; నప్పు డేను బైలవైశంపాయ  
శిష్యప్రకరంబు నెమ్మనంబుల నిట్లని వితర్కించుచుంటిమి. 132

ఉ. వండినచొప్పునుం బొగపు<sup>2</sup>వాసనయున్ బొగపాటుచందమున్  
భాండసమృద్ధిసంపదయుఁ బానవిభూతియు సర్వమంగళం  
బండజయాన రిత్తప్రియ మాడెడు నేడును భోజనంబు లే  
కుండుట గాననయ్యె నసితోత్పలగంధి యిదేమి మాయయో? 133

ఉ. చల్లని సౌమ్యదృష్టియుఁ బ్రసాదము మాధురియు నివే  
న్వెల్లఁదనంబు మౌగ్ధ్యమును నిర్మలినత్వముఁ జూడవచ్చిన  
నల్ల యొకింతయేనిఁ బొడఁగానఁగరా దరటాకుఁ జూచినన్  
ఝల్లనె గుండె యోగిరము శాకములుం బొడగానరామికిన్. 135

తే. పాత్రసంశుద్ధి కాజ్యంబుపస్తరించి  
యూరకుండిరి యిది యేమియొక్కో వీరు  
కానరా విష్ణు శాకపాకములు నెదుర  
మనకు నిజమయ్యె నల చందమామగుటక. 135

మ. అవుగా కేమి నిజంబు తేటపడఁగా నర్చించె గంధాక్షతా  
దివిశేషంబుల శాంతిపాఠముల సందీపించె విశ్వేశ్వరున్  
శివు నుద్దేశముచేసి మ్రొక్కి వివిధాశీర్వాదముల్ గైకొనెన్  
ధవళాంభోరుహనేత్ర యింతయును మిథ్యాసప్తి<sup>3</sup> గానేర్చునే! 136



క. కానీ యీదివసంబున

నే నిన్నటియట్లు గాక యేమనఁగ నపో  
సానంబులు వడ్డించిరి  
మానవతీజనులు లీల మహిదివిజలకున్.

137

తే. పోసిరా యెల్లవారి కాపోసనములు?

నారగింపుఁడులెండు మీ కమృత మస్తు  
ప్రాద్దుపోయెనుజం; డని బుజ్జగించి  
మ్రొక్కి- యంజలి యెత్తె నమ్ముదుకపణఁతి.

138

శా. ఆముత్తైదువయాజ్ఞ విప్రనికరం బాపోశనం బెత్తిన

న్సామర్థ్యం బది యెట్టిదో? నిఖిలము న్సంపూర్ణమై పత్రపా  
త్రీమధ్యంబునఁ బిండివంటకములున్ దివ్యాన్నముల్ వడ్రసీ  
సామగ్రీరుచిమత్సదార్థచయము ల్సంధిలై నొక్కుమ్మడిన్.

139

ఉ. పప్పును బిండివంటలును బాయసముల్ ఘృతముల్ గుడంబులుం  
గుప్పలుగాఁగఁ జుట్టునును గూర్పఁగఁ గూడిన యేరుఁబాలతె  
ల్క-ప్పరభోగివంటకము గమ్మనితాలిపుసాజెపిండితో  
నొప్పలుగా భుజించిరి బుధోత్తము లాఁకటిచిచ్చుపెచ్చునన్.

140

క. తరుణి యిది యన్నపూర్ణా

పరమేశ్వరి గాని యితరభామిని గా దం  
చరవాయుగొనక మెసఁగిరి  
పరమమునీశ్వరులు పంచభక్త్యాన్నంబుల్.

141

శా. ద్రాక్షాపానకఖండశర్కరలతో రంభాఫలశ్రేణితో

గోక్షీరంబులతోడ మండఁగలతోఁ గ్రొన్నేతితోఁ బప్పుతో

నక్షయ్యింబగు నేరుబ్రాలకలమాహారంబు నిశ్శంకతం  
గుత్తు ల్నిండఁగ నారగించితిమి యత్తుద్రత్తుధాశాంతికిన్. 142

ఆ. ఎవ్వఁ డేపదార్థ మెంతేనిఁ జింతించు  
నతని కాపదార్థ మంత గలిగి  
యరఁటియాకుమీఁద నవతారమై యుండు  
నిట్టిమహిమ చూడ మెన్నఁడేని. 143

ఉ. వేలుపుగిడ్డియుం బరుసవేదియుఁ గల్పకుజంబుఁ దోడ రా  
లాలితపాదనూపురఝంఝనాదము లుల్లసిల్లఁ బై  
చేలచెరంగు దూలఁగ విశ్వంఖలవృత్తిఁ జరించుచుండె నీ  
లాలక యన్నపూర్ణ యమృతాన్నముఁబెట్టుచు నన్ని పంక్తులన్. 144

వ. ఇవ్విధంబున నాజ్యధారాప్రవాహంబును, శర్కరాక్షోదసికతిలం  
బును, బాయసాపూపసంపన్నంబును, గలమాన్నపూర్ణంబును,  
ద్రాక్షాగోక్షీరక్షౌద్రపుండ్రక్షుఖండమండితంబును, రంభానారికేళ  
ఫలశాకసాకల్యకల్యంబును, పాడబరసావళిపానకప్రచురంబును, శర  
చ్ఛంద్రచంద్రికాధవళధధిసమృద్ధంబును నై నభోజనమహోత్సవంబు  
నై శంపాయనమనఃప్రమోదసపత్నంపాదనలంపటంబును, సుమంతు  
సంతోషకారణంబును, బైలరసనాతపఃఫలంబును, జైమినికామనా  
కామధేనువును, దేవలముదావహంబును, రోమహర్షణహర్షోత్కర్షా  
వహంబును, సూతకాతూహలహేతుభూతంబును, నస్మన్మనోరథ  
విహారఘంటాపథంబును నై ప్రవర్తిల్లెఁ; దదనంతరంబ. 145

ఆ. హస్తములను గడిగి యాచమనక్రియా  
వ్యాప్తి దీర్చి దేవియాజ్ఞ మేము  
విమలసౌధమధ్యవేదికాస్థలమున  
విశ్రమించి యున్న వేళయందు. 146



వ. అభ్యంతరభవనంబునందుండి.

147

విశ్వనాథుడు పార్వతితోడ వేదికడు వచ్చుట

సీ. చంద్రబింబానవ చంద్రరేఖామాలి

నీలకుంతలభార నీలగర్భుడు

ధవళాయ తేక్షణధవళాఖిలాంగుండు

మదనసంజీవని మదనహరుడు

నాగేంద్రనిభయాన నాగకుండలధారి

భువనమోహనగాత్ర భువనకర్త

గిరిరాజకన్యక గిరిరాజనిలయుండు

సర్వాంగసుందరి సర్వగురుడు

తే. గౌరి శ్రీవిశ్వనాథుడు కనకరత్న

పాదుకలు మెట్టి చట్టలు పట్టుకొనుచు

నేగుదెంచిరి యొయ్యార మెసకమెసగ

విహరణక్రీడ మాయున్న వేది కపుడు.

148

తే. జయయు విజయయు నొకవంక సరస రాగ<sup>1</sup>

నందికేశుండు ముందట నడచి<sup>2</sup> రాగ

ప్రథమదంపతు లేమి సంభ్రమము లేక

యరుగుదెంచుట యద్భుతమయ్యె మాకు.

149

శా. గౌరిం జూచినయప్పు డంచితమహాకారుణ్యసంపత్తియుం

దారానాయకమాలిఁ జూచినపు డుద్యోతోధసంరంభముం

దోరంబై యపు డంతరంగముల సంతోషంబు సంతోసముం

బూరించె న్విను మేమి చెప్పుదు మహాపుణ్యాత్మకుంభోద్భవా! 150

తే. కాళి శివునకు శుద్ధాంతకాంత గాన  
దానిపై నల్లి కోపపాత్రంబ నైతి  
కాళి గారికి సవతి యాఁగాన నేను  
దానిపై నల్లి ప్రేమపాత్రంబ నైతి.

151

ష. అనంతరంబ యేము ప్రత్యుత్థానంబుసేసి యాపురాణదంపతులకుఁ  
బ్రణామంబు లాచరించి, మడిసందులం జేతు లిడి, యొక్కకెలన  
నిలిచియుండితిమి. పార్వతీపరమేశ్వరులు వేదికాస్థలమున విజయం  
చేసి కూర్చుండి; రప్పుడు శంభుండు కోపసంరంభంబున నాదిక్కు  
చూచి ధిక్కరించి యిట్లనియె.

152

శివుఁడు వ్యాసుని శిష్యులతోఁ గూడఁ గాళి జడలిపా మృనుట

సీ. ఓరి దురాత్మ! నీవారముష్టింపచా  
భాస యోజనగంధిప్రథమపుత్ర!  
దేవరన్యాయదుర్భావనాపరతంత్ర!  
బహుసంహితావృథాపాఠపఠన!  
భారతగ్రంథగుంభనపండితంమన్య!  
నీవా మదీయపత్నికి నశేష  
కై వల్యకల్యాణఘంటాపథమునకుఁ  
గాళికాపురికి నిష్కారణంబ

తే. శాపమిచ్చెడ నని యనాచారసరణి  
నడుగువెట్టినవాఁడ వహంకరించి  
పోమ్ము నిర్భాగ్య! మాయూరిపొలము వెడలి  
యెచటికేన్ శిష్యులును నీవు నీక్షణంబు.

153

క. పోక నడగొట్టితేనియు  
రాకింతుఁజామీ మొగంబు రాచట్టుపయిన్



శ్రీకాళిక నిందించిన

నీ కింతట నేలపోవు నీచచరిత్రా !

154

క. వడి విడువక యివ్వడువున

నుడుపతిమకుటుండు చెవుల కొనరనినుడుగుల్

నొడివిన నే నయ్యరువుర

యడుగులఁ బడి కాళి వెడలి యరిగెడువేళన్.

155

చ. వెఱవకు మోకుమార ! పదివేలవిధంబులనై న నిన్ను నే

మఱవి మఱేడకుం జనుట మాని సుఖంబున దక్షవాటికిన్

దుఱఁగలిగొన్న సమ్మదముతో గమనింపుము భీమనాయకుం

డఱగొఱ లేనివేల్పు నిఖిలాభ్యుదయంబులు నీకు నయ్యెడున్. 156

వ. అనిన నంబవచనంబులు విని విశ్వేశ్వర దేవరచితన్యక్కారమహాోప

ద్రవసంభూత వేదనాదూయమానమానసుండనయ్యును భవానీకృపా

పాంగవీక్షావిక్షేపదాక్షిణ్యంబున నొక్కింత యంకిలి దెలిసి, శిష్య

సహితుండనై యెన్నఁడెన్నఁడు భీమేశ్వరు దర్శింతునో యని యువ్వి

ఘ్నారి యే తెంచుచున్నవాడఁ; బరమమాహేశ్వరుండ వై న నిన్నుం

గనుఁగొంటి; నింక నామనోరథం బవ్యాహతగతిం బ్రవర్తింపఁగల

యది.

157

తే. అనవధానత యావగింజంత సూవె

పర్వతంబంత యపరాధభరము గొలిపి

కాళి వెడలంగ మొత్తినఁ గాసిఁ బొంది

తిరుగుచున్నాడ నిదె యేను దిక్కుమాలి.

158

తే. కడుదయాళురు దేవతాగణములెల్లఁ

గాలవభైరవుచిత్తంబు కఠినపాక

మీరసము పెద్ద డుంఠివిఘ్నే శ్వరునకుఁ  
గాళి మనబోటి కెల్లను గాసి <sup>1</sup>బ్రతుకు.

159

క. అని కుంభసంభవునకును

దనవృత్తాంతంబు చెప్పి దైన్యము నొందెన్  
గనుఁగవ చశులు దొరఁగఁగ

ననఘుఁడు సత్యవతిసూనుఁ డని చెప్పుటయున్.

160

వ. అటమీఁదివృత్తాంతం బెయ్యది యని యడిగిన.

161

మ. శిస్మరజిదూభధర దిక్కరి ద్రుహిణయోషా చంద్రి కాభాపగా

శరద భాభమువల్లభ ప్రతిభటస్థాయత్ స్ఫురతీర్తిని

ర్భరగర్భోదయ ! భూర్భువస్స్వరఖిలబ్రహ్మాండభాండోదరా !

యరి వేదండఘటావిఘట్ట పకతో రాటోపకంఠీరవా !

162

క. అసమసమవిషమసమర

ప్రస్మమరరిపుసుభటనిటలపట్టవిఘట్ట

వ్యసనదృఢదోఃకతారా !

కుసుమశ రాసనసమానకోమలమూర్తి !

163

స్రగ్విణి — రామమాంబాసుతా ! రాజవిద్యాధరా !

కామితార్థైకసంకల్పకల్పద్రుమా !

వేమనక్షోణిభృద్విరభద్రేశ్వరా !

స్వామికార్యాభిరక్షాక్రియాదక్షిణా !

164

గద్య — ఇది శ్రీకమలనాభపాత్ర మారయామాత్యపుత్ర

సుకవిజనవిధేయ శ్రీనాథనామధేయ ప్రణీతంబైన

భీమేశ్వరపురాణం బను మహాప్రబంధంబునందు

ద్వితీయాశ్వాసము.



# శ్రీ భీమేశ్వరపురాణము

తృ తీ యా శ్వా స ము

శ్రీభీమేశ్వరకరుణా

లాభసముజ్జ్వంభమాణలక్ష్మీవిభవ

ప్రాభవ ! కశ్యపమునివం

శాభరణా ! బెండపూడి యన్నామాత్యా !

1

వ. అక్క-ధకుండు శౌనకాదిమునులకుం జెప్పం దొడంగె.

2

గీ. అవ్విధంబున భాష్పధారాకులాత్ముఁ

డగుచు సత్యవతీసూనుఁ డడలుటయును

నెలతయును దానుఁ గన్నుల నీరు నించె

గరుణ చిత్తంబులో నుబ్బుఁ గలశభవుఁడు.

3

వ. అనంతరంబ యంతరంగంబున సంతాపంబు డిందుపఱచుకొని సత్య  
వతీనందనుండు కమండులుజలంబులఁ గన్నులఁ దడుపుకొని, నిట్టూర్పు  
నిగుడించి, కాశికావియోగక్లేశంబున సమానవ్యసమండై న కుంభ  
సంభవున కిట్లనియె.

4

ఉ. ఈవును నేనపోలెను మునీశ్వర! భాగ్యము లేమిఁజేసి కా  
శీవిరహఁగ్ని తాపమునఁ జేడ్పడినాఁడవు చెప్పవయ్య నా  
త్రోవ; మహాత్మా! దక్షపురిధూర్జటి శంభుఁడు భీమనాథుఁ డా  
ర్యావిభుఁ డాశ్రయింప నగునా? నను నేలికొనం దలంచునా?

5

మ. జగతీమాళివతంసభూషణము విశ్వఖ్యాతముం గాళికా  
నగరంబుం బెడఁబాసి, నీకును జగన్నానైత్యకచారిత్ర యీ  
చిగురుంబోడికి నాకునుం గటకటా! చేడ్పాటు వాటిల్లె నీ  
ముగురిం గూర్చిన ముండదై వమునకు 'నోమోట లేదోసుమీ! 6

నీ. నిండి పాటుచునుండునే నిదాఘములందుఁ  
దళుకొత్తున ప్తగోదావరంబు?  
షట్కాలశంభుపూజావిధానములకుఁ  
బల్లవప్రసవదర్శలును గలవె?  
కాంతాజనంబులు కమియార నిడుదురే  
పురములోఁ దత్కాలపుణ్యాభిక్ష  
ఘనతపంబునకు విఘ్నంబు సేయరుగదా  
యమరేంద్రుఁ డొసఁగిన యప్సరసలు?

తే. కాలభైరవవిఘ్నే శకార్తి కేయ  
వీరభద్రదాదిపరివారవీరగణము  
స్వాగతముసేయునే కార్యసాధకులకు?  
దక్షవాటికయందు వాతాపిదమన!

7

ఉ. ముక్కుమొగంబు చూడ కొకమోసపుమాటకు విశ్వనాయకుం  
డెక్కడికై నఁ బొమ్మనుచు నెట్టినిచూపులఁ 1జూచి యల్కతో  
ధిక్కరణంబుసేయఁ జనుదెంచితిఁ గాళికానుండి నాకుఁ దా  
దిక్కయి భీమనాయకుఁడు దీర్చునొకో యవమానదుఃఖముల్ ? 8

ఆ. నన్నుఁ గన్నతల్లి యన్న పూర్ణామహా  
దేవి విశ్వనాథదేవుతరుణి



గుఱుతు చెప్పి తన్నుఁ గొలువంగఁ బుత్తేర  
వచ్చినాఁడ నేలవలదె తనకు ?

సీ. భీమేశ్వరేశ్వరశ్రీమహాదేవుండు  
కరుణించునే నన్నుఁ ? బరమశైవ !

సప్తగోదావరోత్సంగధాముండు నన్ను  
నాదరించునె ? యిల్వలాసురారి !

సప్తపాతాళవిష్కంభమూలస్తంభ  
మూరడించునె నన్ను ? నుపరతాత్మ !

దక్షిణాంభోరాశితటమేదిసీభర్త  
రక్షించునే నన్ను ? బ్రహ్మవాది !

తే. స్వాగతముసేయునే నాకుఁ జంద్రమాళి ?  
కాక్షితం బిచ్చునే నాకుఁ గాలగళుండు ?  
కాశిలోఁ బడ్డమానభంగంబు వాయఁ  
గుస్తరించునె నను శూలి ? కుంభజన్మ !

10

ఉ. దోసము పెద్దలేదనక ధూర్జటి నిఘ్నరకంతహుంక్రియా  
భ్యాసముమై నదల్చి యదయస్థితి కాశి వెలార్చె ; నింక నే  
నాసరిసంయమిండుల ననాథత నేమెయిఁ జూతు దక్షవా  
టీసదనుండు ప్రేమముఘటింపక తాను నుపేక్ష సేసినన్.

11

అగస్త్యుండు వ్యాసునకు దక్షారామ మహిమంబు చెప్పుట

వ. అనినఁ బారాశర్యున కత్తపోధనవర్యుం డిట్లు లనియె.

12

మ. వితతాష్టాదశసంహితాగమకథావీధీసహస్రంబు భా  
రతతంత్రం బఖిలంబు నీయది ; యపారంభైన యామ్నాయసం

తతి నీచే వివరింపఁగాఁబడియె; విద్యావర్ధనా! నీవు నీ

క్షితిలోఁ గాననితీర్థముల్ గలవె? యీచింతాభరం బేటికిన్. 13

వ. భీమలింగంబుమాహాత్మ్యంబు నీవెఱుంగనియదియుం గలదె? దక్షా  
రామపుణ్యక్షేత్రం బఖిలపురాణప్రసిద్ధంబుకాదే? నీమనోవిషాదం  
బునంజేసి యెఱుంగనివాఁడవుంబలె నడిగెదవుగాక; యైన నడిగిన.  
యర్థంబు చెప్పెద నాకర్ణింపుము. 14

శా. మోక్షస్థానము భోగభూమియును నై మున్నూఁటతీర్థంబులన్  
సాక్షాద్రబ్ధహృదయం బనంగ నపరస్వర్థంబునా నొప్పగున్.  
దక్షారామము భీమనాయకమహాధామంబు లోకత్రయా  
చక్షుఃప్రాఘు<sup>1</sup>ణికాయమానసుషమాసంపత్సముద్దామమై. 15

తే. రాజవంశజుఁ డగుభగీరథుని వెనుకఁ  
బాటుదెంచిన చదలేఱు పాటియగునె  
సప్తమునిరాట్రుతాపసంప్రాప్తమైన  
సప్తగోదావరంబుతో సారమహిమ? 16

సీ. దక్షప్రజాధినాథమహాధ్వరక్రియా  
దీక్షాధిగమపుణ్యదేశమునకు  
బ్రహ్మవిష్ణుపురందరప్రధానసుపర్వ  
పరమసంయమిసభాభవనమునకు  
దాక్షాయణీయోగదహనార్చిరున్నేష  
సామిధేనీమంత్రజాతమునకు  
వీరభద్రభుజావిహారహేలాసమా  
రంభనాటకనాట్యరంగమునకు



తే. నమృతమయదివ్య తేజస్వయంభులింగ  
శాంతభీమేశ్వరేశ్వరస్థానమునకు  
దక్షవాటంబునకు మోక్షధామమునకు  
భోగజన్మస్థలమున కేపురము సాటి?

17

వ. వెండియుఁ జండభానుకృతప్రతిష్ఠుండును, నాఖండలముఖబర్హిర్ముఖ  
శిఖామణిమయాఖిరేఖాకిమ్మిరితచరణారవిందుండును, సప్తపాతా  
ళభువనవిష్కంభనిర్భేదసమాసాదితావిర్భావుండును, దివ్యామృత  
స్వయంభూర్జ్యోతిర్లింగమయమూర్తిధరుండు నైన భీమేశ్వరుండు  
భోగమోక్షప్రదానదీక్షాధురంధరుండై యందు నివసించియుండు;  
నమ్మహాదేవుచేత నప్పణ్యాక్షేత్రంబు భీమమండలంబనఁ బండెండు  
యోజనంబులమేర కైవల్యకల్యాణమండపంబును, భోగలక్ష్మీ  
విలాసభవనపుండరీకంబును నై, కుండలాముఖ సంవేద్య శార్దూల  
తీర్థంబులు మొదలుగఁగల శాఖోపశాఖాతీర్థంబులు గలిగి, దక్షిణ  
జలధివేలావనోపకంఠంబున వేదండవదనశుండాకాండచుళికితోన్నుక్త  
సప్తగోదావరసలిలధారార్పుణ త్కారబృంహిత బ్రహ్మాండగోళంబు  
ను, దుల్యభాగాప్రవాహాలహరికాఘోష ఘుమఘుమాయమాన  
దిగ్విభాగంబును, నేలానదీమాతృకాయమానకేదారక్షేత్రసంవర్ధితా  
నేకప్రీహిభేదసంపత్సంపన్నంబును, ఫలభరితనారికేళమండమండిత  
ప్రౌఢపీఠాపురోపకంఠసీమాబహిర్భాగంబును, మాతృకాయమాన  
గోదావరీతీరపుణ్యాగ్రహారపరంపరా భూనిలింపసంపత్సంపాదితా  
ధ్వరక్రియాసమాహూతపురుహూతాదిదేవతాకదంబ సంబాధసం  
చరితంబును, గౌంతేయవాహినీప్రాంతసంతన్యమాన<sup>1</sup> సహకార  
కాంతారఫలరసాస్వాదమోదమానపుంస్కీలకుటుంబకంఠనాళకో

1. సంతన్యమాన.

మలకుహూకారకోలాహలప్రపంచిత పంచమంబును, హరివంశంబు  
నుంబోలె బలభద్రప్రద్యుమ్నా నిరుద్ధపురుషోత్తమాధిష్ఠితంబునునై  
మహాక్షేత్రంబన, మహాలింగస్థానంబన, దక్షిణకాశీయనఁ, గల్యాణ  
నిలయంబనఁ, గైలాసప్రతిబింబంబన, ననశ్వరమహేశ్వర్యంబును,  
నప్రతిమవైభవంబును, నవాఙ్మానసగోచరంబును, నసంఖ్యాతప్రమథ  
గణసమాకీర్ణంబునునై, యశేషకల్యాణనిలయంబై యొప్పు నమ్మహా  
స్థానంబునందు.

18

సీ. పాటలం బగుజటాజూటంబు నడునట్టు

పూపచుక్కలరాజు పొడవు చూపు

వెడఁదయైన లలాటవీధీవిటంకంబు

కట్టెట్ట కొవ్వేడి కన్నుఁ గూర్చుఁ

గంబుసన్నిభమైన కంఠప్రదేశంబు

గరళకూటముఛాయఁ గ్రాఁచి యుమియుఁ

గడుమనోజ్ఞములై న కర్ణపార్శ్వములందుఁ

బెనుపాఁపపోగులు<sup>1</sup> బిత్తరించు

తే. భీమమండలికాపుణ్యభూమియందు

వివిధకై వల్యకల్యాణవేది ననఁగఁ

గీటపక్షి సరీసృపక్రిమిచరాది

జంతుసంతతి ప్రాణావసానవేళ.

19

సీ. ఒకచోటఁ గోటిపల్ల్యుడురాజకోటీర

విభ్రాజితోత్సంగ వృద్ధగంగ

యొకచోటఁ బీఠాంబికోన్నత స్తనభరా

స్ఫలజర్ఘ్విరితకల్లోల యేల



యొకచోటఁ జటులనక్రకుళీరపాతన  
తోయగర్భభోగ తుల్యభాగ  
యొకచోట నప్పరోనికరసంసేవితాం  
తరము శ్రీసప్తగోదావరంబు

తే. నమరు నాగరఖండసిద్ధాంతజాతి  
నాగవల్లీసమాక్రకాంతపూగఖండ  
మండితోద్యానవాటికాఖండవిభవ  
పాత్రమగు భీమమండలీక్షేత్రమునకు.

20

స్తీ. త్ర్యంబకాచలశిఖాగ్రంబునం దుదయంచి  
పొదలి యార్యావర్తసూమి దటిసి  
మలఁగి దండకవనీమధ్యభాగమున నా  
ప్రసవణాచలప్రస్థ మొఱసి  
పట్టినశ్రీవీరభద్రేశు సేవించి  
తిలసోమనాథు మందిరము డాసి  
యేచి యనంతభోగేశ్వరస్థానంబు  
రుద్రపాదములపైఁ ద్రోవ గాఁగఁ

తే. గోటిపల్లీశుకోమలాంఘులకు మ్రొక్కి  
కుండలాముఖతీర్థంబు గుత్తరించి  
భీమమండలి డాపలఁ బెట్టికొనుచు  
గౌతమీగంగ లవణాబ్ధిఁ గౌఁగిలించె.

21

తే. నీరుకడఁ గోళ్లఁ గూడి మున్నీటిఁ గవయు  
మొగులుబడివాహినుల కెట్లు మొరయవచ్చు ?

వార్ధు లేడింటికి వలపువనిత<sup>1</sup> యైన  
మంగళోత్సంగ గౌతమిగంగయెదుర.

22

ఉ. ఎక్కడఁ జూచిన న్నరసి, యెక్కడఁ జూచిన దేవమందిరం,  
బెక్కడఁ జూచినం దటిని, యెక్కడఁ జూచినఁ బుష్పవాటికం,  
బెక్కడఁ జూచిన న్నది, మహివలయంబున భీమమండలం  
బెక్కడ ? యన్యమండలము లెక్కడ ? భావనచేసి చూచినన్. 23

తే. బ్రహ్మహత్యాదులగు మహాపాతకములు  
ధాత్రి జనులకు నిమిషమాత్రమునఁ బాయు  
భీమనాథమహాదేవు పెండ్లినాటి  
దక్షిణాముఖ కల్యాణదర్శనమున.

24

తే. కార్తికవేళ భీమశంకరునివగరఁ  
దూఱు నెవ్వఁడు చిచ్చుఱతోరణంబు  
శీనతఁడు దూఱఁడు ప్రాణనిర్యాణవేళ  
ఘోరయమపట్టణద్వారతోరణంబు.

25

తే. ద్వాదశక్షేత్రపుణ్యక్షేత్రములతోడ  
రమ్యమగు సప్తగోదావరంబుతోడ  
వరదభీమేశ్వరేశ్వరావాసమైన  
దక్షవాటంబు కల్యాణధామ మమరు.

26

తే. 4 అప్పురంబుప్రభావంబు చెప్పనేల ?  
తిరిగి పాఠంగ యోజనత్రితయభూమి

1. వంశవనిత 2. మండప 3. వాడు. ఈపాఠమున నిర్యాణమును నిర్వాణముగా మార్చవలెను. 4. అప్పురం బిట్టిదని వేరు చెప్పనేల.



వాపికాకూపగర్తపల్వలతటాక  
తీర్థజలములు భాగీరథీజలములు.

27

సీ. పంచాక్షరీమంత్రపారాయణంబులు  
జపించు శారికాసముదయములు  
నీలకంఠస్తోత్రకోలాహలప్రౌఢిఁ  
జూపు నున్న తృపుంస్కోకిలములు  
శతరుద్రీయశ్రుతిస్వాధ్యాయపాఠంబుఁ  
బరిఢవించుఁ గిశోరబంభరములు  
ప్రణవాక్షరాభ్యాసపరిపాటిఁ బాటించు  
నానావిధంబుల నమిలిపిండు

తే. సప్తగోదావరాంబునిర్భరసహస్ర  
సారణీసేకసాంతత్యసంప్రవృద్ధ  
వివిధతరుగుల్మవల్లికావేల్లమైన  
తత్పురోద్యానవీధికాంతరమునందు.

28

సీ. నిఖిలపుణ్యాక్షేత్రనివహంబునందును  
నత్యంత మాశ్రయం బనఁగ నెగడి  
యైంద్రసంపదకెల్ల నాధారభూతమై  
దక్షుని యజ్ఞంబుతానకమయి  
ద్వాదశపుణ్యతీర్థములతో సంధిల్లి  
భోగమోక్షవిహారభూమి యగుచు  
నియమయాత్రామాత్రనిశ్చేషదోషాప  
హరణం బొసర్ప సమర్థమగుచు

1. శతరుద్రసచ్చృతి.

తే. సిద్ధనిర్మలనిరవధిశ్రీస్వయంభు  
 ధన్యభీమేశ్వరేశ్వరస్థాణులింగ  
 దై వతస్థితిసంభవస్థానమైన  
 దక్షవాటంబు వర్ణింపఁ దరమె మనకు ?

29

క. దక్షిణకాశీనగరము  
 దక్షారామంబు భీమధామము ధన్య  
 తుక్కుక్షిత్తోణీమండల  
 రక్షామణి దానిఁ బొగడ బ్రహ్మకు వశమే ?

30

సీ. భీమేశ్వరేశ్వరశ్రీమహాదేవుండు  
 హిమధామమాలి విశ్వేశ్వరుండు  
 సప్తగోదావరసలిలప్రవాహంబు  
 సాక్షాత్కరించిన జహ్నుకన్య  
 తిరుచుట్టుమాలెలోఁ దిరమైన గణపతి  
 యేకాంతడుంఠివిఘ్నేశ్వరుండు  
 దక్షిణంబున నున్న దండపాణీశుఁ డూ  
 హింపంగ దండపాణీశ్వరుండు

తే. భైరవస్వామి శ్రీకాలభైరవుండు  
 నంది నందీశ్వరుం డేమి సందియంబు  
 దక్షవాటంబు కాశికాస్థలము కాదె ?  
 తీవ్రకర తేజ ! సత్యవతీతనూజ !

31

వ. మఱియు భీమేశ్వరమండలమునకు సీమావిభాగంబు.

32

తే. జంభరపుదిక్కునకు సీమ సలిలరాశి  
 పశ్చిమమునకు సీమ త్ర్యంబకతనూజ



ద్యుమ్న పతిదిక్కునకు సీమ తుల్యభాగ  
దక్షిణమునకు వృద్ధగౌతమియె సీమ.

33

తే. భోగమోక్షమహైశ్వర్యయోగకాంక్ష  
భీమమండలిఁ గాపుండఁ బ్రయము పుట్ట  
మర్త్యయోని జనింపంగ మదిఁ దూత్రు  
వివిధగంధర్వకిన్నరవిబుధవరులు.

34

తే. భీమమండలికాపుణ్యభూమియందుఁ  
దేజరిల్లెడు పండ్రెండుతీర్థములకు  
జాతరలు సేయు నప్పరస్సతులతోడ  
నాకముననుండి యేతెంచి నముచివైరి.

35

సీ. ఏడురసాతలక్రోడంబులును విని  
రేబిందించి వెడలిన పెద్దవేల్పు  
మార్తాండుచే నభోమణిచేత రవిచేఁ బ్ర  
తిష్ఠఁ బొందిన మహాదివ్యమూర్తి  
సప్తర్షులరుదేర సప్తగోదావరం  
బవగాహనముచేసి నట్టిప్రోడ  
తొలుమాయయగు దక్షునెలదోటనడుచక్కి  
విహరణం బొనరించు వేడ్కకాడు

తే. విశ్వపతి భీమనాథేశ్వరేశ్వరుండు  
కర్తయై యుండి భోగమోక్షముల నిచ్చు  
భక్తజనులకు నట్టివై భవపదంబు  
మండనము మేదినికి భీమమండలంబు.

36

సీ. ఎచ్చోటఁ దాఁ బాతె నిట్టిరూపము దాల్చి  
 యతినాధ్వసంబుతో నధ్వరంబు  
 పాటిల్లె నెచ్చోట భాషావధూటికి  
 నతిజగుప్థితమైన యంగవికృతి  
 యెచ్చోట ముచ్చిచ్చు నేడేసినాల్కలు  
 కొండనాల్కలుదాఁకఁ గోతవడియె  
 నెచ్చోట నులివేడియెండఁ బండులు రాలి  
 పూషార్కువదనంబు బోసివడియె

కీ. దక్షుఁ డెచ్చోటఁ 1బొట్టేలితల ధరించెఁ  
 జిందువందయ్యె నెచ్చోట నిందుఁ డనుచుఁ  
 జెప్పుదురు వీరభద్రవిజృంభణంబు  
 భీమమండలి నుండు ప్రాబెద్దమునులు.

సీ. నీవు విశ్వేశ్వర దేవవిరచితావమానమనశ్శల్యంబున డస్సి ఖిన్నుండవై  
 యున్నవాడవు; నిన్ను విడిచి పోవుట నాకు నుచితంబు గాదు;  
 నీవు నేనునుం గూడి ద్వాదశపుణ్యక్షేత్రయాత్రాప్రసంగంబునఁ  
 గుక్కుటేశ్వరదేవు దర్శింపఁగలవార; మీవేళ దక్షారామంబునకు  
 మగిడి పోదము లెమ్మని యతండును దానును లోపాముద్రయును  
 శిష్యమండలంబును గదలి, యిష్టాలాపంబులఁ బ్రొద్దుపుచ్చుచుం  
 జనిచని.

సీ. తుల్యభాగాతటీద్రుమమండితంబై న  
 సాంపరాయపురంబునరణిఁ బట్టి  
 చూతాటవీవా<sup>2</sup>టిశోభమానంబై న  
<sup>3</sup>పులిగుర్తసోమేశు వలపలించి



యోంకారపురిఁ ద్రికూటోపరిస్థితఁడైన  
హరిహరబ్రహ్మల నభినుతించి  
శీలామహాగ్రామసింహాసనస్థున  
కురగహరున కదురుండి మ్రొక్కి

తే. యరుగువారు మును ల్పరాశరసుతునకు  
దక్షవాటిఁ బ్రవేశింపఁ దగినయట్టి  
శుభముహూర్తంబునకుఁ గాలశుద్ధి దెలియఁ  
దలఁచి కూర్చుండి రొకవివిక్తస్థలమున.

39

న. అప్పుడు కాలశుద్ధి విమర్శించి మైత్రావరుణుండు పరాశరసుతున  
కిట్లనియె.

40

తే. గార్గ్యసిద్ధాంతమత ముషఃకాలకలన  
శకున మూనుట యది బృహస్పతిమతంబు  
విప్రజనవాక్య మరయంగ విష్ణుమతము  
సర్వసిద్ధాంత మభిజిత్తు సమ్మత మగు.

41

తే. అసురపురములు సాధించె నంధకారి  
యమరపాథోది మధియించి రమరవరులు  
దివ్యసింహాసనం బెక్క దివిజభర్త  
సిద్ధమధ్యాహ్న వేలాభిజిత్తునందు.

42

వ. ఇంక నొక్కవిచారంబు.

43

తే. నాభిమండల మిచ్చోటు నడుముగాన  
భీమమండలికాపుణ్యభూమి నెల్ల  
నిచ్చటనె యుండి వీక్షింతమే? ముసోద్ర!  
యాకసం బెక్కి యోగవిద్యాబలమున.

44

క. భద్రగతి నేను లోపా

ముద్రయు నిర్మిదయోగముద్రాశక్తిన్

రుద్రవిహారాలయము స

ముద్రముతోఁగూడఁ జూతు మోమునివర్యా !

45

తే. ఇపుడు ఘటికాద్వయం బయ్యె నినుఁడు పొడిచి

దవ్వు చాల దిచ్చోటికి దక్షవాటి

కేవలము మంచినడకై నఁ గీసవెల్లి

రెండుజాములు; నిట నూర కుండ నేల ?

46

వ. ఈయోంకారపుర పుణ్యాక్షేత్రంబునం ద్రికూటదివ్యభవనవాటంబున  
ముని సంఘంబు లుండునది; మనము సభోమండలంబున కెగసి,  
ముహూర్త మాత్రంబునఁ గన్నులపండువుగా భీమమండలీపుణ్యా  
క్షేత్రంబు గనుంగొంద మనుటయు; బారాశర్యుండు సబహు  
మానంబుగా సమ్మతించిన.

47

వ్యాసాదు లాకసంబున నుండి భీమమండలంబు కనుంగొనుట

మ. పరమర్షుల్ భృతరోమహర్షులయి లోపాముద్రయుం దారు నం

బరమధ్యంబున నావహాద బనుజగత్ప్రాణప్రవాహంబుపైఁ

బరిలంఘించిరి భుక్తిముక్తిరమణీప్రత్యగ్రలీలాస్వయం

వరసాధం బగు భీమమండలము సర్వంబున్ విలోకింపఁగన్.

48

వ. ఇవ్విధంబున నావహాస్కంధగంధవాహప్రవాహమధ్యంబునఁ దపః

ప్రభావావష్టంభంబున నిలిచి, కుంభసంభవుండు బాదరాయణున

కిట్లనియె.

49



సీ. ఆంధ్రభూభువనమధ్యము పుండరీకంబు  
 సప్తగోదావరజలము తేనె  
 బ్రహ్మసంవేద్యాదిబహుతీర్థములు రేకు  
<sup>1</sup>లకరులు చారుదివ్యస్థలములు  
 నాళంబు లవణాబ్ధివేలావిభాగంబు  
 కళ్యాణభోగమోక్షములు తావి  
 దక్షవాటిమహాస్థానంబు కర్ణిక  
 హంసంబు భీమనాయకుడు శివుడు

తే. గౌతమీసింధుకౌం తేయకణ్వనదులుఁ  
<sup>2</sup>దుల్యభాగయు నేలేరు దుమ్మికోనలు  
 భువనసంభావ్యమైన యీపుణ్యభూమి  
 యనఘ ! సంసారతాపశాంత్యైషధంబు.

50

సీ. సర్వంసహకుఁ గాసెనమకట్టు పుట్టంబు  
 గగనంబునకుఁ <sup>3</sup>నెల్లఁగలువసెజ్జి  
<sup>4</sup>యవటంబు మేఘవాహనుగంధకరటికి  
 నభ్యవహార <sup>5</sup>మౌనగ్నిశిఖకు  
 వంటిల్లు యామినీశ్వరకళామౌళికే  
 దరిచోటు నిఖిలబృందారకులకుఁ  
 గూటకచ్ఛపనాయకునకు నిశాంతంబు  
 మరుజనకునకును మనికిపట్టు

తే. ఘనతరోద్దండపాతీనకమఠనక్ర  
 తిమితిమింగిలచక్రవిక్రమవిహార

1. లు గరులు. 2. తెల్లబాపియు. 3. నెల్ల. 4. వాటంబు. 5. మౌనగ్ని శిఖకు.  
 6. మరుదుర్జనునికిమని మందపట్టు.

ఘుమఘుమారంభగంభీర, ఘోషఘటిత  
లటదిశాప్రతిశబ్దోపలబ్ధి యబ్ధి.

51

సీ. జనమేజయారబ్ధసర్వాధ్వరాహుత  
చక్షుశ్శ్రవస్సహస్రములఁ బోరి  
బ్రహ్మాండమండలప్రాసాదసంభార  
హరిమణి స్తంభసంహతు లనంగ  
జంభారిదో స్తంభదంభోలిఖిండితాం  
జన్మశైలశిఖరపుంజములఁ బెనఁగి  
సంహారసమయర్పుంఘామారుతోద్ధూత  
కాలాంబువాహసంఘముల గెలిచి

తే. యాడుచున్నవి తీండ్రిల్లి యంబరమునఁ  
జేయుచున్నవి త్రిభువనాశ్లేషకంబు  
నబ్జనాభుని తూగుటుయ్యలలు గంటె  
వేన వేలు పయోరాశివీచిఘటలు.

52

శా. కాశిం జచ్చినయంతఁగాని పడయంగారాని కైవల్య మ  
క్లేశంబై<sup>1</sup> సమవేద్యనాయకునిచే లీలాగతిం జేరు రా  
రో! శీఘ్రంబున మర్త్యులార! యను నారూపంబున స్తోయు నా  
కాశాస్థాలనగౌతమీజలధిసంఘస్థానకల్లోలముల్.

53

మ. అదె సంవేద్యము; కోటిపల్లి యదె; దక్షారామ మన్వట్టణం  
బదె; యభ్రంకషసౌధకూటఘన హేలావాస ముచ్చాయసం  
పద సాంపారెడు భీమలింగము మహాప్రాసాదభూమిధరం  
బిదె; సప్తర్షి నదీప్రవాహ మిదె; సంవీక్షింపు మేకాగ్రతన్.

54



నీ. అదె పట్టిసస్థాన మందుండు వీరభ  
 దేశ్వరస్వామి యర్థేందుమాళి  
 యదె పుండరీకాద్రి యచట మార్కండేయు  
 నిలువేల్పు ముక్కంటి వెలసె దొల్లి  
 యదె కుమారారామ మాహర్మ్యశేఖయ  
 చాభ్యుక్తభీమేశుసదనవాటి  
 యదె కుక్కుటేశ్వరం బయ్యపాంతముమేడ  
 హుంకారిణీదేవియోలగంబు

తే. వాడె మాయింటివేల్పు పల్వలపురమున  
 1గొప్పలింగంబు ఫణిరాజకుండలుండు  
 సప్తమునిసింధుసంగ మేశ్వరుడు వాడె  
 కుండలాముఖ మదె మానికులవరేణ్య!

55

క. అని చూపి చెప్పి కుంభజా  
 డిను గనుగొని శుభముహూర్త మిదె యేతెంచెన్  
 మనము దిగవలయు ననుచును  
 మునిమండలి మ్రోల దిగిరి ముగురున్ ధరకున్.

56

వ. అనంతరంబ కుంభసంభవపులినసంభవులు 2సంబరులం దొడ్డిగొని  
 కదలి, కదలికారామంబుల రామణీయకంబును, నుల్లసితబిల్వచిరి  
 బిల్వవిటపంబుల పొల్పును, ద్రాక్షా రుద్రాక్ష ఖర్జూర కేశరసరళ  
 పున్నాగనారంగంబుల రంగంబును, లవంగలుంగలవలీమల్లీవల్లీ  
 మతల్లీవేల్లనంబుల యుల్లాసంబును, ఘోంటా కురంటక ఝంటికా  
 కంటకఫల కపిత్థ లోద్ర జంబూ జుబీర పారిభద్ర భద్రదారు శాల్మలీ  
 గుల్మలీలాహేవాకంబు నుద్రదేకంబును, గోమలతరతమాలమాలా

1. నుండులింగంబు. 2. సంబవులం.

కార శాకోట విటపిషండంబులమెందును, చెఱకుముఱకటంబును,  
 బ్రాసంగుమిసిమియు, జెంగల్వతావిరేవయు, గుసుమవాటియెసకం  
 బును, నుభయపార్శ్వంబులఁ గలఘంటామార్గంబునుగా నెడనెడం  
 గుసుమభారారంభ సంభారకుసుమగుచ్ఛచ్ఛాయా విభాతసంధ్యా  
 రాగంబును, <sup>1</sup> గందియందంబును, బెసరసిరియును, మినుమునలుపును,  
 గోధూమశ్యామాకవరగయును, <sup>2</sup> మాషపర్ణిసమున్నేషంబును,  
<sup>3</sup> నేపెయేపును, <sup>4</sup> ననంతిసనకేతనంబును, నువ్వుమవ్వంబును, కుళుత్థ  
 శుద్ధార్థమానవృద్ధియు, బ్రత్తిసంపత్తియు, బొబ్బరయుబ్బరంబును,  
 నందసందర్భంబును, యవయావనాళప్రియంగు <sup>5</sup>జంతిజంతిలపరిస్ఫూ  
 ర్తియు, ద్రవ్వందలసందడియు, గంటెకొఱ్ఱతఱచును, <sup>6</sup>గసగసలివయ  
 సును జెంగలించుజాంగలక్షేత్రంబులు నేత్రంబులకు నింపు సొంపు  
 సంపాదింప, ననంతాంతరాంతరంబులు తరతరంబు తరళతరతరంగ  
 రింఛోళికాంచలంబులం జెంగుం దువాళించుచు, నతిశిశిరసలిల  
 శీకరనికరనిరతకరణపరిణతిం గ్రొవ్విరిపోక మోకల పూవుఁబాళల  
 నెత్తావికిం దావలంబులై కేవలంబు పొలయు సప్తగోదావరసమీ  
 రణంబులు నాసికాపుటకుటీరంబులకుఁ గుటుంబకంబుగా మందమంద  
 గమనంబున నహిమకరబింబం బంబరవీధీసాధకూటంబున హాటక  
 కలశభంగి నంగీకరించుకొలఁది, నభిజిద్వేళ వేలావనోపకంఠకంఠా  
 లంకారహారధామంబైన దక్షారామంబుఁ బ్రవేశించి రంత. 57

వ్యాసాదులు దక్షారామంబు ప్రవేశించుట

క. ఇటు కృష్ణద్వైపాయన

ఘటజన్ములు భీమనాయకస్వామిమహా

1. విభాసితసంధ్యారాగసంభసంబును. 2. మాషతోర 3. నేపె 4. ననంతి  
 ననకేతనంబును. 5. కుళుజతిల. 6. గసగసలివయును.



కటకము ముక్తివధూటీ

కటకాభరణంబుఁ జొచ్చి కడువేడుకతోన్.

58

తే. కర్ణికారాంబికామహాకాళిగుడికి

నందముగ నూలువట్టిన యట్టిచాయ

సూర్యవీధికిఁ జనిరి సంశుద్ధమతులఁ

బల్చిమద్వారమునకునై పరమమునులు.

59

వ. అప్పుడు ఘటోద్భవుం డమ్మహాస్థానంబు సత్యవతీ సూనునకుఁ జూపి  
వెండియు నిట్లనియె.

60

సీ. లీలావిలాసలాలితలోకహర్షంబు

గోమేధికాకృష్టగోపురంబు

గోపురస్థితజాతకుంభకుంభిశతంబు

దివ్యరత్ననిబద్ధదేవగృహము

దేవగేహకీర్ణదివిజాస్పరశ్శ్రేణి

యఖిలవస్తుప్రపూర్ణాపణంబు

వివిధాపణసర్వవేదికాధ్యాసిత

యక్షగంధర్వవిద్యాధరంబు

తే. శంఖభేరీమృదంగనిస్సాణపటహ

ఝల్లరీవేణువీణాదిశబ్దనివహ

కలకలోద్వేజితాశేషకల్మషంబు

నయనభాగ్యంబు దక్షిణానందవనము

61

సీ. ఘల్లుఘల్లుని రత్నకంకణంబులు మ్రోయ

గంధవాహునియాలు కసవు నూడ్చు

లక్ష్మీకెంగేలిలీలారవిందమ్మునఁ

గలయంపి చిలికించుఁ గమ్మందేనె

దామపర్ణియుఁ దాను దారకాపథగంగ  
 వలిముత్యముల రంగవల్లి దీర్చు  
 నధి వాసనముసేయు యమునిశుద్ధాంతంబు  
 ధూమార్ణ మహిసాక్షి ధూమఘటిక

తే. సప్తపాతాళనాగేంద్రచంద్రముఖులు  
 ఫణమణిజ్యోత్స్న దివియగంబము లగుదురు  
 సోమమకుటునిగారాబుజోట్టియైన  
 దక్షవాటికఁ బ్రతిమహోత్సవమునందు.

62

మ. ధనకోటివినిబద్ధ కేతనశతద్రాఘివైశ్యాలయం  
 బనువేలధ్వనితార్థదానవిధిఘంటారావవేశ్యాగృహం  
 బనిమేషాక్షినిరీక్షి తేశ్వరమహేంద్యక్షోణిబృందారకం  
 బనుసంధ్యాగతలోకపాలకము దక్షారామ మభ్యున్నతిన్.

63

తే. మొగులు ముట్టిన సురసద్మమూర్ధవీధి  
 గోటిపడగలఁ బొలుపారుఁ గూటకోటిఁ  
 బట్టణంబు నిజాంగుళీపల్ల వముల  
 నెట్టుకొని పాపములఁ బాయఁ దట్టుకరణి.

64

సి. ఎచ్చోటఁ దీర్థంబు<sup>1</sup> లేకారు జనుల కి  
 చ్చామాత్రభోగమోక్షప్రదములు  
 కీర్తింతు రెద్దాని కీర్తి గంధర్వులు  
 గాంధర్వమున యక్షగానసరణి

1. అధివాసమును. 2. ధూపార్తి. యమునిభార్య పేరు ధూమార్ణ. 3. లీలావు.



జంకించు <sup>1</sup> నెద్దాని శబలసౌధోపరి  
 ధ్వజపటంబులు దేవతాగృహముల  
 వసియింతు రెద్దాన వాలఖిల్యాదులు  
 తపసు లష్టాశీతిదశశతములు

తే. నెద్ది యమరేంద్రపురలక్ష్మి కింత పెద్ద  
 యట్టి శ్రీదక్షవాటీమహాపురంబు  
 నద్భుతం బంది చూచిరి యాదిమునులు  
 సత్యవతినందనుఁడు కుంభసంభవుండు.

65

సీ. దక్షాధ్వరానలత్రయతీర్థ మొక్కటి  
 యోగాగ్ని <sup>2</sup> నెందేని నురిసె గౌరి  
 యఖలేష్టసంసిద్ధి యండు రెండవతీర్థ  
 మెందేని నును గాంచె నిష్ఠసిద్ధి  
 సోమేశ్వరం బండు సొరిది మూడవతీర్థ  
 మెందేని నఘము లిట్టింకు లింకు  
 హైమవతం బండు రది నాలుగవతీర్థ  
 మెందేని హిమవంతుఁ డొందె వరము

తే. సప్తగోదావరంబు పంచమము తీర్థ  
 మఖిలశుభములు నెందేని నావహిల్లుఁ  
 బంచతీర్థంబు లివి యాడి పంచజనుఁడు  
 పాయుఁ బంచేంద్రియోద్భవపాతకంబు.

96

గీ. శిష్టమునిలోకవిబుధాభిసేవ్యమైన  
 యిమ్మహాతీర్థములశక్తి నేమి చెప్ప

1 ఝంకించు నేదేవిశబలపంఖంబుల. 2 నెట్టేనినురిసె సౌరి.

వానిపై 1 బాటి వెడలెడు వాయువేనిఁ  
జీమకై నను గై వల్యసీమ 2 నొసఁగు.

67

వ. అని దక్షారామమాహాత్మ్యంబు వర్ణించుచుఁ బ్రదక్షిణక్రమంబున  
భీమేశ్వరుదివ్యమందిరంబు వలపలించి, సప్తగోదావరంబునకు డిగ్గి,  
కృతస్నానులై; రప్పుడు సాత్యవతేయుండు కుంభసంభవున-  
కిట్లనియె.

68

తే. ద్వాదశక్షేత్రశివలింగదర్శనంబు  
మొదలఁ జేయంగవలయుట ముఖ్యపక్ష  
మానతీఁదగు నాకు నీ వానుపూర్వి  
శంభులింగంబు లవి యెవ్వి కుంభజన్మ.

క. ఇటమున్న దక్షవాటీ  
కటకంబునయందుఁ బెద్దకాలంబు వసిం  
చుట దీర్ఘంబులు నీకున్  
ఘటసంభవ! యాడినవియకావె తలంపన్ ?

వ. అనిన విని యగస్త్యుండు సాత్యవతేయున కిట్లనియె.

తే. పూర్వజన్మకృతంబై న పుణ్యరాశి  
పాకదశఁ బొందు నెప్పు డప్పాటఁ గాని  
సకలసంసారదురితనిస్తారమైన  
శివకథాగోష్ఠి చెవులకుఁ 3 జవులు గాదు.

72

వ. అని పలికి సత్యవతీసూనునకుఁ గుమారవక్త్రంబునఁ దాను విన్న  
ప్రకారంబున మైత్రావరుణుండు ద్వాదశతీర్థమాహాత్మ్యంబు నిట్లని  
చెప్పం దొడంగె.

73



సీ. ఇంద్రదేశతీర్థంబు ఋషిసమాకీర్ణంబు  
 సిద్ధేశ్వరము సర్వసిద్ధికరము  
 యోగీశతీర్థంబు యోగలక్ష్మీదాయి  
 కాళేశ్వరము భక్తకల్పతరువు  
 శమనేశతీర్థంబు శాంతిదాంతివిధాయి  
 వీరభద్రదేశంబు విశ్వమతము  
 బ్రహ్మేశతీర్థంబు బ్రహ్మర్షి సేవ్య మ  
 పైశ్వర్యదము <sup>1</sup>కపాలేశ్వరంబు

తే. కుక్కుటేశంబు కాశికై గొంత వెలితి  
 సోమనాథేశ్వరము ముక్తిసూచకంబు  
 శ్రీమహేశ్వరతీర్థంబు శివుని మెచ్చు  
 త్రిభువనాభ్యర్చితం బుమాతీర్థ మనఘ !

74

క. గూఢములు నిగూఢంబులు  
 గూఢాగూఢములు నగుచుఁ గోటులసంఖ్యల్.  
 గాఢమహేశ్వరభక్తిని  
 రూఢిం దీర్థములు గలవు రుద్రునివాటిన్.

75

తే. గరుడగంధర్వయక్షకిన్నరులచేత  
 దివిజఘోచరదైత్యదానవులచేత  
 ద్వాదశక్షేత్రతీర్థమధ్యంబునందు  
 భక్తి శివలింగకోటి నిల్పంగఁబడియె.

76

క. ద్వాదశతీర్థకపరివే  
 షోదరమున భీమనాథుఁ డుజ్జ్వల తేజః

1. కపాలేశ్వరంబు. 2. సోమకాళేశ్వరము.

ప్రదుర్భావుం డొప్పగు

నాదిత్యుడు పరిధినడుమ నమరేడుభంగిన్.

77

తే. ద్వాదశక్షేత్రవికచపత్రములతోడి

దక్షవాటిక యనెడి కెందమ్మివిరికి

సప్తగోదావరాంబునిర్మరము తేనె

నడుమ రాయంచ శ్రీభీమనాయకుండు.

78

తే. భైమ మీశానలింగం బపారతేజ

మక్షయం బప్రథమ్యం బనాదినిధన

మమ్మహాజ్యోతి రత్నదీపాంకురంబు

కనకగర్భాండభవనవిష్కంభమునకు.

79

చ. అమృతపయోనిధానమునయం దుదయించే గళాసమృద్ధి ద

<sup>1</sup>న్వమర సుధాకరుండు, నిజమారంగ జూచిన దక్షవాటికా

రమణుడు భీమనాయకుడు రాజశిఖాభరణుండు ; గానినా

డమరమునీంద్రసంఘము కరాంబుజముల్ మొగుడంగ నేర్చునే ? 80

తే. విమలపాథోధి బుట్టిన యమృతమూర్తి

భీమనాథుడు మాస్వామి కేమి చోద్య

మహారహంబును బాదసేవానురక్త

భక్తజనలోకభవరోగభంజనంబు.

81

తే. భీమనాథుని ద్విభువనస్వామినాథు

బార్వతీనాథుఁ జించత్కృపాసనాథు

దక్షవాటాధినాథుఁ వేదత్రయైక

నాథు నానాథుఁ గొలుతు శ్రీనాథునాథు.

82



సీ. శివు భవానీభర్త భావసంభవవైరి  
 భవరోగభంజను ఫాలనయను  
 భోగప్రదుని భోగిభోగరాజవిభూషు  
 భూనభోభివ్యాప్తు భువనవంద్యు  
 భగవంతు భర్గుని భసితాంగరాగుని  
 భానుకోటి ప్రభాభాసమాను  
 భాగీరథీమాలి భగదృగ్విపాటను  
 భూరథాంగుని భద్రభూతిధరుని

తే. భామినీ సువిలాసార్థవామభాగు  
 భక్తితోడ భజింపరో భవ్యమతులు  
 భావనాభాజుల కతండు ఫలము లొసఁగు  
 భాగ్యసౌభాగ్యవై భవప్రాభవములు.

83

క. తేజితవిష్ణుశిలీముఖుఁ  
 దేజిప్రదు దక్షవాటితీర్థైరకమహా  
 రాజాధిరాజరాజును  
 రాజకళాధరు భజింపరారో విబుధుల్.

84

క. రారో ప్రియశుద్ధాంతవ  
 రారోహవహులు విబుధు లంబుజహంస  
 క్షీరామలదేహుని ద  
 క్షారామపురీనివాసు నభవుని గొలువన్.

85

ఉ. నందివినాయకాదిగణనాథులు గూడి <sup>1</sup>ధృతాస్త్రశస్త్రలై  
 యెందఱు పాలెముందురు మహీధరకన్యకు సావధానులై

1. దృఢా.

నందివినాయకాదిగణనాథులు గూడి <sup>1</sup>ధృతాస్త్రశస్త్రలై  
యందఱు పాలెముందురు మహాప్రభువీటికి దక్షవాటికిన్.

86

సీ. భానుమండలములు పండ్రెండు నుదయించి

శిఖవాడి బిచ్చెండ కాయకుండ .

సంరంభమున నేడు ఝంఝానిలంబులు

వెగ్గలం<sup>3</sup> బగుమోత విసరకుండఁ

బుష్కలావర్తకంబులు లోనుగాఁగల

క్రొమ్మేఘములు వృష్టి గురియకుండఁ

బఱపి లంఘించి సప్తమహార్ణవంబులు

విన్నంది పెనువెల్లి విరియకుండ

తే. నాజ్ఞ వెట్టించుఁ బ్రమథనాయకులచేత

విశ్వపతియైన భీమేశ్వరేశ్వరుండు

దక్షవాటికి నాత్మశుద్ధాంతమునకు

నవహితస్వాంతుఁ డగుచుఁ గాలాంతవేళ.

87

\* తే. భైరవుం డర్ధరాత్రంబు ప్రహరిదిరుగుఁ

బాయకుండును నడురేయి ప్రమథగణము

గవని కాపులవారు దిక్పాలవరులు

దక్షవాటికి భీమేశుధామమునకు.

88

1. దృఢా 2. కరపాలి. 3, వెగ్గలంబుగ.

\* 87 వ పద్యముతరువాత నీక్రిందిపద్యము తాళపత్రప్రతిలో నధికముగఁ గాన  
వచ్చుచున్నది.

గీ. వేశ్య యనుమాట కొక్కింత వెలితిలేదు

భార్య యనుమాట కేమియుఁ బఱపులేదు

శక్తి యనుమాట కై వారసరణిఁ బొందు

వామదేవునియెడ దక్షవాటియందు.



వ. అని ప్రసంగించి శివలింగార్చనాపరాయణుండైన మైత్రావరుణుండు  
త్రిలింగవిషయమంగళాలంకారం బగు భీమేశ్వరమండలంబునఁ బం  
ద్రెండు శివలింగస్థానంబులు వివరించువాఁడై యిట్లనియె. 89

తే. ఉత్సవంబుత్సవము దప్పకుండ సురలు  
వత్తు రాత్సుక్యమున దక్షవాటమునకు  
శాంభవీశక్తి మర్త్యవేషంబు దాల్చి  
భీమలింగంబు త్రిభువనస్వామిఁ గొలువ. 90

క. తాండవమాడుఁ గుమారశి  
ఖండి మహాత్సవమువేళ గంభీరములై  
డిండిమనిర్ఘోషంబులు  
పండువుపండువున నుజుముభంగి వహింపన్. 91

తే. మర్త్యభామలు విబుధభామలును గలిసి  
యుత్సవములందు వర్తించుచున్నయపుడు  
దక్షవాటంబువీట భేదంబు దెలియు  
దృజ్ని మేషానిమేషప్రదీప్తివలన 92

శా. అర్కేందూపలరత్న నిర్మితమహాహర్మ్యాగ్రభాగంబులం  
దార్కొన్ తారకమండలంబు గని ముగ్ధస్త్రీలు రేలప్పురిం  
గర్కంధూపలసన్నిభం బయిన ముక్తాజాల మన్మంకచేఁ  
దర్కింపం దిలకించి నవ్వుదురు గంధర్వాంగనాపల్లవుల్. 93

తే. దక్షమునిరాజునంతరుద్యాయనవనము  
దక్షవాటంబు శివుని యుత్తమపురంబు  
బహుశక్తై వల్యఫలధర్మపాదపంబు  
దీనిఁ గాతురు చుటును దిరిగి సురలు. 94

తే. గౌరి యొక్కతె యాకాశగంగ యొక్కతె  
కాశి యొక్కతె దక్షిణకాశి యొక్కతె  
నలుగురును శంభునకు లోకనాయకునకు  
రాణివాసంబు లనురాగరసముపేర్చి.

95

వ. ఒక్కసమయమ్మున మహేంద్రుండు దక్షారామమ్మున కేతెంచి  
భీమమండలంబునందు.

96

కం. శోభనముహూర్తమున భుజ  
గాభరణుఁ బ్రతిష్ఠచేసి యర్చించి మహా  
వైభవ మొనర్చి పొందె మ  
నోభిమతము విబుధనాథుఁ డధికస్థరణన్.

97

తే. దేవతాభర్త శంభుఁబ్రతిష్ఠజేసి  
సురగణంబుల లోకపాలురను జూచి  
యనియె మీరును భీమనాయకునివీట  
సిద్ధశివలింగములఁ బ్రతిష్ఠింపవలయు.

98

ఇంద్రుండు దేవతలకు శివలింగమాహాత్మ్యంబు చెప్పట

సీ. శ్రీకంధరుని బ్రతిష్ఠించు నెవ్వఁడు వాఁడు  
పాపియైనను శంభుపదము గాంచు  
శివలింగపదయాత్ర శివలింగసంవీక్ష  
శివలింగసంసృష్టి శివసమర్చ  
నాకలోకాధిరాజ్యైకకారణము లౌ  
నయమార సాధారణస్థలములఁ  
గల్యాణభోగమోక్షనివాస మైనయీ  
దక్షవాటీపురస్థానభూమిఁ



తే. జెప్ప నేటికి సకలసంసిద్ధిఁ గోరి  
దక్షిణాంభోనిధానంబుతటమునందు  
సంప్రతిష్ఠింపుఁ డీశానుఁ జంద్రమాళి  
విశ్వలోకాధినాథు నోవిబుధులార !

99

తే. సిద్ధించు మీ కభీష్టము  
సిద్ధ మిది యవర్తులార ! శీఘ్రమున జటా  
రుద్ధశశి మహాపనిష  
త్సిద్ధాంతరహస్యమును బ్రతిష్ఠింపుఁ డీశన్.

100

తే. ధర్మసముకంటె మేలు సంస్పర్శనంబు  
సంస్పృశించుటకంటె నర్చనము తెస్స  
యర్చనముసేయుకంటె ననంతఫలద  
మసితగళుని బ్రతిష్ఠించు టమరులార !

101

సీ. సకలలోకప్రపంచమును లింగమయంబు  
త్రిజగంబు లింగప్రతిష్ఠితంబు  
సంభవస్థితిలయస్థానంబు లింగంబు  
లీనార్థగమకంబు లింగమనఁగ  
లింగప్రసాదంబు లేక సిద్ధింపవు  
భోగమోక్షంబు లేయోగములను  
లింగాజ్ఞ వెలిగాఁగ లేశమాత్రంబును  
సంచలింపదు పో తృణాంచలంబు

తే. మంటినై నను లింగంబు మలిచి కొలుఁడు  
ఇసుకనై నను లింగంబు నేర్చి కొలుఁడు  
పేడనై నను లింగంబుఁ బెట్టి కొలుఁడు  
నీటనై నను లింగంబు నిలిపి కొలుఁడు.

102

వ. అని యుపన్యసించి యింద్రుండు తానును లోక పాలకులును దివిజులునుం దమతమపేర శివలింగంబులఁ బ్రతిష్ఠించిరి. 103

మ. హిమధామార్ధజటాకిరీటుఁ డభవుం డింద్రదేశ్వరుం డింద్రుచే నమరవ్రాతము తోడఁ గూడఁగఁ బ్రతిష్ఠాంతంబునం భక్తిసం భ్రమతాత్పర్యసమగ్రుచేఁ గయికొనెం బాధోధివధ్వాపగా విమలస్వర్ణసరోజపూజ హృదయావిరూపతసంతుష్టి<sup>1</sup>మై 104

ఉ. ఆగమమంత్రతంత్రములు సాంగములై నడువంగ సర్వవి ద్యాగురుడైన ప్రెగ్గడ బృహస్పతి తోడుగ వీతిహోత్రది గ్భాగమునం బురందరుఁడు భక్తి ఘటించిన వాసవేశ్వరున్ భోగివిభూషణుం గొలుచుపుణ్యుల కబ్బును భోగమోక్షముల్. 105

తే. ఇంద్రుఁ డేఁటేట జాతర కేఁగుదెంచి  
సప్తగోదావరమున సున్నాతుఁ డగుచు  
భుజగభూషణు నింద్రదేశుఁ బూజసేయు  
ధవళమందారతరుపుష్పదామములను. 106

క. ఇంద్రప్రతిష్ఠితం డగు  
నింద్రదేశ్వరుఁ గొలువ నెవ్వఁ డేకాగ్రతమై  
రుంద్రమతి సప్తసింధువు ।  
నం ద్రిషవణమాడు నతఁడు నాకం బెక్కున్ 107

క. సకృదాలోకనమున మఱి  
సకృదర్చన సకృదుపాస సకృదానతులన్  
సకృదాలయప్రదక్షిణ  
సకృజ్జపంబుల మహేంద్ర<sup>2</sup>శంభుఁడు మెచ్చున్. 108



తే. ఐంద్రపదభోగ మెవ్వఁడే నభిలషించు  
నాతఁ డింద్రదేశ్వరేశ్వరు నాలయమునఁ  
బ్రణవపంచాక్షరీమంత్రపాఠనియతి  
నమ్మహాఫల మొందుఁ దత్త్వార్థ మిదియ.

109

తే. స్నానదానాగ్ని హోత్రదీక్షావిధాన  
మంత్రవాదములై న కర్మంబు లొకటి  
కోటిగుణితంబు శ్రీదక్షవాటియందు  
సప్తగోదావరేంద్రదేశసవిధభూమి.

110

వ. అటమీఁద సిద్ధేశ్వరస్థానంబు సిద్ధలింగాధిష్ఠితంబు. ధర్మార్థకామ  
మోక్షపురుషార్థసంసిద్ధికై యాసిద్ధలింగంబు సిద్ధులచేతఁ బ్రతిష్ఠింపం  
బడి, సిద్ధసాధ్యగంధర్వగీర్వాణవిద్యాధరాధ్యంబై యుండు; నాస్థా  
నంబు దక్షయజ్ఞప్రాగ్వంశక్షేత్రంబు.

111

క. జపహోమదానయజ్ఞము  
లుపవాసాదివ్రతంబు లొక్కొక్కటి కో  
టిపరిమితంబులు సిద్ధే  
శపదంబున సాధకులకు సత్యం బరయన్

112

వ. మఱి యోగీశ్వరం బనుస్థానంబునందు యోగీశ్వరేశ్వరుండు సనక  
సనందనాదియోగీశ్వరులచేతం బ్రతిష్ఠితం డని చెప్పబడును. 113

ఆ. అది భవాబ్ధితరణి యది సాధకవ్రాత  
కల్పవృక్ష మది జగత్ప్రసిద్ధ  
మది యుపాసకులకు నణిమాదికై శ్వర్య  
లాభమునకుఁ గరతలంబుపసిఁడి.

114

సీ. మంకణుండను మహామాని యోగీశ్వర  
 శ్రీమహాదేవుని శివు భజించి  
 బ్రహ్మసాక్షాత్కారపర్యంతమైన ప్ర  
 బోధసంపద ముక్తిపొలము గాంచె  
 నొకమాటు సప్తసింధూదకంబులఁ గ్రుంకి  
 నరుడు యోగీశ్వరేశ్వరునిగాంచ  
 నణిమాదికాప్తవిధై శ్వర్యసంసిద్ధిఁ  
 బొందు యోగీశు నర్థేందు ధరుని

తే. సప్తగోదావరమునీట జలకమార్చి  
 పుష్పగంధాక్షతంబులఁ బూజచేసి  
 కలిభవం బైనకలువంబు గ్రాచి పుచ్చి  
 మర్త్యుఁ డొందును వేగం బమర్త్యపదవి.

115

వ. మఱియు యమేశ్వరలింగంబు యమప్రతిష్ఠితంబు; సకృద్దర్శనమాత్రం  
 బున మర్త్యుండు యమభయంబునుం బాయు; వెండియు. 116

సీ. యజ్ఞతటాకంబునందుఁ గ్రుంకులుపట్టి  
 బ్రహ్మర్షిపితృతృప్తిఁ బ్రస్తురించి  
 యమలింగసన్నిధి నష్టోత్తరసహస్ర  
 సంఖ్య మృత్యుంజయజపము చేసి  
 జపవిధానమునందు సరవి మృత్యుంజయు  
 నపమృత్యుభయశాంతి నర్థి నడుగ  
 నపమృత్యు దేవతాహంకారభవ మైన  
 సంతాప మొందఁడు సాధకుండు

తే. శ్రాద్ధపిండోదకాదిదానవిశ్రాణనముల  
 శ్రీయమేశ్వరతీర్థానఁ జేసి మనుజుఁ



దుద్ధరించును నరకకూపోదరముల  
బెగ్గడిలు నేడుతరముల పితృగణముల

117

క. శ్రీకాశేశ్వరుసన్నిధి  
నేకాంతము జపము వ్రేల్చి యీగియు శ్రాద్ధం  
బేకై కము కోటిగుణం  
బై కలిగించును సమగ్రమైన ఫలంబుల్.

118

తే. వీరభద్రాదిదేవతావీరగణము  
శంభులింగంబు నిలిపి బ్రహ్మస్తవేళ  
దక్షవాటికి దదాఖ్యసంస్థాపనమున  
వీరభద్రేశుఁ డయ్యె నవ్వేల్పుతేడు.

119

క. శ్రీవీరభద్రలింగము  
సేవించినమానవుండు చిరకాలమునం  
గేవలగాణాపత్యము  
హవిభవము నొందు శివునియాస్థానమునన్.

120

తే. వీరభద్రేశ దేవతావిభునియాజ్ఞఁ  
గలుగు ధర్మార్థకామమోక్షములు జనుల  
కక్షయంబైన దక్షవాటాభిధాన  
భోగమోక్షరమాజన్మభూమియందు.

121

తే. అగ్నిహోత్రంబు దాన మధ్యయనజపము  
లాదియగు నిత్యనైమిత్తికాదివిధులు  
బహుఫలంబుల నొసఁగు సద్భక్తియుక్తి  
దక్షవాటిక వీరభద్రస్థలమున.

122

ఉ. యాగతటాకతీర్థమునయందును సంబుధిసార్వభౌమది  
 గ్భాగవిభూషణంబయినపద్మినియందును దీర్ఘమాడి ని  
 ప్తాగరిమంబునం ద్రిపురశాసను దక్షపురోపకంఠధా  
 త్రీగృహమేధిఁ గొల్వఁడు ప్రతిష్ఠితభర్గుని వీరభద్రునిన్. 123

వ. తొల్లి బ్రహ్మాదులగు దేవతలు సురేంద్రవిహితవిభవుం డైన  
 భీమనాథేశ్వరు దర్శించువేడుకంజేసి, బ్రహ్మలోకంబుననుండి భోగ  
 మోక్షక్షేత్రంబైన దక్షారామంబునకు వచ్చి, సప్తగోదావరంబునఁ  
 బంచతీర్థంబు లాడి, పండ్రెండు దివ్యలింగస్థానంబులు దర్శించి, యమృత  
 మయస్వయంభూజ్యోతిర్లింగమూర్తి నిఖిలదేవతాచక్రవర్తి యగు  
 భీమేశ్వరు దర్శించి, పరమానందకందళితస్వాంతులై యిట్లనిరి. 124

బ్రహ్మాదులు భీమేశ్వరు నభివర్ణించుట

శా. ఆహా! యింత మనోహరం బగునె దక్షారామ! మివ్వీటిలో  
 నీహారాంశుకళాకిరీటుఁడు భవానీభర్త దివ్యాప్సరో  
 వ్యూహంబుల్ ప్రతిసంధ్యముం గొలువఁగా నున్నాఁడు గోదావరీ  
 వాహిన్యబ్ధిసమీరపానకలనావర్ధిష్టుకేయూరుండై. 125

క. ముంగిటను సప్తసింధువు  
 చెంగటఁ గ్రతుసరసి నడుమ శ్రీభీమమహా  
 లింగము దక్షారామము  
 సంగతి నెన్నంగఁ బురము జగతిం గలదే? 126

తే. శివశివా! యెంతభాగ్యంబు చేసినారో!  
 దక్షవాటీపురీ మహాస్థానజనులు  
 కన్నులారంగ <sup>1</sup>దర్శించుచున్నవారు  
 భీమనాథేశ్వరేశ్వరస్వామిమూర్తి. 127



చ. అహహా ! దయారసానుగత మైనమనంబున దక్షవాటికా  
గృహపతి భీమనాయకుఁడు కీటపతంగసరీసృపాళికిన్  
సహజ<sup>1</sup>జహత్సమీర మగుసంకటకాలము వీనులం దను  
గ్రహ మొనరించునట్టె ! మధురంబగు తారకమంత్రరాజమున్. 128

సీ. భీమనాథేశ్వరశ్రీమన్మహాలింగ  
భాస్వత్పరబ్రహ్మభవనమునకుఁ  
గల్పాంతసమయ శిఖరసాగరాద్ధత్య  
భీతత్రిలోకమహాతరికిని  
ద్వాదశక్షేత్రతీర్థపలాశమండల  
వ్యాకోచనవపుండరీకమునకు  
జంబూతరుద్వీపసర్వసర్వంసహా  
పాటీరలేపనైపథ్యమునకు

గీ. శివకళత్రమునకు శివక్షేత్రమునకు  
శివునిమూర్తికి శ్రీసదాశివునికీర్తి  
కితరతీర్థంబు సరిపోల్చ నెట్లు వచ్చు ?  
దక్షవాటంబునకు మహాస్థానమునకు.

129

క. మంకణమహామునీశ్వర  
సంకల్పవితీర్ణకల్పశాఖికి భువనా  
లంకృతికి దక్షవాటికి  
శంకరనటనటననాట్యశాలకు జేజే.

130

క. కాశీప్రతిబింబమునకుఁ  
గాశీప్రతినిధికిఁ గాశికాప్రతికృతికిం

1. గళత్సమీర. 2. నౌ కాపుష్క-లావర్తబృంహితాటోపానభీజమునకు.

గాశీప్రతిమకు దక్షిణ

కాశికి శ్రీదక్షవాటికటకంబునకున్.

131

క. మోక్షస్థానంబునకున్

దాక్షారామమున కమృతధామంబునకున్

దక్షాధ్వరక్రియోచిత

దీక్షాక్షేత్రమున కభవుదేవికి జేజే.

132

వ. అని నమస్కరించి శతానందుండు.

133

మ. శివలింగంబు ప్రతిష్ఠచేసి కణకన్ శ్రీసప్తగోదావరాం

బువులం జేసెను మంత్రపూర్వకముగాఁ బుణ్యాభిషేకంబు వై

భవముల్ పెక్కువిధంబులం జరిపె శ్రీబ్రహ్మేశ్వరుం డంబుజో

ద్భవవంద్యుం డది యాదిగాఁ గరుణమై బాలించు భక్తావళిన్. :134

వ. అంత దేవసిద్ధసాధ్యవిద్యాధరగంధర్వోరగాదులును దమతమనామ

ధేయంబుల లింగంబులఁ బ్రతిష్ఠించిరి ; తదనంతరంబ.

135

సీ. బ్రహ్మప్రీష్ఠితు బాలేందుశేఖరుఁ

బురుహూతుఁ డతిభక్తిఁ బూజచేసె

నలువ యర్పించె నానాప్రకారంబుల

హరిహయస్థాపితుం డగుమహేశు

దక్షవాటికఁ జూచి దక్షప్రజాపతి

పొగడె నల్మో<sup>1</sup>నల సంభోజభవుఁడు

ప్రణమిల్లె దక్షుఁడు భారతీభర్తకు

నాత్మప్రశంసకు <sup>2</sup>నలఁగి యలఁగి



తే. వేల్పు లందఱుఁ దారును నిల్పినట్టే  
శంభులింగంబులకు మ్రొక్కి చనిరి దివికి  
సరసిజాసనుచే ననుజ్ఞాతు లగుచు  
సత్యలోకంబునకు నర్థిఁ జనియె విధియు.

136

క. బ్రహ్మప్రతిష్ఠితుండగు  
బ్రహ్మేశ్వర దేవుఁ గొలుచుభాగ్యాధ్యులకున్  
బ్రహ్మక్షత్రాదులకును  
బ్రహ్మచ్యుతశంభుభవనపదవులు గలుగున్.

137

క. అధ్యయనశ్రుత దానత  
పోధ్యానసమాధిమంత్రపూజాదిమహా  
విధ్యనుసంధానమున న  
సాధ్యంబులు లేవు బ్రహ్మశంకరుపదవిన్.

138

వ. మఱియుఁ గపాలేశ్వరస్థానంబు.

ఉ. చిక్కని కాలభైరవునిచేతి విధాతృకపాలపాత్ర యే  
చక్కటియందు జాతిపడె సప్తనదీతటభీమభూమియం  
దక్కడ నుద్భవించినశశాంకకిరీటుఁ గపాలి శంభు స  
మ్యక్కృతిఁ గొల్చుమానవుల<sup>1</sup>నామటఁ జేరవు పాతకాఘముల్. 139

ఆ. ఆకపాలమోచనాభిధానంబై న  
పుణ్యతీర్థరాజమునను జలుపఁ  
గడిఁదిఁ గోటిఫలము గాంచు నొక్కొక్కటి  
దానహోమయజ్ఞ తంత్రవిధులు.

140

చ. అట వరుణేశ్వరం బనఁగ నాదిఁ బ్రచేతసుచేత వాహినీ  
తటమునఁ దొంటి నిల్పఁబడి దక్షమహేశకరారవిందసం

పుటమునకున్ వరాటకమువోలె వెలింగెడు బాలతారకా  
విటమకుటావతంసునకు విక్రమకారణమై తపోనిధి! 141

తే. వరుణలింగంబునకుఁ దీర్థవారిధార  
వేయిఘటముల నభిషేకవిధి యొనర్ప  
వఱపుదోసంబు వాయంగ వాన గురియుఁ  
గొండ్రలం బండు 1నారంభకోటు లెల్ల 142

ఉ. కుక్కుటపక్షి సంఘము లకుంతితభక్తిఁ బ్రదక్షిణంబు సమ్య  
క్కృతిఁ జేసి యెవ్వనికృపాతిశయంబున మోక్షసత్పదం  
బెక్కె సమస్తలోకముల కెల్లఁ బ్రియుం దరుణేందుశేఖరుం  
గుక్కుటనాథ దేవు ఘణికుండలునిం గొలుపుండు మానవుల్. 143

తే. ఒక్కపక్షంబు లెంతయు నుర్వి మోవ  
గుడిఁ బ్రదక్షిణ మొనరించుకుక్కుటముల  
కక్షయం బగుమోక్ష మేయయ్య యొసఁగె  
నట్టిశివుఁ గుక్కుటేశ్వరు నాశ్రయింతు. 144

క. చరణాయుధేశ్వరేశ్వరు  
శరణాగతకల్పతరువు సంపూర్ణమహా  
కరుణావరుణాలయునిం  
దరుణామృతకిరణధరుని దర్శింప<sup>2</sup>వలెన్. 145

క. కోణార్కక్షేత్రము వా  
రాణశి కేదారతీర్థరాజము కుంభీ  
కోణంబు కుక్కుటేశ  
స్థాణుస్థానంబు మోక్షధామము లెందున్. 146



తే. అచట దానంబు హోమ మధ్యయనవిధులు  
శ్రాద్ధమును దేవతాసమర్చనము వ్రతము  
లొక్కటొక్కటి కోటిగుణోపలబ్ధి  
సంభవించును సతతంబు సాధకులకు.

147

వ. మఱియు సోమేశ్వరతీర్థంబు సర్వదేవతానమస్కృతంబు.

148

క. అమృతమయుడైన సోముడు  
సమయంబున నేమహేశు సంస్థాపించెన్  
విమలసుధాజ్యోతిర్లింగ  
గము సోమేశ్వరుని <sup>1</sup>నీలకంఠ భజింతున్.

149

సీ. సోమతీర్థమునందు సున్నాన మొనరించి  
శ్రీసోమశంభు భజించుధన్యుఁ  
డిహజన్మమునయందు నేపాప మొనరించె  
బాప మెద్ది యొనర్చె బ్రాగ్భవమున  
నది యశేషంబును నాక్షణంబున బాసి  
దేహాంతమున <sup>2</sup>గూడుఁ ద్రిపురహరుని  
ద్యాగంబు భోగంబు దానంబు సత్యంబు  
భాగ్యంబు కీర్తి సాభాగ్యలక్ష్మి

తే. బుద్ధి దత్తేవ <sup>3</sup>నెంతయు వృద్ధిబొందు  
సతతధర్మంబు నిచ్చు నక్షయఫలంబు  
తతఫలంబులు <sup>4</sup>పితృర్థదైవికములు  
సత్యమిది సోమనాథప్రసాదమహిమ.

150

క. సురలును విద్యాధరులును  
గరుడోరగకిన్నరులును గంధర్వులు, కిం

పురుషులు యక్షులు సోమే

శ్వరదేవుని గొల్తు రధికవరభక్తి మెయిన్.

151

వ. మఱియు మాహేశ్వరతీర్థంబు సర్వదేవనమస్కృతంబు, మునిసిద్ధిచారణవిద్యాధరులచేతం బ్రతిష్ఠితంబై నయది ; అందు పితృపిండదానం బేకవింశతికులంబునకుఁ దృప్తికరంబు.

152

తే. సప్తగోదావరం బనుసారతీర్థ  
ముత్తమోత్తమ మందు మర్త్యుండు చేయు  
శ్రాద్ధతిలతర్పణాదు లక్షయఫలంబు  
తత్సదాసేవనము శివస్థానదంబు.

153

తే. దత్త మిష్టంబు హృత మధీతంబు నరుల  
కచట నక్షయఫలము చేయంగఁ జాలు  
శ్రాద్ధపిండప్రదానాదిసకలవిధులు  
నందు ఫలియించు నగ్గయయందుఁబోలె.

154

క. మఱి రామేశ్వరతీర్థము  
కఱకంతున కాటపట్టు కామితఫలముల్  
తఱుగని ధాన్యము లగుచును  
నెఱయంగ ఫలించు నందు నిష్ఠయుఁ గలుగున్.

155

క. శ్రీరుద్రపాదయుగళీ  
శ్రీరామేశ్వరసమీపసీమం బితృయ  
జ్ఞారంభం బొనరింప న  
పారఫలప్రాప్తి చెందు <sup>1</sup>బహుజనములకున్.

156



తే. ప్రథితమగు సప్తగోదావరంబునకును  
నభవునకు భీమనాథున కంతరమున  
నేమి సుకృతంబు చేసిన నేకతంబు  
వేయివిధముల ఫలియించు వేయునేల?

157

సీ. వినుము పారాశర్య! వేవేలమాటలఁ  
బని యేమి? తీర్థముల్ పదియురెండు  
నని చెప్పనేల? దక్షారామమండలిఁ  
దీర్థంబు గానిప్రదేశ మెద్ది  
సప్తగోదావరోత్సంగస్థలమునకుఁ  
గాలి కేదార మక్షయవటంబు  
తరముగా; వితరతీర్థమ్ములు సాటియె?  
భోగమోక్షములకుఁ బుట్టినిల్లు

తే. రుద్రవాటిక భీమేశ్వరునినివాస  
మందు రామేశ్వరస్థాన మభ్యధికము  
రామతీర్థంబునందు సారంబు సాటి  
ధర్మమర్మంబు రుద్రపాదస్థలంబు.

158

అగస్త్యుండు వ్యాసునకుఁ బంచతీర్థంబులు వివరించుట

వ. మఱియుఁ బంచతీర్థంబులు వివరించెద నవహితండ్లవై యాకర్ణిం  
పుము.

159

చ. అహిపతికంకణుండు తనయల్లుడుగా మదిఁ గోరి నిష్ఠతోఁ  
దుహినధరాధరేంద్రుడు చతుర్దశదివ్యమహాబ్దముల్ సుదు  
స్సహముగఁ జేసె నయ్యెడఁ బ్రచండతపం బచట స్థివుం డను  
గ్రహమున నుద్భవించె నని క్రచ్చఱఁ బల్కుఁ బురాణసంహితల్ .160

క. అది యాదిగఁ దీర్థంబులు

పదియును రెండయిన తీర్థపాలీజాతం

బదియును నెక్కువయై యు

న్నది సప్తతటంబునందున న్మునివర్యా!

161

క. లంకించి యరుంధతిపతి

మంకణునకుఁ జెప్పె ననుఁగుమామకు గిరికిన్

సంకల్పసిద్ధిదుం డగు

శంకరుఁ డఖిలార్థిపారిజాతం బనుచున్.

162

క. గిరిస్థార్వభౌమకన్యా

కరగ్రహణసుమంగళై కళాతుకసంప

త్పరిపూర్ణహృదయు శంకరుఁ

గరుణాకింకరుని నురగకంకణుఁ గొలుతున్.

163

క. నీహారభూధరేశ్వరు

నీహారమణీయమూర్తి నిందుకరహిమా

నీహారహీరకుముదసు

ధాహారసమానకాంతి నభివర్ణింతున్.

164

నీ. భూధరేశ్వరతీర్థమునఁ గృతస్నానఁడై

భూధరేశ్వరుఁ గొల్చు బోధఘనుఁడు

నిత్యమంగళుఁడు నిర్ణిద్రభద్రుండును

లక్ష్మీవిలాసై కలక్ష్మయుతుఁడు

నగుఁ; దీర్థములలోన నత్యుత్తమం బైన

తీర్థంబు భుక్తిముక్తిప్రదంబు

మంగళమంగళాత్మకము కల్యాణక

ల్యాణస్వరూపమా నాస్పదంబు



తే. ధరణిధరనాయకునకుఁ బ్రత్యక్ష మైన  
యవ్విరూపాక్షునగర మధ్యాహ్న వేళ  
భోగఘంటాస్వనము విన్న భూజనులకు  
నవల వినవచ్చు ముక్తికల్యాణఘంట.

165

మ. హిమవద్భూధరసార్వభౌమరవివిశ్వేశోపహరక్రియా  
క్రమసంతాడితఘంటికాఘణఘణతాకరంబు విన్నట్టి యు  
త్తమపుణ్యండు వినండు ప్రాణపవనోత్కాంతివ్యథావేళ దు  
ర్దమవై వస్వతవాహ ఘోరమహిషగ్రవేయఘంటాధ్వనుల్.

166

తే. శ్రాద్ధపిండప్రదానాదిసకలవిధులు  
నొక్క టొక్కటి కోటిగుణోదయమునఁ  
దృష్టిఁ గల్పించు దివి పితృదేవతలకు  
ధరణిధరరాజశంభుతీర్థంబునందు.

167

తే. సప్తగోదావరముఁ దెచ్చి సప్తమునులు  
సప్తసప్తీందుశిఖిలోచనుని నిలిపి  
రమ్మహాశంభులింగ మభ్యర్చితులకుఁ  
గామితార్థప్రదానై కకల్పకంబు.

168

క. ఒకమాటు జలక మార్చిన  
నొకమా టొకపువ్వు మాళి నునిచిన నొకమా  
టకుటిలమతి గుడిఁ దిరిగిన  
సకలేప్సితముల నతండు సంపాదించున్.

169

తే. భీమనాథేశ్వరుని పార్శ్వభూమియందుఁ  
బంచశివలింగములకు నాస్పదము లై న

పంచతీర్థంబులను నాడుపంచజనులు  
పాయుదురు పంచవిధమహాపాతకములు.

170

తే. అందు వాపితటాకకుల్యాదులందుఁ  
దీర్థమాడ వివేకి బుద్ధిం దలంపఁ  
బంచతీర్థంబు లందించుఁ బంచజనుల  
కాత్మసలిలావగాహపుణ్యాతిశయము.

171

వ. అగ స్త్రీశ్వరరామేశ్వరనాకులేశ్వరగణేశ్వరపాతాళభైరవేశ్వరులను  
దేవతాపంచకంబుఁ బంచతీర్థంబుల దర్శించి మానవుఁడు, పండ్రెండు  
పుణ్యక్షేత్రంబులు దర్శించినఫలంబు లందు ; మూలస్థానేశ్వరలింగం  
బాదిమూలం ; బద్దివ్యలింగంబు దర్శించి భీమమండలంబునందు  
శివలింగస్థానంబు లెన్నిగల వన్నియు దర్శించినఫలంబు గైకొను  
వెండియు.

172

తే. సప్తగోదావరము భీమశంకరునిని  
నాకులేశస్వయంభుఁ బినాకపాణి  
రుద్రపాదంబులును సమారూఢభక్తిఁ  
దలఁతు రెవ్వారు వార పో ధన్యమతులు.

173

వ. అని దక్షారామమాహాత్మ్యంబును భీమలింగమహిమంబును సప్తగో  
దావరప్రశస్తియు ద్వాదశతీర్థప్రభావంబును బంచతీర్థప్రయోజనం  
బును వినిపించి కుంభసంభవుండు.

174

తే. భీమనాథుని ద్విభువనస్వామిఁ గొలువఁ  
బోదమే యిట్లు మధ్యాహ్నభోగవేళ  
నదె విజృంభించె నాట్యసౌధాంతరమున  
నృత్యజగరుంకృతమృదంగనిస్వనంబు.

175



వ. అనిపలికి యనంతరం బయ్యిరువురు రాజమార్గంబున.

176

అగస్త్య వ్యాసులు భీమేశ్వరాలయంబు ప్రవేశించుట

సీ. త్రిపురసంహారంబు దివిజనాయకభుజా

స్తంభదంభోళిసం స్తంభనంబు

గరళకూటమహాగ్నికబళనాటోపంబు

దక్షాధ్వరక్రియాధ్వంసనంబు

మత్స్యలాంఛనదర్శమథనసంరంభంబు

దేవదారువనప్రదేశవిహృతి

నురులింగమూర్తివిస్ఫురణవిలాసంబు

గాత్యాయనీకరగ్రహణకేళి

తే. గండవేదండదానవఖండనంబు

దండపాణిజలంధరాంధకవధంబుఁ

బాడుగంధర్వపతులచే భరితమైన

మొగలివాకిలిఁ జొచ్చి రమ్మనివృషభులు.

177

సీ. పంచాగశుద్ధిగాఁ బరిధవించుచు భృంగి

మతి నాడు నెందేని ప్రతిదినంబు

త్రిదశవర్గంబు ముప్పదిమూడుకోట్లును

నేక దేశమున నెందేని యుండుఁ

బలుకుఁబూబోడి యర్వదినాల్లుకళలతో

విహరించు చెందేని విద్యచూపు

సాని యీశానియై సవరించు నెందేని

మహితపింఛాలీల మరులు<sup>1</sup>వుట్ట

తే. నెద్ది కై లానశిఖరికిఁ బెద్దయుద్ది  
 పాలమున్నీటి కెయ్యది ప్రసవభూమి  
 చంద్రలోకంబునకు నెద్ది సాటి యట్టి  
 భవునికల్యాణమణిమండపంబు గనిరి. 178

ఉ. దానికిఁ దూర్పుదిక్కున సుధాకరబింబసహస్రకోటి శో  
 భానిభకాంతితో గగనభాగము రాయుచు భీమనాయకే  
 శానమహాట్టహాసరుచినంపదసొంపు వహించినట్టి శ్రీ  
 భానుజధారమండపము భవ్యమునీంద్రులు గాంచి రయ్యెడన్. 179

వ. అనంతరం బాబహిర్గేహాలీప్రదేశంబున. 180

తే. నిఖిలపరివార దేవతానివహమునకు  
 వందన మొనర్చి రుత్తరద్వారభూమి  
 1దండపాణీశశశిక శామండనునకుఁ  
 జేసి రభివాదనంబులు సిద్ధమునులు. 181

ఉ. తండుభుజార్గళాకలితతప్తమహాకలధౌతఘంటికా  
 మండితవేత్రదండపరిమర్దనభీతివశాత్పలాయితా  
 ఖండలముఖ్యదైవతనికాయము సంయమిభాగధేయమున్  
 ఖండకుతారు మోసల సుఖంబునఁ జొచ్చిరి శైవపుంగవుల్. 182

వ. ప్రవేశించి భక్తిశ్రద్ధానుపూర్వకంబుగా నంతర్భవనప్రదక్షిణంబు  
 నేయునప్పుడు తిరుచుట్టుమాలికయందు. 183

సీ. వణకుగుబ్బలిరాచవారికూరిమికన్య  
 భీమయ్యశుద్ధాంతభామఁ గొలిచి  
 కంధరంబుననుండి గంధసింధుర మైన  
 గుఱ్ఱవేల్పుఁ గుమారగురుని గొలిచి



కై వల్యనిధికి దుర్గామహాదేవికి  
 సర్వమంగళకు నంజలి ఘటించి  
 యాశాతటీపటీ 1వ్యాటికితక వేర  
 వటుకభైరవు నిష్టవరదుఁ జూచి

తే. నలువ సేవించి యిందిరానాథుఁ గాంచి  
 యితరపరివార దేవతా<sup>2</sup>ప్రతతి కెల్ల  
 నేటికోల్లిచ్చి యెక్కి రమ్మేటిమునులు  
 మృదునిహటకశైలంబు మీఁది నిలువు.

184

శా. సందర్శించిరి భీమనాథుఁ డ్రిజగత్సమ్మోహనాకారు న  
 ర్ధేందూత్తంసుని దక్షిణాబ్ధిలహరీహేలావిహరక్రమా  
 స్పందాయాత<sup>3</sup> సుగంధవాహపరిషత్పానాతిరేకస్ఫుర  
 త్తుందిస్వాంగకదందశూకకటకాస్తోకేష్వబాహర్గళున్.

క. దృష్టించి భక్తిపరతను  
 సాష్టాంగం బెరఁగి యమ్మహాదేవుని నా  
 శిష్టమును లూజించిరి  
 యష్టాపదనిర్మితంబు లగు కుసుమములన్.

186

ఉ. కేవలభక్తిసంపదలు గీలుకొనన్ హృదయాంబుజంబులన్  
 దేవరకుం గృహనిధికి దేవశిఖామణి కర్ణి సప్తగో  
 దావరవాహినీకనకతామరసంబులఁ బూజచేసె మై  
 త్రావరుణుండు దానును బరాశరసూనుఁడు గూడి వేడుకన్. 187

వ. అప్పుడు పారాశర్యుండు పెన్నిధానంబు గన్న పేదయుం బోలె పర  
 మానందంబునం బొంది కుంభసంభవుం జూచి మునీంద్రా! నీప్రసా

దంబున భీమమండలం బవలోకించితి; ద్వాదశక్షేత్రతీర్థంబులు  
చూచితి; బంచతీర్థంబు లాడితి; దక్షారామంబు గంటి; భీమేశ్వరు  
దర్శించితి; ధన్యుండ నైతి; నింక నీవు పత్నీసహితంబుగా నేవలన  
నైన నుండి తపంబు సేయుము. నేనును విశ్వనాథరచితావమాన  
భేదంబువాయ నీస్వామిని సేవించెద; నని పలికి సముచితప్రకారం  
బున నమ్మహాత్ముని వీడుకొలిపి యనంతరంబ శిష్యులుం దానును. 188

వ్యాసుండు భీమేశ్వరార్చనంబు సలుపుట

సీ. పంచతీర్థములాడి భవలింగసన్నిధిఁ

బ్రాసాదపంచాక్షరము జపించి

సారిది నల్దిక్కుల సోమేశ్వరములందు

భక్తిఁ బ్రదక్షిణం బాచరించి

కుక్కుటేశ్వర కేశకూళి నుద్భవమైన

మణికర్ణిక నొనర్చి మజ్జనంబు

నోంకారపురిఁ ద్రికూటోపరిస్థితులైన

హరిహరబ్రహ్మల నభినుతించి

తే. తుల్యగోదావరీనదిఁ దోయనిధిని

సప్తగోదావరంబున స్నానమాడి

యాచరించు శివార్చనం బనుదినంబు

దక్షవాటిక నుండి సత్యవతిసుతుఁడు.

189

క. భీమేశ్వరమహిమంబున

నామోదముతోడ నోలలాడుచు నుండున్

భీమేశ్వరచరణారుణ

తామరసంబులకు సంతతముఁ బ్రణమిల్లున్.

190



సీ. మాతృగర్భాగార జాతభేదము వాయు  
హరునిగర్భాగార మాశ్రయించు  
బరమేశ్వరార్చనాపరత నించుక తన్ను  
సత్యంతథన్యూగా నాత్మక దలచు  
హర్షించి హర శివ త్ర్యంబకాచలగర్భ  
భవ యంచు రోమాంచపటలిఁ దాల్చు  
గరతాళకలన శంకరగీతములు పాడు  
లజ్జాభీమానంబు లుజ్జగించి

తే. భీమ భీమేశ్వరేశ్వర భీమనాథ  
దక్షవాటిపురాధ్యక్ష దర్పకారి  
సప్తగోదావరోత్సంగ జయ మహేశ  
నన్ను రక్షింపు మనుచు విన్నపముసేయు.

191

క. బాలోన్మత్తపిశాచద  
శాలంబనమునఁ జరించు నంగడివీధిన్  
ప్రీడాశూన్యతఁ గంఠే  
కాలునిపాదములమీఁదఁ గలుగు విరాళిన్.

192

సీ. పరిరంభ మొనరించు బాహుద్వయంబున  
దేవదేవుని సుధాదివ్యమూర్తిఁ  
దాఁకించుకొను జటాస్తంభకంబు విరియంగఁ  
బానవట్టముతోడ ఫాలతలము  
గురుదక్షపురితోడఁగూడఁ బట్టణమున  
కంగప్రదక్షిణం బొచరించు  
బాతాళభైరవవ్రముఖ నానాదిశా  
పరివార దేవతాప్రతతిఁ దెలఁచు

తే. గాశికాపట్టణదోహఁ గావు మభవ !

విశ్వపతిదూషితుని బ్రోవు విశ్వనాథ !

కల్లచేసితి రక్షింపు కాంకంఠ !

యనుచుఁ బ్రార్థించు భీమనాయకునిఁ దపసి.

193

సీ. అఘముల కొండు ప్రాయశ్చిత్తములు లేవు

నిన్నుఁ జూచుటకంటె నీలకంఠ !

నీమండలంబున నిఖిలజంతువులకుఁ

దారకం బలభ్రాంతిదశను దోచుఁ

గలియుగంబునయందుఁ గడుదుర్లభంబులు

భవదీయదర్శనస్పర్శనములు.

నీదక్షవాటికానిలయంబునం దుండు

జనులకు భోగమోక్షములు వలఁతి

తే. శిష్యులును నేను మిమ్ముఁ గొల్చెదము భక్తి

విశ్వపతికోపమునఁ గాశి వెడలి వచ్చి

తరసి రక్షింపు మమ్ము దయార్ద్రహృదయ !

శాంత ! భీమేశ్వరేశ్వరస్వామి ! నాథ !

194

వ. అని మఱియుఁ గృష్ణద్వైపాయనుండు.

195

వ్యాసు శీశ్వరు సుతింపుట

సీ. దేవదేవునకు నాదికి నాది యగువాని

కంబికాపతికి దక్షాధ్వరారి

కహితపురత్రయాధ్యక్షసంహరునకు

హరిలోచనాంబుజాభ్యర్చితునకు



బ్రహ్మది దేవతోపాస్యసన్మూర్తికి  
 నమృతమూర్తికిని స్వయంభువునకు  
 నిగమార్థవిద్యోపనిషదంగనామాళి  
 చుంబిత శ్రీచరణాంబుజునకు

తే. భోగమోక్షంబు లతిపాపబుద్ధులకును  
 గరుణ నొసఁగెడు ప్రత్యక్షకల్పశాఖ  
 గరుడగంధర్వయక్షసిద్ధాదిదివ్య  
 వంద్యునకు మ్రొక్కెదను భక్తవత్సలునకు.

196

సీ. శ్రీభీమనాయక శివనామధేయంబు  
 చింతింప నేర్చిన జిహ్వా జిహ్వా  
 దక్షవాటీపురాధ్యక్ష మోహనమూర్తి  
 చూడంగ నేర్చిన చూపు చూపు  
 దక్షిణాంబుధితటస్థాయిపావనకీర్తి  
 చే నింప నేర్చిన చెవులు చెవులు,  
 తారకబ్రహ్మవిద్యాదాతయక్షాదల  
 విరులు పూన్పంగ నేర్చు కరము కరము

తే. ధవళకర శేఖరునకుఁ బ్రదక్షిణంబు  
 నర్ధిఁ దిరుగంగ నేర్చిన యడుగు లడుగు  
 లంబికానాయక ధ్యానహర్షజలధి  
 మధ్యమునఁ దేలియాడెడి మనసు మనసు.

197

ఉ. మాటలు పెక్కు లేటికిని మందరభూధరమంథనక్రియా  
 పాటలఘూర్ణమానజలభారమహోదధికాలకూటసం  
 ఘాటకృపీటసంభవశిఖావికటస్ఫుటవిస్ఫులింగవి  
 స్ఫోటపవిత్రసద్భవనభూతభయాపహు నాశ్రయించెదన్.

198

సగ్ధర—

కౌక్షింభర్యంబు దీర్పం గడుపున కిడుదుం గాలసంప్రాప్తభిక్ష  
స్వీక్షింతుం భోధభక్తి నిష్పయముల మదిన్నిస్సహత్వంబుదాల్తున్  
దక్షారామాధినాథున్ ధవళవరకరోత్తంసజూటావిటుకు  
స్వీక్షింతుస్థిమనాథుండ్రిభువననమితు న్నేత్రముల్ తృప్తిపొందన్. 199

శా. అష్టాశీతినహస్రసంయమిజనవ్యాకీర్ణ తీరద్వయీ  
జుష్టోదంచిత సప్తసింధుసలిలస్రోతోవగాహక్రియా  
తుష్టస్వాంతుఁడనై భజింతుఁ గరుణాదుగ్ధాబ్ధి భీమేశ్వరున్  
దృష్టాదృష్టఫలప్రదానవిభవాధిష్ఠానచేతస్కునిన్. 200

ఉత్సాహము—

యక్షసిద్ధసాధ్యభేవిహారగరుడకిన్నరా  
ధ్యక్షమణికిరీటకోటితరుణకిరణమంజరీ  
ప్రేక్షణీయచరణకమలు భీమనాథదేవునిన్  
దక్షవాటికాపురైకధాము నాశ్రయించెదన్. 201

ఉత్సాహము—

నిష్ఠతో భజింతు భీమునిన్ భుజంగహారునిన్  
దిష్ఠుని న్రవీంద్రసంప్రతిష్ఠునిం గరిష్ఠ భూ  
యిష్ఠు దక్షవాటికాస్థలీశు దేవతాకుల  
జ్యేష్ఠుని న్వసిష్ఠముఖ్యశిష్టమునిజనార్చితున్. 202

లయగ్రాహి—

నే మమున మ్రొక్కెదను హేమగిరిచాపునకు  
సామజజలంధరముఖామరవిరోధి  
గ్రామమదహారి కభిరామశుభనిర్మలసు  
ధామయశరీరునకుఁ గామితవిత్తిర్ణ



శ్రీమహిమశాలికి జరామరణదోషపరి  
 శామకనిజాంఘ్రియుగళీమతికి దత్తా  
 రామపురధామమునకుఁ గోమలజటామకుట  
 ధామహిమధామునకు భీమునకు భక్తిన్.

203

సీ. కొలుతు సద్యోజాతుఁ గోమలైందవతనుఁ  
 బెద్దగుబ్బలిరాజుపెండ్లికొడుకు  
 సేవింతు శ్రీవామదేవు మహాదేవు  
 నేడులోకంబులు నేలుతేనిఁ  
 దెలఁతుఁ దత్పురుషు నిందీవరవిసీల  
 చార్మకంధరుని బశ్యల్లలాటుఁ  
 బ్రణుతింతు నీశాను ఫాలనేత్రానల  
 జ్వాలాసమాలీఢశంఖరారి.

తే. సర్గసంసారశూన్యుని సంస్తుతింతు  
 సర్గసంసారహేతువు సంస్మరింతు  
 సర్గసంసారరూపుని సంశ్రయింతు  
 నభవు భీమేశ్వరేశ్వరు నభిలషింతు.

204

సీ. ఎవ్వనియాజ్ఞ నీరేడులోకంబులు  
 వర్తించు నట్టిదేవరకుఁ గాక  
 గ్రహతారకములు నిక్కముగ నెవ్వనియాజ్ఞ  
 వర్తిల్లు నట్టిదేవరకుఁ గాక  
 మనువులు పదునాల్గురును యదాజ్ఞాశక్తి  
 వర్తింతు రట్టిదేవరకుఁగాక  
 భువనపాలకులు యద్రూపతాజ్ఞాయుక్తి  
 వర్తింతు రట్టిదేవరకుఁ గాక

తే. ధూర్జటికిఁగాక భీమనాథునకుఁ గాక

నిఖిలకారుణ్యకల్యాణనిధికిఁ గాక

యన్యదై వంబులకు నేల యధికభక్తి

సంఘటింతుఁ గరాంబుజాంజలిపుటంబు.

205

క. త్నమియింపు భీమనాయక!

కమలభవాద్యమరరాజకాంచనమకుటీ

సముదయమణిఘృణి రేఖా

కమనీయపదాంబుజోపకంఠోద్దేశా!

206

క. కావుము దాక్షారామపు

రీవల్లభ! భీమనాథ! త్రిజగదధీశా!

కై వల్యభోగలక్ష్మీ

ప్రావీణ్యప్రదకటాక్ష! భక్తాధీనా!

207

క. కృప గల్గి భీమనాయక?

యపరాధము సైపు తండ్రి వాదో కావో?

కృప గల్గి సుతుఁడు చేసిన

యపరాధము తండ్రి సైచు టర్హంబె కదా!

228

వ. అని ప్రార్థించి భక్త్యావేశంబున గద్గదస్వరకంఠండును బాష్పాకుల  
లోచనుండును రోమాంచ పటలకంచుకితనిఖిలావయవుండునై వెం  
డియును.

209

సీ. గరళకూటవిసీలకంఠాయ శంభవే

మదనాంతకా యోనమశ్శివాయ

కాద్రవేయాధిపత్రైవేయభూషాయ

మధుభిత్సఖా యోనమశ్శివాయ



కుంభినీధరసు తాకుచకుంభ పరిరంభ

మహలోలుపా యోనమశ్శివాయ

వేదాదినిశ్శేషవిద్యావధూమాళి

మణికలాపా యోనమశ్శివాయ

తే. గంధదంతావళజలంధరాంతకాది

విబుధపరిపంథివాహినీనిబిడవర్గ

బంధఘోరాంధకారసంభారకిరణ

మాలినే శాశ్వతా యోనమశ్శివాయ.

210

వ. ఓం జయ! జయ! దేవ దేవ! గంధర్వసిద్ధవిదాధరచారణకిన్నరకింపురుషు  
లహంపూర్వికాసంపుల్లపుటంబులగుచేతస్సంపుటంబులఁ బుటపుట నగు  
భక్తివిశేషంబుల శేషాహికటకభూషావిశేషాభిరామంబు లగు మీ  
కోమల శ్రీపాదకిసలయంబుల ఘుస్పృణమణికోటీరకోటీవిటంక సందా  
నితమందారమాలికామకరందబిందుధారాధోరణీప్రవాహంబులనహ  
రహంబు నభిషేకింతురు ; కంఠేకాలా ! మీకంఠమూలంబునం గలువ  
దండకైవడిం గనుపట్టు కరాళకాలకూటవిషమషీకళంక పంకచ్ఛా  
యాచ్ఛటాగుళుచ్ఛంబులవలన నిఖిలలోకసంరక్షణంబు నిగమవ్యా  
ఖ్యాతంబు ; మహానటా ! మీజటాజూటపటలంబున డిగిన వియద్గం  
గానిర్ఘ్నరస్రోతశ్శలాకానికాయంబులఁ ద్రిలోకీ కంఠోపకంఠంబులు  
తారహారవల్లీమతల్లిభంగి నంగీకరించు; శంకరా! నీవు సంకర్షణరుద్రా  
వతారంబునఁ బాతాళగోళంబు వెడలి విషదహనవిస్ఫులింగవికటదం  
ష్ట్రాటంకకిటకిటత్కారఘోరంబును జిహ్మలంబును నగు వదనగహ్వా  
రంబునఁ బుండరీకభవాండపిండంబు లొండొండ యణంగఁ గమిచి  
మ్రుంగుదు ; ధూర్జటీ ! విలయపర్జన్యగర్జాడంబరంబును విడంబించు  
కహకహట్టహాసంబునన్ బిట్టు ధట్టించి యవష్టంభ సంభారదుర్వార

గర్వారంభసముజ్జ్వలితుండగు జంభారిభుజార్గళావిజృంభణంబుమాస్త  
 ధృతభంభోళితోడ సంతృంభించితి; ధనదసఖా! నిఖిలకకుబవధివల  
 యంబులఁ గలయఁ గనత్కనకనఖశలాకానికాయచ్చాయాదాయా  
 దంబు లగు సముజ్జ్వలజ్వాలాజాలంబులు విజృంభింప ననలస్తంభ  
 దివ్యలింగాకారంబున నావిర్భవించి <sup>1</sup>నీవు భూభవనచక్రవాళపర్యంతం  
 బ్రాకమించి పెరిగినప్పుడు విరించి రాయంచయుఁ గై టభారి కిటియును  
 నై యెగసి యుడిగియును దుద మొదలుఁ దెలియరైరి; రుద్రా! నీవు  
 భద్రదేవదారుద్రుమాటవీవాటియందు దినమొల దూబడిదిండి  
 మిండజంగంబవై ఋషులపుణ్యాంగనల యీలువు లపాంగరంగస్థలీ  
 లాస్యలంపటంబులగు కటాక్షవీక్షణంబుల హరించుచు భిక్షాటన  
 క్రీడను నటించితి; చండీశ్వరా! నీవుమేరుకోడండంబునఁ బుండరీ  
 కాక్షకాండంబు దొడిగి కుండలిజ్వాలావల్లరీర్షుల్లరీర్షుంకారంబునఁ  
 బంకరుహభవాండంబు<sup>2</sup> చిటిగిల నిశాటపుటభేదనంబు లొక్కయేటున  
 ఛటచ్చట నేసితివి; నీలలోహితా! యహరహోవధిసంధ్యాసమ  
 యారంభంబుల నుద్దేశదినావసానంబుల సానందంబుగాఁ బరిధవించు  
 జగర్షుంకారంబైన యారభటితాండవసముద్దండపాదభ్రమణవిభ్ర  
 మంబునఁ ద్రిభువనోదృక్కరంభంబు గావించితి; సర్వజ్ఞా! నిర్వి  
 కల్పంబు నిరస్తసమస్తోపాధికంబును సత్య<sup>4</sup>జ్ఞానానందంబునకు నికేత  
 నంబును నగు నిష్కలంకస్వరూపంబును వేదానువచనశాంతిదాంతి  
 త్తాంతిశ్రవణనిదిధ్యాసనాదు లగు సాధనంబుల నిర్నిరోధనిరవగాఢ  
 నిరవబోధకత్యావిభాగంబునం దక్షిభవించి ముముక్షువులు లాభ  
 లక్ష్యంబును నభీక్షణంబును నభీప్సితంబును ననుభవించురు. భగ్గూ!  
 భార్గవభృగ్వంగిరసప్రధాననానామునిసమూహవిహితచరితాఘమర్ష  
 ణస్నానానాహ్నికౌఘయు నిజజలవగాహోపహానిఖిలాఘయు  
 జాహ్నావీసపత్నియు నగు గోదావరీమహానది నీకుం గేలీవిహారం బగు



కేళాకూళి; నిటలనయనా! గిటగిటని నడుగునడుగు నడుగు నడుములు  
వెణుదలగు తెలికన్నులును నెఱికురులును వలుదకుచములును గలిగి  
ననవిల్తునకుఁ బసగలపసిండిమెఱుంగుములుకు లనం గలికిచిలుకల  
కొలుకులగు బిసరుహదళనయనలు మునురుకొని బలిసి నిలిచి కొలునఁ  
బ్రతినంక్రమణవారోత్సవాదులయందుఁ బేరోలగం బవధరింతువు;  
శర్వా! నీవు శర్వరీసార్వభౌము నొక్కహజ్జున <sup>1</sup>గుజ్జుఱుక మట్టితివి;  
బిసరుహభవుని కిసలయోష్ఠినాసికాతిలప్రసూనంబు నఖశిఖరాగ్రం  
బున మొదలంటం జదిమితి; వృషభధ్వజా! నీవు పూషుం డనుపేరి  
రవిపండ్లు రాలఁగొట్టితి; యీశ్వరా! నీవు వై శ్వానరుని సప్తజిహ్వ  
పల్లవంబులు పెల్లగిల గిల్లితి; విరూపాక్షా! నీవు దక్షప్రజాపతికంతం  
బున మేషంబుతల నిల్పితి; మృగవ్యాధా! నీ వధ్వరమృగంబు మస్త  
కంబు నభస్తలంబున వ్రేలఁగట్టితి; ముక్కంటీ! నీకు మ్రొక్కెదను;  
శివా! నీకు సేవాంజలి; భవా! నీ కభివాదనంబు; పాండురాంగా! నీకు  
దండంబు; రాజశేఖరా! నీకు జేజే; హరా! నీకు జోహారు; గిరీశా!  
నీకు వరివస్య; యష్టమూర్తీ! నీకుఁ బ్రతిష్ఠ; యీశానా! నీకు దా  
స్యంబు; త్రిపురహారా! నీ కుపాసన; మృడా! నీకు శరణు; మృత్యుం  
జయా! నీకుఁ బ్రపత్తి; ప్రమథాధిపా! నీకు నారాధనంబు; పినాకీ!  
నీకు నమస్కారంబు; కైలాసనిలయా! నీకుఁ శిగోలువు; పశ్యల్ల  
లాటా! నీకు నేటికోళ్లు; గౌరీమనోహరా! నీకు నమస్కారంబు; జయ  
జయ జలంధరాంతకా! గంధసింధురాది ద్దనుజకంధరావీరధమసీ  
గళితర క్తధారాభిషిక్త ప్రచండఖండపరశు భిండివాల శూల ప్రముఖ  
బహువిధప్రహరణపరంపరాభీలమహాకారా! జయజయ! జగత్సం

1. గుజ్జురూపంబున.

భారకుంభకల్పనాకుంభకారా! కుంభీనసభూషణ! భీషణభూతప్రేత  
 పిశాచశాకినీడాకినీప్రాధపరివారా! జయజయ! వియద్వాయుధర్మణీ  
 తరణిశీతభాను బృహద్యాను సలిలయజమానమూర్తి కల్పితాష్టభేద  
 ప్రపంచిత విశ్వప్రపంచ! పంచవదనపంచాక్షరీమూలమంత్రకారణ  
 పాంచభౌతికవ్యవహారా! నిర్మలజ్యోతిర్లింగమయ మంగళాకారా!  
 జయజయ! సప్తపాతాళభువనవిష్కంభ నిర్భేదనసమాసాదితావి  
 ర్భావ! భావజసంహారా! సర్వమంగళాకుచకలశపాలీ కేళీతూలికా  
 కారమకరికాముద్రికాభీమముద్రితోరఃప్రదేశ! మహేశ! జయజయ!  
 భక్తభావనాసులభ! స్వభావనాతీత పావనాకార ధావళ్యవిగ్రహ!  
 శ్రీమన్మహాదేవ! దేవతారాధ్య! దక్షవాటిపురాధ్యక్షా! ఆపద్ధ్వాంత  
 దివాకరా! పరమదయాకరా! జయజయ శ్రీభీమేశ్వరా! నమస్తే  
 నమస్తే నమః.

212

మ. అనుచుం దాండవ మాడుచుండె శివభక్త్యావేశలీలార్భటి  
 న్మునిశార్దూలము దక్షవాటినడుమ స్తోలజ్జటాభారుడై  
 వినిపించె న్నశరీరభారతి నభోవీధీవిటంకంబున  
 న్నిను రక్షించెను భీమనాయకుడు కానినా! సుఖంబుండుమీ. 213

తే. కాచె నీతప్పు కల్మాషకంధరుండు  
 శిశిరకరశేఖరుండు రక్షించె నిన్ను  
 భీమనాథుని ద్రిభువనస్వామిఁ గొలుము  
 కార్యసంసిద్ధిఁ బొందెదు కానినేయ!

214

వ. అని యివ్విధంబున నశరీరవాణి పలికిన విని యయ్యంతర్వాణి  
 శర్వాణీవల్లభుం దలంచి పునఃపునఃప్రణామంబులు సేసి నితాంత  
 సంతోషతరంగితాంతరంగుండై.

215



సీ. పైల ! దక్షారామపతి భీమనాథుండు  
 మనపాలికల్ప<sup>1</sup>కక్షాజ సుయ్యో  
 నోసుమంతుడ ! దక్షిణోద్యానవాటికా  
 నిలయుండు మనపాలిఫలము సువ్వె  
 జైమినీ ! దేవతాసార్వభౌముడు విరూ  
 పాక్షుండు ప్రత్యక్షమయ్యెఁ జువ్వె  
 దేవల ! సప్తగోదావరీతీరైక  
 వాసుండు మనవంక వ్రాలెఁ జువ్వె

తే. భారతాదిబహుగ్రంథపారవశ్య  
 యోయి ! జనమేజయుండ ! యాయుక్షగమనుఁ  
 డంబికాభర్త యఖిలకల్యాణములును  
 మనకుఁ గృపసేయఁగలఁడు సమ్మదముతోడ. 216

వ. ఇంకఁ గృతార్థులమైతి మని శిష్యవర్గంబునుం దానును దక్షారామం  
 బున నభిరామంబైన పరమజ్ఞానానందసుఖం బనుభవించుచుండె. 217

క. శ్రీరామాయణమును ద  
 డారామాయణముఁ గలిమలాపహములు స  
 త్సారమతులు వాల్మీకికిఁ  
 బారాశర్యునకు వినుతిపాత్రము లయ్యెన్. 218

వ. అని చెప్పిన విని యభినందించుటయు భీమేశ్వరమాహాత్మ్యంబు విను  
 వేడుకం బరమేశ్వరుం డుద్భవించినవిధంబును సప్తఋషులు సప్త  
 గోదావరంబుఁ దెచ్చినవిధంబును నాస్వామిని బ్రతిష్ఠచేసినభంగియు  
 నెఱింగింపవే యని ప్రార్థించిన. 219

1. కల్పవృక్షంబునువ్వె.

శా. గాంధర్వోపనిషత్సతంగ ! రసవత్కావ్యానుసారానుధౌ  
 రంధర్యాపరభోజరాజ ! ధమణీప్రద్యుమ్న ! దోర్వీర్యగ  
 ర్వాంధారాతివరూధినీపరివృథప్రాణానిలాహరవా  
 తాంధఃకూరకృపాణ ! రాజహితకార్యారంభపారంగతా ! 220

క. దక్షారామవధూటీ

వక్షోరుహమృగమదాదివాంఛితవిలస

ద్వక్షుఃకవాట ! బాంధవ

రక్షావిధివజ్రపంజర ! కృపాజలధి 221

పంచచామరము.

అభంగవీరవిక్రమార్క ! యాజగాండివాయుధా !

ప్రభాతకాలభానుసన్నిభప్రభావిభాస్వరా !

యిభద్విడుగ్రవిక్రమా ! సమిద్ధనర్తనభ్రమ

న్నభస్సరిత్పయఃపృషద్గణాచ్ఛవిస్ఫురద్యశా ! 222

గద్యః— ఇది శ్రీమత్కమలనాభపౌత్రఃమారయామాత్యపుత్ర

సుకవిజనవిధేయ శ్రీనాథనామధేయ ప్రణీతంబైన

భీమేశ్వరపురాణం బను మహాప్రబంధంబునందుఁ

దృతీయాశ్వాసము.



# శ్రీ భీమేశ్వర పురాణము

చతుర్థాశ్వాసము

శ్రీధామ ! యశేషదిశా

సౌధాగ్రస్ఫటికకుంభసంభారకళా

సాధీయస్సితకీర్తిబు

ధాధార ! యరేటి యన్నయామాత్యమణీ !

1.

వ. అక్కఱకుండు శౌనకాదిమహామునుల కిట్లనియె

2

గీ. బాదరాయణునకుఁ గుంభభవుఁడు చెప్పి

నట్టి యాత్రాక్రమం బిది యనఘులార !

యమరముని నారదుఁడు మునీంద్రాదులకును

నర్థిఁ జెప్పినపరిపాటి యది వినుండు.

3

వ. మీర లడిగిన యర్థంబు పర్యాయక్రమంబున వినిపించెద.

4

తే. పోయె వారాణసికి బాదరాయణుండు

శిష్యులును దాను నై వల్యసిద్ధిఁ గోరి

మనముఁ బోదముగా కంచు మనసు వేడ్క

నరిగి రభ్యర్హితులు వసిష్ఠాదిమునులు.

5

క. యాత్రా <sup>1</sup>జగమిషఁ బుణ్యా

క్షేత్రంబులమీఁద దీర్ఘ సేవాపరులై

మైత్రావరుణబృహస్ప

త్యత్రిభరద్వాజముఖ్యు లగుమునియుషభుల్.

6

ఉ. కాళికి నేగుదెంచి మణికర్ణికయందుఁ బ్రయాగయందు నా  
 కాశనదీప్రవాహమునఁ గాయము దొప్పఁగఁదోచి శంభు వి  
 శ్వేశు శశాంక శేఖరు సనేకవిధంబులఁ గొల్చి సంతత  
 క్షేశవినాశ హేతువునఁ గేవలతాసుఖ మిచ్చఁ గోరుచున్. 7

క. కేవల<sup>1</sup>తాయకరంబును

భావలతావాటిమలయపవనాగమమై

<sup>2</sup> కేవలతాలీలావతి

కేవలతాకాళి మరగు కృతమతి మనసా. 8

వ. అని కాశీనగరంబునందుఁ గైవల్యాపేక్షఁ బెద్దగాలం బుండ నిశ్చ  
 యించి, సాత్యవ తేయు వెదకి, యెచ్చటం గానక. 9

శా. కాశీస్థాననివాసుల న్యతుల భిక్షావృత్తులం గాంచి “పా  
 రాశర్యం డెటఁ బోయె” నంచు నడుగన్ “బ్రజ్జావిహీనాత్మకుం  
 డాశాశ్చర్యం డెటఁ బోయెనో యెఱుఁగమయ్యా!” మీరు పోపొందువి  
 శ్వేశద్రోహి నెఱుంగ నేమిపని? వాఁ డెచ్చోటికిం బోవునో! 10

వ. అని సాత్యవ తేయుండు చేసిన యపరాధంబు తేటపడం జెప్పిన. 11

తే. కూడు పెట్టక యేన్నాళ్లు కుతిలపఱచి

గాసినేయుట యిది తప్పుగాదె తనకు?

నెదురు<sup>3</sup> కెదు రేల కోపించె నిందుధరుడు?

లకట! <sup>4</sup>గుడ్డెట్లు బాదరాయణునిమీఁద. 12

క. ద్వైపాయనముని వెడలం

ద్రోపించిన కోపగాఁడు ధూర్జటి యీకా

1. తాయక్కపిములు.

2. యీవలతాత్పర్యమువిడి.

3. నెదురుగందురె.

4. గొడ్డెట్లు,






70 స్తంభముల సోమవార మండపము




అష్టభైరవుని శ్రీకాలభైరవ స్వామివారు





శ్రీ శంకర నారాయణస్వామివారి



నందీశ్వరుడు



శ్రీపతి మనలను ననుకం

షాపరుడై యిచట నేల బ్రతుకఁగనిచ్చున్.

13

స. కృష్ణద్వైపాయనుతోడిద లోకంబు గాక యనుచు నమ్మునిలోకంబు  
కాశికానగరంబు వెలువడి శాఖోపశాఖల నతనిచొప్పు పట్టుకొని  
దక్షారామంబు ప్రవేశించి.

14

తే. తీర్థయాత్రాక్రమంబులు తెలియలేక  
నారదుండు నానాపురాణజ్ఞుఁ డగుట  
నతనిఁ బూజించి యందఱు నడిగి రప్పు  
డత్రిజమదగ్ని భృగువసిష్ఠాదిమునులు.

15

మత్తకోకిలము—

నీ వెఱుంగని తీర్థము ల్ధరణీతలంబున లేవు స  
ద్భావ మొప్పుఁగఁ జెప్పు దైవతతాపసోత్తమ! తీర్థయా  
త్రావిధానము దక్షవాటికధాక్రమంబును సప్తగో  
దావరప్రథిమంబు భీమసదాశివోద్భవలీలయున్.

16

స. అని యడిగిన నారదుం డిట్లనియె.

17

తే. అఖిలతీర్థోత్తమోత్తమం బనఘులార!  
పావనంబైన సప్తగోదావరంబు  
తనకుఁ దాన మహానదీతటమునందు  
నెలమి నున్నాఁడు భీమేశ్వరేశ్వరుండు.

18

తే. సప్తగోదావరంబు నిర్ఘర మనంగ  
భీమనాథేశ్వరస్వామి వేలు పనఁగ  
ధర్మపరులార! శబ్దభేదంబు గాని  
యర్థభేదంబు లేదు పదార్థసరణి.

19

తే. విమలమతి సప్తగోదావరమునఁ గ్రుంకి

సప్తసప్తిప్రతిష్ఠఁ బ్రసన్నుడైన

భీమనాథేశ్వరేశ్వరస్వామిఁ జూచు

మనుజులకుఁ బాయు సప్తజన్మములయఘము.

20

వ. సప్తగోదావరస్నానమంత్రద్వయశ్లోకములు.

21

శ్లో. సప్తగోదావరమ్ తీర్థమ్ సర్వతీర్థోత్తమోత్తమమ్

అత్ర సన్నిహితో రుద్రో భీమనాథేశ్వరేశ్వరః.

22

మనస్థే భీమనాథాయ సప్తగోదావరాంభసే

సంధనాగ్నేయే తుభ్యం నిమజ్జామి హర త్వయి.

23

అంతః క్రిభావమున నాదియుగంబున సప్తసంయము

ల్లాతమముఖ్యు 1లైందవకళాధరు భీమయదేవు లోక వి

ఖ్యాతిఁబ్రతిష్ఠచేసి సతతార్చజలార్థము తోడితెచ్చి ర

స్వీతసమస్తతీర్థ మయి విశ్రుతి కెక్కిన సప్తసింధువున్.

24

మ. తనతీరంబును బాయకున్నఁ దనపాదఃపూరముల్ గ్రోలినం

దనవీచీతతిఁ దేలినం దనమరుద్వాతంబు సేవించినం

దనుఁ గీర్తించిన లోకపావనునిగా ధన్యాత్ముగాఁ బుణ్యుగా

నొనరించున్ నరు సప్తసింధు వది యంహాభంజనప్రపాధిమన్.

25

క. చూడుం డాస్వాదింపుం

డాడుడు భీమేశ్వరేశ్వరాకృతిఁ దటసి

చూడారత్నము జడధి

ప్రోడాభరణంబు సప్తగోదావరమున్.

26



సీ. పాతాళశ్రీకాలభైరవస్వామికి  
 నందికి నభివాదనం బొనర్చి  
 నాకులేశ్వర దేవునకుఁ దాండవాకార  
 గణనాయకునకును బ్రణమిచ్చిచేసి  
 కొమరసామిని విష్ణుఁ గొల్చి విరూపాక్ష  
 నాగేంద్రులకు వందనంబు నడిపి  
 నీహారగిరినందినికి మహాలింగంబు  
 భీమనాథేశ్వరస్వామి కెరఁగి.

తే. మర్త్యఁ డేకాదశేంద్రియమదవికార  
 సంభృతములై యనన్యైకసాధ్యములయి  
 జన్మజన్మాంతరంబులఁ జాగుచుండు  
 కల్మషంబులఁ బొయుఁ దత్తణమునందఁ.

27

శా. జ్ఞానాజ్ఞానకృతంబులై న యశుముల్ సర్వంబు నొక్కటను  
 న్మాను న్మావనకోటి కుద్ధురగతి న్నప్తాపహితరసం  
 స్థానావాసుని రామనాథుని జటా<sup>1</sup>ర్పూటాటవీవాటికా  
 స్థానాధిష్ఠిత<sup>2</sup>దుర్గకంధిభవముగ్ధస్నిగ్ధకిర్తిద్యుతిన్.

28

తే. ద్వాదశక్షేత్రశివలింగదర్శనమున  
 నెట్టి సుకృతంబు సిద్ధించు నట్టిసుకృత  
 మాక్షణంబున సిద్ధించు దక్షవాటి  
 రామనాథేశుఁ గన్నులారంగఁ గని

29

తే. ద్వాదశక్షేత్రతీర్థయాత్రాభివృద్ధి  
 నిర్మితేంద్రియై నేయ నేర్చిరేని

1. జాటా<sup>1</sup>ర్పూటాటవీవాటికా. 2. దుర్గకంఠవ.

పాపములు చేసినట్టి నిర్భాగ్యులై చ  
డాయఁ బోవరు జమునిపట్టణము<sup>1</sup>గవను.

30

ఉ. దక్షిణకాశికాతుహినధామకిరీటునిదిక్కు సీమగా  
దక్షపురంబునందు బహుధామముల నివలింగము ల్సహ  
ప్రాక్షహుతాశనాదివివిధామరముఖ్యప్రతిష్ఠితంబులై  
లక్షలసంఖ్య లున్నవి యలక్ష్యము లయ్యును గానవచ్చియున్. 31

సీ. ఫలవ దగ్నిష్టోమవాజపేయాదుల  
ధూమపానముచేసి దుఃఖపడఁగ  
తీర్థసేవార్థమై దేశాంతరంబులు  
గాలు చేడ్పడఁ దన కేల తిరుగ ?  
నశ్వగోమహిషరూప్యసువర్ణవస్త్రంబు  
లెన్ని వెచ్చించిన నేమి ఫలము ?  
సంతతంబును గృచ్ఛచ్ఛాదాయణాదు  
వనటుచు<sup>2</sup>నుంట యెవ్వరికి మెచ్చు ?

తే. దూరమున నుండి తలఁచిన దురితహరుని  
జేరి కొలిచిన సకలార్థసిద్ధికరుని  
నంతిమావస్థ మోక్షదీక్షైకగురుని  
భీమనాథేశ్వరేశ్వరస్వామిఁ గొలుఁడు.

32

సీ. ఏఁ గొమ్ముటేనుఁగ నేవిహంగంబను  
నేస్తబ్ధరోమంబ నేను గొటియ  
నేను బకంబను నేను గర్కటకంబ  
నేనచ్చభల్లంబ నేను గుక్క



త్మారాము లమ్మహారామంబునఁ జరియించువారును నగుచు సత్య  
వతీసుతుం గాంచి దక్షారామాయణుండైన బాదరాయణునిఁజలన  
నప్పుణ్యస్థానంబున మఱియుం గలయశేషవిశేషంబు లెఱింగి. 37

చ. అటఁ జని యొక్కచోటఁ గమలాసనబంధము పూని వాహినీ  
తటమున బిల్వకాననలతాగృహమధ్యమునందు నాసికా  
పుటశిఖరాగ్రదృష్టి యగుపుణ్యుని గాంచిరి మాసిఫుంగవుల్  
ఘటమున నుద్భవించిన యగస్త్యు యశోనిధి నిల్వలాంతకున్. 38

వ. తదనంతరంబ యతనితో సల్లాపంబుల నపనయించి, తీర్థమాహాత్మ్యం  
బడిగిన నతం డిట్లనియె. 39

అ గ స్త్యుఁ డు తీ ర్థ మా హా త్మ్యం బు నె ప్పు ట

సీ. జహ్నుకన్యాతీరసన్ని వేశమునకు  
దక్షిణాంభోరాశితటము సాటి  
కమనీయమణికర్ణి కాప్రవాహమునకు  
సప్తగోదావరజలము సాటి  
కటకరక్షకుండైన కాలభైరవునకుఁ  
బ్రకటపాతాళభైరవుఁడు సాటి  
విశ్వాధిపతియైన విశ్వనాయకునకు  
భీమనాథేశ్వరస్వామి సాటి

తే. మోక్షవిభవంబునకు సాటి మోక్షలక్ష్మి  
భోగమహిమంబునకు సాటి భోగమహిమ  
వారణాసికి శ్రీదక్షవాటమునకుఁ  
దారతమ్యంబు చర్చింప ధర్మ మగునె ?

నేను మండుకంబ నేను గించుళికంబ

నేను గీటంబ నే వానరంబ

నే శుకకీటంబ నేఁ బుండరీకంబ

నే ఖంజరీటంబ నేను దోమ

తే. నేను మానిసి మున్నంచు నేకతమున

1 నొండొరులతోడఁ జెప్పుకొం ద్రుబుచుకొనుచుఁ

దారకబ్రహ్మమణిపేటి దక్షవాటి

సంభవించిన ప్రత్యగ్రచంద్రధరులు.

33

తే. అఖిలరీర్థప్రదేశంబు లడవు లిండ్లు

యజ్ఞనాటిక వల్లకాఁ డనువిభేద

మించుకయు లేదు భీమనాథేశభూమి

జంతువులు శంభులగుదురు చచ్చినపుడు.

34

శా. సాక్షాదృక్షిణకాశికానగరి దక్షస్థాన మవ్వీటిలో

మోక్షార్థార్థరదీక్ష నక్షయసుఖంబుం బ్రాణికి న్సత్కృపా

వీక్షా పక్షులితానురాగుఁ డగుచున్ విశ్వేశుచందంబునన్

ద్ర్యక్షుం డీశుఁడు భీమనాథుఁ డొసఁగుం బ్రాణావసానంబునన్. 35

శా. శ్రీభీమేశ్వరపాదపీఠవిలురచ్చీసప్తగోదావర

వ్యాభుగ్నోర్మిపరంపరా ఘుమఘుమ ప్రారంభకోలాహల

క్షోభోద్వేజితపాతకౌఘము జిగచ్ఛాడావతంసంబు ల

క్షీభద్రదాసన మొప్పు దక్షనగరీక్షేత్రంబు ధాత్రీస్థలిన్.

36

వ. అని నారదుండు చెప్పిన విని తపోధనులు భీమనాథుమాహాత్మ్యంబు

నకు దక్షారామప్రభావంబునకు సప్తగోదావరమహిమంబునకు

విస్మయం బందియు, దర్శించియు నమస్కరించియు ధన్యులై న యా

1. తోడుతఁ జెప్పుకొందురుబును. 2. పక్షసితానురాగుఁడు.



శ్రే. తరమె వర్ణింప నప్తగోదావరంబు  
 శలీలకల్లోలశిఖరమాస్తంబు లెత్తి  
 పాతకంబుల జంకించు బహువిధముల  
 ఘుమఘుమారంభహుంకార ఘోష మెసంగ.

41

వ. అని కుంభసంభవుండు చెప్పిన విని యమ్మహాత్ము వీడ్కొని నగర  
 ప్రదక్షిణపూర్వకంబుగా భీమేశ్వరు దర్శించి కృతార్థులై యొక్క  
 రమ్యస్థలంబున నమ్మహామునులు గూర్చుండిరి; యనంతరంబ.

42

ఉ. ఆమునిమండలంబునకు సంజలిబంధముతోఁ బ్రదక్షిణ  
 గ్రామనమస్కృతుల్ నడిపి గారవ మారంగ మంకణుండు బు  
 క్కామయజుర్విశారదుండు శైవపురాణకథారహస్య గో  
 స్థీముదితాంతరంగుండు ప్రసిద్ధుండు భక్తి దలిర్ప నిట్లనున్.

43

సీ. పరమపుణ్యుండ నైతి భాగ్యవంతుండ నైతి  
 ధన్యుండ నైతి నాతపసు పండె  
 దీర్థంబు లన్నియుఁ దిరిగి చూడఁగఁ జాల  
 నొక్కజన్మమున నీయుర్విలోన  
 దిగ్దేశముల సర్వతీర్థంబులను నాడి  
 తీర్థభూతత్వప్రతిష్ఠ గన్న  
 మిమ్మందఱను గంటి మీకృపాబలమున  
 నేను తీర్థమ నైతి నింత నిజము

తే. భీమనాథమాహాత్మ్యంబుపెంపు వినఁగ  
 వేడ్క యగుచుండు నాకు నీవేళయందుఁ  
 బ్రార్థనము చేసి వేడెద భవ్యులార!  
 యానతీదగు నాకు మీలోన నొకఁడు.

44

వ. అనిన విని యందఱు వసిష్ఠమహామునిం బ్రార్థించిన, సకలమునిజన్మా  
నుమతంబునఁ గుంభసంభవుని నియోగంబున నప్పుడు మైత్రావరు  
ణుండు మంకణున కిట్లనియె. 45

కి. భీమమగు గరళకూటము

<sup>1</sup>భూమిని గగనమున <sup>2</sup>దిశలఁ బొడసూపినచో

భీమగతిఁ మ్రింగె గావున

భీమేశ్వరుఁ డయ్యె నితఁడు బిరుదాంకమునన్. 46

వ. అనిన విని మంకణుండు పంకజాసనసంభవునితో “మునీంద్రా !  
దక్షవాటికాధీశ్వరుండు కాలకూటంబు నెబ్బంగి నుపసంహరించె;  
నక్కఱాక్రమంబు పరిపాటిం దేటపడ నా కెఱింగింపవే” యనుటయు,  
నతం డిట్లని చెప్పం దొణంగె! దొల్లి జలంధ రాంధక మహిషా

క్షీర సాగర మథ న క థా ప్రా రం భ ము

సుర బిడాలాక్ష ధూమ్రాక్ష గంధసింధురాసుర విద్యున్నాలి తారక  
బలి బాణ పోలోమ నివాతకవచ కాలకేయాదులగు రాక్షసులును,  
బాకశాసన పావక పరేతరాజ పలలాశి ప్రచేతన పవన పౌలస్త్య  
పశుపతి ప్రధానులగు వేల్పులునుం దమలోన దాయాదసంబంధం  
బునం బొడమిన వై రానుబంధంబునం బరస్పరవిజిగీషులై రోషంబున  
నెదురువేలంబులు పెట్టి కట్టుపకాసులై ప్రతిఘటించి, బెట్టయి నెట్టు  
కొని యున్న సమయంబున 47

సీ. దివ్యాయుధము లైదు <sup>3</sup>ధృతచేతనంబులై

శత్రుసంహారంబు సంస్తుతింపఁ

బులుఁగు తేఁడు కరాబ్జములు రెండు మొగిడించి

భూలతాదేశంబుపాలుపు నరయ

1. భూమియు 2. గగనమును. 3. ధృతి.



సౌఖ్యశాయనికులై సనకాదియోగీంఘ్రు  
 లనురాగవీక్షణం బభిలషింప  
 నూరురంభా స్తంభయుగళంబుపై నుంచి  
 లక్ష్మి శ్రీపాదపల్లవము లొత్తె

తే. బన్న గాధీశభోగతల్పంబుమీఁదఁ  
 దత్ఫణారత్న దీప్తి మైతఘకుఁ జూపఁ  
 బాలమున్నీటిలో నిద్రమేలుకొన్న  
 హరికిఁ బాడచూప నేతెంచె హరిహయుండు.

48

వ. ఇట్లు చనుదెంచి.

49

తే. ఒంటి నేతెంచి మంతనంబుండి నిలిచి  
 చక్రధరుతోడ హితకార్యచర్చ చేసి  
 యేగె దేవేంద్రుఁ డిరుచెవి నెఱుంగకుండ  
 సిద్ధసంకల్పుడై యాత్మశిబిరమునకు.

50

వ. తదనంతరం బాశ్రమన్నారాయణుండు.

51

క. ఓవెఱ్ఱులార ! యేటికి  
 నీఁ వెడఁగువిచారములు సహింపఁగ రాదా ?  
 యేవారికై న మేలా  
 చావు లతర్కితము లుగ్రసంగ్రామములన్ ?

52

తే. కుడిచి కూర్చుండి మీరేల కొఱతయైన  
 కుమ్మలాడెద ? రోయన్నదమ్మలార !  
 గొఱ్ఱై క్రొవ్వియు సెలగట్టె గొఱికినట్లు  
 కటకటా ! మీవివేకంబు గాడుపడఁగ.

53

ఉ. భద్రము మీకుఁ గావలె నపారముగా ; సురదై త్యులార ! యీ  
విద్రవ ముజ్జగింపుఁడు వివేకము పాకము దప్పకుండఁగా  
భద్రసువర్ణ పీఠికలపైఁ గొలుపుండి త్రిలోక రాజ్య మ  
చ్చిద్రముగాఁగ నేలుట విశేషమొ ? చచ్చుట తా విశేషమో ? 54

వ. అది గావున సుధాపానంబున జరామరణంబు లుజ్జగించి సుఖం బను  
భవింపుఁడు ; క్షీరసముద్రమథనంబునం గాని సుధారసంబు సంభవిం  
పదు గావున. 55

శా. క్షీరాంభోధి మధింపఁగా వలయు నక్షీణప్రతాపప్రభా  
వారంభంబున నాదికచ్ఛపము మూలాధారకుండంబుగా  
సారోదారము మందరాచలము చంచన్మంథదండంబుగా  
గారామార రసాతలాధిపతి దృక్కర్ణుండు సూత్రంబుగన్. 56

ఆ. అనిన శౌరిపల్కు విని సమ్మతించి యా  
దేవతలును బూర్వదేవతలును  
నమృతమథనమునకు నారంభ మొనరించి  
రుల్లమునఁ బ్రమోద ముప్పతిల్ల. 57

శా. బాహు స్తంభచతుష్టయంబున మురప్రధ్వంసి లంఘించి యు  
త్సాహంబొప్పుఁగ నెత్తె మందరమహీధ్రం బుద్ధతిం గూటనం  
దోహంబుల్ ద్రుహిణాండకర్పరము నున్మూలింప దిక్సీమలం  
గ్రాహింపం బతయాభునిష్ఠురమహాగండోపలధ్వానముల్. 58

సీ. కపటకచ్ఛపమైన కైటభాంతకువీపు  
కొమరు మీఱిన చుట్టకుదురు గాఁగ  
నారసాతలమూలమైన మందరమహా  
ధరణీధరంబు మంథానకముగ



దందశూకాన్వయాధ్యక్షుండు వాసుకి  
తతపరిగ్రహణసూత్రంబు గాఁగ  
నావహప్రవహదులగు మారుతంబులు  
తగులఁ గట్టిన యాకత్రాళ్లుగాఁగ

తే. బలిపురోగములై న దైత్యపరివృథులును  
దివిజనాయకుఁ డాదిగా దేవతలును  
దరిచి రంభోధి ఘుమఘుమధ్వానరవము  
భువనగోళంబు దిక్కులుఁ జెవుడుపడఁగ.

59

వ. ఇవ్విధంబున సురాసురవ్యూహంబు లుత్సాహంబులు మదంబులు  
ముదంబులు శౌర్యంబులు ధైర్యంబులు క్రౌర్యంబులు వీర్యంబులు  
హంకారంబులు హంకారంబు లుల్లాసంబులు ప్రహాసంబులు బలం  
బులు చలంబులు జవంబులు రవంబులు నదల్పులు విదల్పులు వీఁకులు  
తాఁకులు జూఁకలు కూఁకలు మూఁకలు వీఁకలు తెగింపులు నగిం  
పులు నింపులు సొంపులు పెంపులు గుంపులు పరువులు మురువులు  
గెఱయ మెఱయ, బాహావప్తంభవిజృంభణంబునఁ దరతరంబు  
తరువం దరువఁ దఱిత్రాడు పాపతేని యొడలిమలకలు పురులు  
విడి, తరులు వడి దిద్దిరం దిరుగు మందరగిరికందరాఘాతంబులం గల  
గుండువడి, కరిమకరతిమింగిలమత్స్యకచ్ఛపధులీకుళీరంబులు సవ్యా  
పసవ్యయాతాయాత పరిభ్రమణంబులచేత విచేతనావస్థఁ బరిభ్రమించి  
యంతర్మగ్నంబులయిన పక్షక్షోణీధరంబులు అక్కలు ముడుచు  
కొని మ్రంగియణంగి 1తీరంబుల నొడుగ దుగ్ధార్ణవంబు ఘూర్ణ  
మానం బయ్యె; నప్పుడు భుజంగపుంగవవదననాసానిష్ఠ్యాత  
నిష్ఠుర విషనిశ్శ్వాసపవనధారాసంధుక్షణంబున నభిష్యండజ్వల

1. తరంబుల.

సంబు ప్రజ్వలించెనో యన, భుగభుగధ్వనితోడం గూడి నుడిగొన  
 నెగయు క్రొంబొగలనెంబడి విస్ఫులింగంబు లాస్ఫోటించి, దిక్కులం  
 జూటపుచ్చం జిచ్చు పెచ్చు పెరిగి; కోమలతమాలపల్లవంబులయుల్లా  
 సంబు నుల్లసంబాడు నల్లనినాలుకలు విషం బుమియుచుం గమియుచు,  
 భృంగసకాశంబును, సీలజీమూతసన్ని భంబును, గల్పాంతమయవహ్ని  
 కల్పంబును, గాలమృత్యుప్రతిమంబును, యుగాంతాగ్ని వర్చసంబునునై  
 ఛటచ్చటాశబ్దంబులతో నసహ్యావిషజిహ్వలకలాపంబులు బ్రహ్మాం  
 డకర్పరంబు నప్పళింప నిప్పులు చెదరి చదలు దరికొల్పు నుల్కా  
 పాతంబులుం బోలె దిక్కులం జురజుర స్రుక్కి లావెక్క సప్తపాతా  
 శభువనచక్రవాళంబు పురపురం బొక్క వెక్కనంబయి కోలాహలా  
 భీలంబయి హోలాహలం బుద్భవించిన.

60

సీ. పంకజప్రభువుఁ డబ్రహ్మణ్య మొనరించె  
 దాశసన్నిభభుజాస్తంభ మెత్తి  
 తరిత్రాడు విడిచి బృందారకాసురకోటి  
 పంచబంగాళమై పాటిపోయె  
 హాహనినాదకోలాహలాత్తాలమై  
 త్రైలోక్యమును భీతిఁ దల్లడిల్లెఁ  
 గనకవర్ణుండైన కైటభాసురవైరి  
 పొగచూరి నల్లనై బొగ్గుపడియెఁ

తే. బెటిలె బ్రహ్మాండభాండంబు చిటిలె దిక్కు  
 లురలె బాతాశభువనంబు లుదిలె నభము  
 మేటిధాటీజనితకాలకూటవిషము  
 చిచ్చు విడువడి యంతంత పెచ్చుపెరుగ.

61

వ. అప్పుడు మిసిమింతుఁడుం గాక పయోధిప్రాంతంబున దక్షవాటంబున  
 హాటకసింహాసనాసీనుఁ డయిన లలాటలోచను భవబంధమోచను,



సోమశేఖరుని శరణంబు సొచ్చి హరివిరించిపురందరాది బృందారకు  
లిట్లనిరి. 62

చ. అభయము పార్వతీశ ! యభయంబు మహేశ ! శశాంక శేఖరా !  
యభయము శూలపాణి ! యభయంబు మదాంధకృతాంతమర్దనా !  
యభయము ఫాలనేత్ర ! యభయంబు కృపామయ దివ్యమానసా !  
యభయము భీమనాథ ! యభయం బభయం బభయంబు శంకరా ! 63

తే. అని భయభ్రాంతు లగుచు శక్రాదిసురులు  
బలిపురోగములగు దైత్యపరివృథులును  
శరణు చొచ్చిన నభయహస్తంబు సాచి  
వెఱవ కుండుడు మీ రని విశ్వవిభుడు. 64

శి వుఁ డు హా లా హ ల ము మ్రిం సు ల

మ. పటుహంకారమహాట్టహాసకలనం బాతాళభూస్వర్గసం  
కటసన్నాహసముద్భవం బయిన యాకాకోలకోలాగ్ని ధూ  
ర్జటిహస్తాబ్జమునందుఁ గైకొనియె నాజ్వాలాకులజ్వేళ మ  
ప్పటివేళ న్మదభృంగ మయ్యె శశిభృత్పాణ్ణాబ్జమధ్యంబునన్. 65

క. కటుక మగు విషము విషధర  
కటకంబగు కేలఁ బూని కౌతూహలియై  
ఘటికాసంసిద్ధుడు రస  
ఘటికయునుం బోలె శివుడు గుటుకున మ్రింగెన్. 66

క. అపుడు హిమాచలకన్యక  
యుపగూహన మాచరించునొటపునఁ జుట్టెం  
ద్రిపురాంతకుకంఠంబునఁ  
దపనీయచ్ఛాయ నొప్పు తనదోర్వల్లిన్. 67

ఉ. చుట్టి బిగించి పట్టి పురసూదన ! యీగరళాగ్నిఁ గంధరా  
ఘట్టమునందు నిల్పు ; మిదిగాక దిగంబడనిచ్చి తేని లోఁ  
బట్టున నున్నలోకముల భస్మముసేయు వెలార్చి తేని వె  
ల్పుట్టున నున్నలోకముల భస్మముసేయు నిజంబు చెప్పితిన్. 68

వ. అనుటయు. 69

శా. శంభుం డంబికపల్కు గైకొని జగత్సందక్షణార్థంబు సం  
స్తంభించె న్ని జకంఠగోళమున విశ్వక్షోభసంత్రాససం  
రంభారంభవిజృంభణోద్భటకళారౌద్రంబుఁ గాకోలమున్.  
జంభారాతిమణిప్రకల్పిత విభూషానిర్విశేషంబుగన్. 70

వ. అప్పుడు మహాదేవుని దేవత లిట్లుని స్తుతియించిరి. 71

దేవత లీశ్వరుని స్తుతించుట

సీ. సచరాచరంబైన జగము రక్షించితి  
హాలాహాలాచలం బారగించి  
శరణాగతత్రాణపరతంత్రభావంబు  
నిఖిలలోకేశ్వర ! నీకె యొప్పు  
భువనై కరక్షణవ్యవహారచిహ్నకు  
గుణుతయ్యె నీకంఠకోణచిహ్న  
త్రైలోక్యభీమంబు కాలకూటము మ్రొంగి  
కైకొంటి భీమాఖ్యఁ గాలకంఠ !

తే. యఖిలదిక్పాలకులును నీయాజ్ఞ వారు  
నీదునిశ్వాసపవనంబు నిగమరాశి  
యమరకులసార్వభౌమ ! లోకాభిరామ !  
దక్షవాటిపురీకేశిధామ ! భీమ !

72



తే. దేవదేవ ! మహాదేవ ! దివిజవంద్య !

సర్వలోకై కరక్షణచతుర ! శర్వ !

హాలహాలకూటసంపర్క ! నీలకంఠ !

మ్రొక్కెదము దేవికిని నీకు ముదముతోడ.

73

మ. బహిరంతస్థిస్థితలోకరక్షణకళాపారీణ శైలాత్మజన్

బహిరంతస్థిస్థితలోకరక్షణకళాపారీణుని నేవరన్

మహానీయస్థిరసత్కృపాగుణనిధానంబై న దాక్షాయణి

స్మహానీయస్థిరసత్కృపానిధి నిను న్వర్ణింతు మే మీశ్వరా ! 74

తే. సంహరించితి భువనశోషకము విషము

నభయ మిచ్చితి రక్షించి తఖిలజగము

శాంతమయ్యె నరిష్ట మిష్టంబు ప్రబలె

దక్షిణాబ్ధితటావనిధామ ! భీమ !

75

క. ధరణియు గగనము దిక్కులు

దరికొని మండెడువిషాగ్నిఁ దత్క్షణమాత్రం

గరమున ధరించి మ్రింగితి

నిరుపమధృతి నీక యొప్పు నీలగ్రీవా !

76

ఉ. ఆయతసత్కృపామహిమ హాలహాలాగ్నిభయంబు నీమహా

పాయముచేతఁ బాపితివి ; ప్రాల్లలవాడవు ; దక్షవాటికా

నాయక ! భీమలింగ ! శమనం బొనరించితి గాక యింతకుం

గోయిలవన్నెఁ జెంది, మఱిఁ గొక్కెరవంకర వోవె లోకముల్. 77

క. లోకత్రయైకసంర

క్షాకల్పన మాచరింప సదృశులు వేల్పుల్

నీ కిందలు లే ; రధికులు

లేకుండుట చెప్పనేల ? లేఖాధ్యక్షా !

78

తే. మమ్ము రక్షించి తని యేల మాటిమాటి  
కభినుతింపంగ దక్షవాటాధినాథ !  
తల్లిదండ్రులు రక్షింపఁ దలఁప కుండె  
ప్రజల భీమేశ ! బహువిధోపద్రవముల ?

79

సీ. శ్రీభీమనాయకా ! శివ ! మమ్ము రక్షింపు  
వైశ్ణవకనాథ ! దేవియును నీవు  
శ్రీనీలకంధరా ! శేషాహిభూషణ !  
మమ్ము రక్షింపు మమ్మయును నీవు  
రక్షింపు మమ్ము శ్రీదక్షవాటీశ్వరా !  
వేదాంతవేద్య దేవియును నీవు  
దక్షిణాంబుధితటీధామ నిర్జితకామ  
మమ్ము రక్షింపు మమ్మయును నీవు

తే. వేడ్క రక్షింపు దేవ ! దేవియును నీవు  
ప్రతిభ రక్షింపు గిరిశ ! యంబయును నీవు  
దుగ్ధపాథోధిభవవినిర్ధామధామ  
కాలాకూటాగ్ని సంహారకారి ! యభవ !

80

క. శరణము భజింతు మభవుని  
శరణము భజియింతు మర్ధచంద్రాభరణున్  
శరణము భజింతు మీశుని  
శరణము భజియింతు మద్రిజావల్లభునిన్.

81

తే. సిరియు వాణియు మొదలైన సురపురంధ్రు  
లఱ్ఱుఁ గడుపును జల్లుఁగా నభిలషించి  
నియమమునఁ గొల్తు రెవ్వని నిత్యకలన  
నట్టి భీమేశు నినుఁ గొల్తు మహారహంబు.

82



సీ. విశ్వంబు సృజించు విధి ; మహేంద్రుడు గొను  
 వివిధాధ్వరముల హవిర్విభాగ  
 మగ్ని యాహుతి మోము సమరసంఘమునకుఁ  
 బాపపుణ్యంబు లేర్పఱచు యముఁడు  
 ప్రత్యవాయములచే బ్రతుకు రాక్షసతతి  
 వర్షించు పర్జన్యవరుణమూర్తి  
 గ్రహచక్రవాళంబు గాలి యెప్పుడు మోచుఁ  
 గొండు సంతృప్తి లగ్గునఁ బితరులు

తే. నవనిధానములును యక్షనాథుఁ డేలు  
 నాసదాశివుఁ డీశానుఁడై తనర్చుఁ  
 బరగునెవనాజ్ఞ నింద్రియప్రతతి నడుచు  
 నట్టిభీమేశ్వరుఁడు మాకు నభయ మొసఁగు.

83

సీ. వరుణుఁ డెవ్వనియాజ్ఞ వారాళిఁ బాలించు  
 గాలి యెవ్వనియాజ్ఞఁ గంపమొందు  
 నవనిధానములు చింతారత్న సురభులు  
 యక్షరా జెవ్వనియాజ్ఞ నేలు  
 నెవ్వనియాజ్ఞ నర్కేందుగ్రహంబులు  
 చదలమార్గంబున సంచరించు  
 శైలకాననవార్ధిసహితమా నీధాత్రి  
 నహినాథుఁ డెవ్వనియాజ్ఞఁ దాల్చు

తే. నట్టి భీమేశు వేదవేదాంతవేద్యు  
 సర్పకేయూరు దేవతాసార్వభౌము  
 సప్తగోదావరోత్సంగసన్నివిష్టు  
 నాశ్రయింతుము నిన్నుఁ జంద్రార్ధమాళి !

84

వ. దేవదేవ! మహాదేవ! సదాశివా! యీశ! యీశాన తత్పురుష  
యఘోర సద్యోజాత వామ దేవాఖ్యాన పంచవదనమూర్తి విశేష!  
ప్రకృతిప్రధానకారణ! మీకు సాష్టాంగనమస్కారంబు. 85

క. నీమహిమార్ణవమునకును

సీమాంతము గలదె? రాజశేఖర! దక్షా

రామపురధామ! శంకర!

భీమేశ్వర! నీలకంఠ! వేశలకరుణా!

86

వ. అని యనేకప్రకారంబుల బృందారకదైత్యులు తన్నుఁ బ్రస్తుతింపఁ  
గాలకూటంబు హరించిన పంచాననుం డగు భీమేశ్వరుండు హరివిరించి  
పురందరాదుల నాలోకించి యిట్లనియె. 87

శివునియాజ్ఞ ను సురాసురులు విఘ్నేశుని బూజించి  
పాల్కడలి తరియించి చంద్రాదులఁ బడయుట

తే. మనము విఘ్నేశు సేవింప మఱచినార

మతని సేవింపకున్న నేలా ఫలించు?

నఖిలకార్యంబులును నవశ్యము ఫలించు

<sup>1</sup>నర్థిఁ గార్యార్థ మిభవక్తు ననుసరింప.

88

మ. అని యంభోధితటోపకంఠమున దక్షారామమధ్యంబునన్

ఘనునిం దాండవవిఘ్న నాయకు మహాకాయు న్నముత్తప్త కాం

చనసంకాశు ననేకరత్న ఖచితస్వర్ణాగ్రసింహాసనం

బునఁ గూర్చుండఁగఁబెట్టి భక్తిపరతం బూజించి రవ్యగ్రులై. 89

సీ. జలకమార్చె బలారి సప్తగోదావర

సలిలధారాహేమకలశసమితిఁ

గర్భారకస్తూరికాగంధసారంబు

నలఁదె వై వస్వతుం డంగకములఁ



బ్రన్నగా <sup>1</sup>జడగొన్న బ్రహ్మసూత్రంబులఁ  
 బసపూన్చి యర్చించెఁ బద్మభవుఁడు  
 పారిజాతకతరు ప్రసవమాల్యంబులు  
 వక్షస్థలంబున వైచె శౌరి

తే. ధూమకేతుండు మహిసాక్షిధూప మిచ్చెఁ  
 బూనె యక్షాధిపతి మణిభూషణముల  
 నంధకాసురుఁ డిడియె దూర్వాంకురములు  
 వీచెఁ బవనుండు కుంచీయ విఘ్న పతికి.

90

వ. అనంతరంబ మోద కాపూప పాయస ఘృత క్షీర శర్కరా సూప  
 జంబూ కపిత్థ చూత ఖర్జూర కదళీ నారికేళఫల పుండ్రేక్షు సమ  
 న్నితంబుగా మహోపహారంబులఁ గల్పించి, వేల్పులుఁ బ్రావేల్పు  
 లును ననల్పభావనాశేషంబుల నశేషవిధంబుల మూషకవాహను  
 నకుఁ బ్రదక్షిణంబులు ప్రణామంబులుం జేసి వలగొని క్రమ్మఱ  
 పయోనిధిమథనంబునకుఁ బ్రారంభించిన.

91

తే. <sup>2</sup>మందరాచలమంథానమధ్యమాన  
 దుగ్ధపాథోధి <sup>3</sup>జలసముద్భూతమయ్యె;  
 బాలశశిరేఖ యసురులు వేలుపులును  
 నిచ్చి రవ్వస్తు వర్ధి భీమేశ్వరునకు.

92

వ. వెండియుఁ దరువందరువఁ గల్పతరువును, నప్పరస్సతులును, గొస్తుభ  
 మాణిక్యంబును, నుచ్చైశ్రవం బనుహయంబును, నైరావతం బను  
 ధవళగజంబును నాదిగా సకలకామదంబులు సర్వమంగళాస్పదం  
 బులు నిఖిలభువనమోహనంబులు నై న పదార్థంబు లుద్భవించెఁ;  
 దదనంతరంబ.

93

1. బెనగొన్న. 2. మందరామందరసముసమర్థమాన. 3. లో

క. తరతరమ దరువదరువం

దరియం దుదయంబునొందె ధన్వంతరి సా  
గరమునఁ గడు గరగరనై

కరమునఁ గర మమరునమృతకలశముఁ దానున్.

94

సీ. సంపూర్ణ పూర్ణి మాచంద్రబింబంబుతోఁ

బుట్టెఁ దెల్లని తమ్మిపువ్వుమొగ్గ  
విరిసె నొయ్యియ్యన వేలావనీవాటి

పవమానకోమలాస్ఫలనమున  
వాసిం చె నఖిలదిగ్విలయంబు మధురవి

స్తార కేసరధూళిసౌరభములు  
నంభోజమధ్యంబునం దుద్భవంబొందె  
మహితకాంతిచ్ఛటామండలంబు

తే. నందు మణికర్ణికాగ్రసింహాసనమున

లక్ష్మీ యుదయించె ; హస్తపల్లవమునందుఁ

బసిఁడిపూదండఁ బూరించి పద్మనయను

నర్థి వరియించె లీలాస్వయంవరమున.

95

దేవాసురు లమృతమునకై పోరుటయు

శ్రీమన్నారాయణుండు దేవారుల వంచించుటయును

ఉ. అంతులు మీఱ మిక్కిలిగ తాఁగతనంబున దొమ్మిచేసి దు

ర్దాంతపరాక్రమోన్నతులు దానవదైత్యులు వేల్పువెజ్జ ధ

న్వంతరిచేతిదుగ్ధమయవార్ధిసుధారసపూర్ణకుంభమున్

సంతనకట్టి పుచ్చుకొని చయ్యన నేగిరి నిర్విశంకతన్.

96

వ. అప్పుడు.

97



క. నారాయణుండు మాయా

నారీరూపమునఁ గపటనాటకలీలా

పారాయణత హరించె సు

రారులచే నమృతకలశ మాసమయమునన్.

98

చ. అమృతము గోలుపోయి విబుధారులు గంధగజాసురాంధక

ప్రముఖులు మోములందు<sup>1</sup> వెనుఁబాటు దలిర్పఁగఁ గూడియున్న చో

నమరఁగ నప్పు డేను గగనాగ్రమునం జనుదెంచి వారికిన్

బ్రమదముతోడ నిట్లనుచుఁ బల్కితి వాక్పరిపాటి యొప్పఁగన్. 99

నారదోక్తి నసురు లీశ్వరుని బూజించి వరంబులు వడసి లోకముల బాధించుట

శా. రక్షోనాయకులార ! నిర్జరవరవ్రాతంబుచేత న్సుధా

భిక్షాపాత్రము వోయె నంచు మదిలో బెగ్గిల్లఁగా నేటికిన్

రక్షార్థంబు భజింపరాదె యభవుం దైలోక్యకుక్షింభరున్

దక్షారామపురాధినాథుని సుధాధామార్థచూడామణిన్.

100

క. అనుచు నేనిటు పల్కిన

విని యందఱు భీమనాథు విశ్వేశ్వరునిన్

ఘనభక్తి దక్షమునిరా

డ్వనమధ్యమునందుఁ గొల్చి<sup>2</sup> వర్ధితబలులై.

101

మ. త్రిపురావాసులతోడఁ గూడి కడిమిన్ దేవాహితు ల్లోకముల్

తపియింపంగఁ దపంబుచేసిరి<sup>3</sup> దృఢస్థైర్యంబు పాటించి పా

శుపతాచారనిరూఢి నందఱును సంశుద్ధాంతరంగంబులం

దుపమాతీతుని భీమనాయకుని నాద్యు న్సంభు సేవించుచున్.

102

1. వినఁబాలు. 2. వందిత. 3. గృహస్థత్వంబు.

సీ. అరుణోదయంబున నాకాశవాహినీ

హేమాంబుజంబుల నిందుధరుని

మిహిరోదయంబున మహిసాక్షిగుగ్గులు

ధూపదీపంబుల దురితహరుని

సంగవంబున గంధసారకుంకుమచంద్ర

జంబాలమునఁ 1బుష్పబాణహరుని

మధ్యాహ్నమునఁ బక్వమధురాన్న పాయసా

పూపాజ్యదధిఫలంబులఁ ద్రిణేత్రుఁ

తే. జరమసంధ్యాగమంబునఁ బటహ శంఖ

ఝల్లరీ మడ్డు డమరు ఝర్జరుల మ్రోత

నర్ధరాత్రంబులందు వీణారవముల

హరునిఁ బూజింతు రతిభక్తి నసురవరులు.

103

శా. పంచబ్రహ్మషడంగమంత్రములనుం బ్రాసాదపంచాక్షరిం

బంచాస్య సృహుబిల్వపత్రముల నభ్యర్చింతు రవ్యగ్రత

స్కంచంగొండయనుంగుఁబెండ్లికొడుకు స్వర్ణింతు రేకాగ్రతన్

జంచద్వేదపురాణమంత్రముల నిష్ఠాయుక్తి నక్తంచరుల్.

104

వ. ఇవిధంబున నిష్టార్థప్రదుండైన యమ్మహాదేవుఁ శ్రీభీమనాథు

సేవించి యద్దేవునిప్రసాదంబున ననశ్వరంబును నత్యుజ్జితంబును నసా

ధారణంబును నగు నైశ్వర్యంబునుం బొంది.

105

తే. అపుడు గర్వించి నిర్జించి రఖిలజనుల

నిర్జరుల బాధపెట్టిరి నిరపరాధ



మప్రతీకమహాప్రతాపాతిరేక

నిర్విశంకావలేపులై పూర్వసురులు.

106

బ్రహ్మ విష్ణో దు లు శివు ని క న కే గి మొ ట వెట్టు ట

సీ. వజ్రహస్తునిచేతివజ్రాయుధము జాగ్ర

దుద్దీప్తి 1పాడటి మొద్దువోయె

నతితీక్ష్ణతరమైన యాశుశుక్షణి తేజ

మింగాల తేజమై యింకిపోయె

జండభీషణమైన జముగదాదండంబు

బిరుసంతయును బాసి బెండుపడియె

బాధోధివల్లభుపాశవల్లిమతల్లి

దర్పంబు దిగద్రావి త్రాడువడియె

తే. గాలిఁ దూలెను ధనపతిఘనత యణఁగె

గ్రహములకు నిగ్రహము పుట్టెఁ గాలవశతఁ

గాలకేయాదిరాక్షసగణము లెల్ల

భీమలింగంబు కృపఁ బెచ్చు పెరుగునపుడు.

107

వ. అప్పుడు హరివిరించులు న క్తంచరులచేతఁ బంచకరపాట్లుపడి యంతః

కరణంబులఁ జింతించి రాయంచనుం గాంచనవర్ణగరుదంచలంబగు

పులుఁగుతేని నెక్కి దక్షిణజలధిపంచ దక్షారామంబున నధివసించిన

మంచుంగొండయల్లుని బంచబాణవిరోధిని డాయం జనుదెంచి పం

చాక్షరీపంచబ్రహ్మమంత్రంబుల మంత్రోచ్ఛారణ పూర్వకంబుగా

సాష్టాంగదండప్రణామంబు లొచరించి ప్రపంచరక్షణార్థంబుగా నిట్లని

స్తుతియించిరి.

108

సీ. అవధారు దేవ! దక్షరామవల్లభ!

సప్తగోదావరోత్సంగనిలయ!

కాలకూటానలజ్వాలానలముఁ బాపి

మమ్ము రక్షించిన మహితకరుణ!

భీమేశ్వరేశ్వరస్వామి! మహాదేవ!

త్రిపురదైత్యులబాధ దీలుపడితి

మత్యంతదుఃఖము లనుభవించితిమి య

నాథులమైతి మనాథనాథ!

తే. మొదల దేవారులను గాచి, పిదప సురలఁ

గాచి, పిమ్మట నసురులఁ గాచినాఁడ;

వింక మముఁ గావు వరుస భోగీంద్రకటక!

నీ వెఱుంగవె ధర్మంబు? నీలకంఠ!

109

తే. చటులతరకాలకూటాన్ని<sup>1</sup> సంజహీర్షఁ

బొల్కడలినట్టనడుమ సంప్రభవమైన

యమృతలింగంబవగు నిన్ను నాశ్రయింతు

మభవ! భీమేశ! దక్షవాటాధినాథ!

110

క. ప్రణవోత్తమాంగమణిభూ

షణ! గగనమణిందువహ్ని చక్షుస్త్రితయా!

ఫణికటక! జితమనోభవ!

యణిమాది విశేషదా! పరాశ్రయచరణా!

111

ఉత్సాహ—

నీలకంఠ! భక్తలోకనిధి! భవాబ్ధితారణా!

ఫాలభాగ<sup>3</sup>దృక్కృపీటభవశిఖాహతస్మరా!

1. సంజహీర్ష. 2. ఫణి. 3. మత్కృపీట.



శూలపాణి! మమ్ముఁ గరుణఁ జూచు త్రిపురదానవుల్  
జాలిబెట్టుచున్నవా రసహ్యవిక్రమోద్ధతిన్.

112

సీ. అరేఁందుమావ్యవాహనలోచనత్రయా!

త్రిపురదైత్యులబాధ నపనయింపు  
మంబికాహృదయాంబుజాకరకలహంస!

త్రిపురదైత్యులబాధ నపనయింపు  
నిత్యనిర్మల! శుద్ధ! నిరవద్య! నిర్ద్వంద్వ!

త్రిపురదైత్యులబాధ నపనయింపు  
దీప్తదీప్తాయుధస్థిరమహాదోర్దండ!

త్రిపురదైత్యులబాధ నపనయింపు

తే. డమరు పట్టిన పరశు ఖడ్గ త్రిశూల

చాప ఖట్వాంగధర! నీవె శరణు మాకు

నన్యధా శరణంబు లే దభవ! భీమ!

యపనయింపుము త్రిపురాసురారిబాధ.

113

క. ముక్త! విశుద్ధ! నిరంజన!

ముక్తప్రియ! నిత్య! యష్టమూర్తి! ప్రతాపా

ద్రిక్తతినగరపరివృథ

నక్తంచరబాధ మాన్పు నాగాభరణ!

114

క. ధగ్ధస్మరాంగ! శంకర!

ముగ్ధేందుకళాకలాపమూర్ధాయన! సు

స్నిగ్ధవిధాతృకపాల

సగ్ధారి ఘటింపు త్రిపురసంహారంబున్.

115

క. అద్వయ! సత్య! శూరాశూర!

సద్వంద్య! యనాదినిధన! సర్వేశ్వర! కృ

ష్టద్వైపాయనశుకముఖ

విద్యన్నత ! సంహరింపవే త్రిపురంబుల్ ?

116

క. సర్వేశ్వర ! సర్వాత్మక !

<sup>1</sup>శర్వ ! సదాశివ ! మహేశ ! శాశ్వత ! రుద్రా

సర్వజ్ఞ ! భీమనాయక !

గర్వాంధుల నణఁపు త్రిపురకర్బురపతులన్.

సీ. ప్రణతార్తిహర ! దేవ ! పరమేశ ! దక్షిణ

టాధీశ ! యభవ ! మా కభయ మిమ్ము.<sup>2</sup>

మంత్రోపనిషదర్థ ! మన్మథాంతక ! గంధ

సింధురాసురవైరి ! సేమ మిమ్ము

భక్తవత్సల ! శూలపాణి ! దక్షిణవార్ధి

వేలాతటీవాస విజయ మిమ్ము

సంసారమాయానుషంగ శాశ్వతతమ

స్కంధమార్తాండ ! యైశ్వర్య మిమ్ము

తే. సద్య రక్షింపు వామదే వాద్య ప్రోవు

జయజయాఘోరతత్పురుష ! జయ మొసఁగు

భద మీశాన ! సేయుము ప్రబలులై న

త్రిపురదైత్యులగర్వంబు ధిక్కరింపు.

శా. త్రైలోక్యంబు భుజాప్రతాపమున నిర్వక్రంబుగా నేలుచున్

హేలావలంకృతిఁ గామగత్రినగరీహృద్యప్రచారంబులన్

1. శర్వభవానీశ శరణు జగదాధారా, సర్వంబు దామె యనుచును, గర్వించిరి  
యనురులెల్ల గౌరీరమణా ! 2. దానవసంఘ మేతత్త్వంబునఁ ద్రుంతుననుచును  
మాకిప్పు డభయ మిమ్ము, మమ్ములఁ గృపఁజూడు మన్మథాంతకగంధసింధురాసురవైరి  
సేమ మిమ్ము.



వాలాయంబున మమ్ము వెట్టిగొనుచు స్వర్తించుచున్నారు మీ  
రాలస్యం బొనరించినన్ బ్రతుక శక్యం బెట్లు మాబోంట్లకున్. 119

క. లోకంబులు త్రిపురాసురు

లేక చ్చత్రంబుగాఁగ నేలఁగ నున్నా  
రోకాలకంఠ! యిం కిటు

మాకాపులు గావు ; ధర్మమార్గము <sup>1</sup> దలఁగెన్ 120

మ. అభయం బిందుకళాకిరీట! శివదా! యామ్నాయచూడామణీ!

యిభరాట్చర్మపటీకటీర! యభవా! యీశాన! మొట్టో! గిరి

ప్రభవామానసపద్మపద్మహిత! యబ్రహ్మణ్య మాలింపు; మా

కభిమానచ్యుతి పాటెలెం ద్రిపురదైత్య గ్రామణీశ్రేణిచేన్. 121

క. కరుణింపు దక్షవాతీ

పురనాయక! భీమలింగ! <sup>2</sup>భోగివిభూషా!

<sup>3</sup>గరళవిషదహనభయమును

బురదనుజభయంబు సరియ భువనంబులకున్. 122

ఈ శ్లో రుఁడు త్రిపురాసురుల నిర్జించుట

వ. అని యీప్రకారంబున బ్రహ్మవిష్ణువులు పురందరపురోగము లగు

బృందారకులతోడం గూడి యభినందించినం బరమానందంబునం

బొంది యబ్భువనగోప్త సప్తపాతాళభువనగర్భగోళంబునందుండి

యావిర్భవంబు నొందిన దివ్యస్వయంభూ జ్యోతిర్లింగమూర్తి భీమే

శ్వరుండు, నిర్వికల్పంబును నిరస్తసమస్తోపాధికంబును నైన నిష్క

ళంకస్వరూపంబు విడిచి యారకూటపాటలంబై <sup>4</sup>కుసుంభచ్ఛాయ

యను హెచ్చగుందాడుజటాపటలంబును, బొందురపుండరీకముకుళ

1. గలఁజే. 2. భోగికులేంద్రా. 3. భరణ. 4. కుసుంభచ్ఛాయ నగు.

డుండుభంబు లను శంక నంకురింపజేయంజాలు <sup>1</sup>నృకరంకమాల్యంబును, జిఱునవ్వుజిగి మెఱుంగిడిన చెక్కుటద్దంబుల నీడచూచు నిద్దంపునాగకుండలంబులును, గ్రొత్తయఱసంజకెంజాయ రంజిలు కాఱు మొగులుకై వడిఁ జిలుపచిలుపని నెత్తురులఁ జొత్తిల్లిన పచ్చి యేనికతోలుపచ్చడంబును, <sup>2</sup>గంఠకోణంబునఁ గంఠోత్కంఠభువన భవనరక్షణదాక్షిణ్యలక్షణకస్తూరికాలేపనై పథ్యంబునుంబోని కాల కూటవిషమషీకంఠంబును, సాయాహ్న సమయసంపుల్లమల్లి కాకుసు మసముల్లాసంబు నుల్లసంబాడు తెల్లనిమేనును, మొఱకుఁదనంబున నేతెంచిన కఱకుచెఱుకువిల్తుని జూఱఁబుచ్చినదై చిగురుతేలన నుప్ప తిల్లుచు మినుకుమినుకుమను నులివేడిచూపువలనఁ గోపాటోపావార్యహవ్యవాహనాడంబరంబగు లలాటలోచనజ్వలనంబు ప్రజ్వలించి, నికటజటాటవీవాటంబు నాస్ఫోటించునో యని యవధరించినచందంబున నందంబగు మందాకినీసలిలపూరసంభరిశంబైన శాతకుంభ కుంభంబునుం బోని కిరీటకటాహంబును, చంద్రఖండంబులు మూఁగి నభంగి నంగీకరించిన యకించనశశాంకరేఖాలంకారంబును, జెంగలువతెక్కడాలు చక్కనేలిన కేలియంగుటంబునం జవవత్తురపుటంబుల మోపి నింగికి నెగయ <sup>3</sup>జంగచాఁచు లీలాకురంగశాబకంబును గనుపట్టు సర్వకళారూపంబు ధరియించి సర్వమంగళాకుచకలశలేప నానై పుణ్యకుంకుమాంగరాగవాసనాసనాథంబును, గరళకూటపావ కోత్పత్తినిరస్తమణికులప్రశస్తంబును నై న శ్రీహస్తంబు విస్తరించి యభయంబు ప్రసాదించి, సజలజలధరధ్వానగంభీరోదారంబైన కంఠస్వనంబున నిట్లని యానతిచ్చె.

123

మ. అరవిందాసనతార్క్ష్యవాహససహస్రాక్షాదిబృందారకుల్

చిరకాలంబును బడ్డపాట్లు మదిలోఁ జింతించుచున్నాఁడ ని

1. బ్రహ్మకపాల. 2. కంఠకోణంబున — అధికము 3. సంజచాఁచు.



ర్భరదర్శోద్ధతులం బురాసురుల నే భంజించెదన్ మీరునుం  
బరిపాటి న్ననుఁ గొల్చి రండు సమరప్రపారంభసన్నద్ధులై. 124

ఆ. అని ముహూర్తమాత్ర మద్దేవతాచక్ర  
వర్తి దక్షవాటివల్లభుండు  
మనమునందుఁ దలఁచె మదనాంధకారాతి  
శత్రునగరవిజయసాధనంబు. 125

వ. అనంతరంబ తదభిజ్ఞానప్రభామహామహిమంబునఁ దదాజ్ఞాతిశ  
యంబున. 126

సీ. జలరాశిమేఖిలావలయంబు రథ మయ్యె  
రవియుఁ జందురుఁడుఁ జక్రంబు లైరి  
శారదాజీవితేశ్వరుఁడు సారథి యయ్యె  
శ్రుతులు నాలుగును వారువము లయ్యెఁ  
బ్రణవమంత్రైకాక్షరము ప్రతోదం బయ్యెఁ  
దారకావీధి పతాక యయ్యె  
రత్నసానుధరాధరము ధనుర్లత యయ్యె  
నాగప్రధానండు నారి యయ్యె

తే. గంధవాహంబు లేడును గఱులు గాఁగ  
విలయకాలానలజ్వాల ములికి గాఁగ  
లచ్చిచనుదోయికుంకుమ బచ్చనయుగఁ  
బాలమున్నీటియల్లుండు బాణ మయ్యె. 127

వ. ఇవ్విధంబున సకలసాధనంబులు సన్నిహితంబులై నక్షణంబ దక్షా  
రామంబున నయనాభిరాముండు భీమేశ్వరుండు త్రిపురవిజయార్థంబు  
దివ్యస్యందనం బెక్కె నప్పుడు. 128

ఓ. సరిబ్రాహ్మ మొదలైన సప్తమాతృకలు ద  
 న్నూడ సేసలు చల్లె గోగులమ్మ  
 పసిడివేత్రము పట్టి పాతాళభైరవుం  
 డందంద సందడి నపనయించె.

దివ్యదుందుభినాదదీర్ఘగర్జితముతోఁ  
 గురిసె మిన్ను ననుండి కుసుమవృష్టి  
 జయజయధ్వని దేవసంయమిశ్వరకోటి  
 సంఘటించె గరాంబుజంబు నొసలఁ

తే. ద్రిపురసంహార మొనరింప దీక్షచేసి  
 భీమనాథేశ్వరేశ్వరస్వామి శివుఁడు  
 దక్షవాటీవిభుఁడు మేరుధనువు వట్టి  
 యేచి పంటవలంతితే రెక్కునపుడు.

129

సీ. 1కమ్మిఁ జూగిన నూత్నకలధౌతమునుబోలెఁ  
 జక్కంగ నిక్కి మైసొక్కు మానె  
 నంతరాంతరములం దస్థిబృందంబులు  
 పెళపెళ మనియెడు గిలుకు లెసఁగెఁ  
 బగిలి బీటలువాటి తగడెత్తె గుబుసంబు  
 తోరంపు 2వెల్లని తొరకలట్లు  
 మహనీయతరఫణామండలంబులు లేత  
 చిగురుటాకులచాయ జేగురించె

తే. హటకాద్రిధనుర్దండకూటకోటి  
 వంచి బాహువలేపదుర్వారలీలఁ



గాలకంతుఁడు త్రిపురసంక్షయ మొనర్ప  
నెక్కువెట్టినయపుడు భోగీశ్వరునకు.

130

క. ముక్కంటి మేరుచాపం

బెక్కిడి సారించె బన్న గేంద్రగుణంబున్  
మక్కువ హిమగిరికన్యక  
క్రిక్కిరిసిన కుచము లలము కేలుందమ్మిన్.

131

క. తాటించి నిటలనయనుఁడు

హటకగిరిచాపవల్లి నహిశింజిని నా  
స్ఫటించె దత్కరోరమ  
హటంకృతి కమలజాండ మటు పగులంగన్.

132

మ. గిరిశస్థూలభుజాపరీతవిభవక్రీడాసమాస్ఫలిత

స్థిరబాణాసనగూఢ పాద్మణల తాదీర్ఘ్యోగ ఘోషంబునన్  
ధరణీచక్రము దిద్దిరం దిరిగె బాతాళంబు ఘూర్ణిల్లె నం  
బరముం దిక్కులు వ్రయ్యలయ్యె బగిలెం బ్రహ్మాండభాండబులున్.

క. మృదుఁడు కనకాద్రిచాపము

గుడుసువడం దివియఁ గూడి కుశలప్రశ్నం  
బడిగిరి యొండొరులను గని  
కడకొమ్మల నున్న యదితికద్రువతనయుల్.

134

క. తగ నిండ ఫాలనయనుఁడు

నగచాపము దిగించినపుడు నాగేంద్రుం డ  
బ్బిగువున మొగంబు లదరుటఁ  
బొగ లెగయఁగ విషము భుగులుభుగులునఁ గ్రక్కెన్.

135

క. విషధరపరివృథనాసా

సుషిరవినిశ్వాసపవనచూత్కారరస

ద్విషవహ్ని జ్వాలంబులు

వృషభధ్వజచేతికొండవింట జనించెన్.

136

క. శ్రీకంఠకఠినభుజపరి

ఘాతృష్టసువర్ణగిరిశరాసనమార్చ్య

కాకోదరముఖసంభవ

కాకోలానలము ముజ్జగము దరికొనియెన్.

137

క. కటకాముఖహస్తంబున

నిటలాక్షుడు కొండవిల్లు నెవ్వడి దివియన్.

ఘటియిల్లె నురగరాజ

స్ఫటహాలాహలకృపీటభవకీల లటన్.

138

వ. ఇవ్విధంబున భీమనాథుండు త్రిపురదమనారంభసంరంభంబున శాత  
కుంభకుంభినీధరకోదండం బుద్ధండభుజాదండచండిమంబున గుడుసు  
వడం దిగించిన తత్సమాకృష్టిభారంబున భుజంగపుంగవుండు వేయు  
పడగలనువిషంబుగ్రక్కదృక్కర్ణవదననాసారంధ్రసముదీర్ణసంభవంబ  
యిన యక్కాలకూటవిషంబు కృపీటభవజిహ్వకలాపంబులు గ్రో  
యుచుఁ దోయధిమథనంబున సంభవించిన హాలాహలంబునుంబోలె  
బ్రజ్జ్వలి సముజ్జ్వలజ్వాలాజాలంబులఁ ద్రైలోక్యంబు నాక్రమింపం  
దొణంగినం దెగనుడిపి, ఖట్వాంగపాణి యుత్తమాంగంబు జాడించి,  
గంగాంభఃప్రవాహనిర్ఘరవారిపూరంబులు చల్లియు, వామలోచన  
హిమధామకిరణవ్రాతంబులం బ్రోక్షించియు, నమ్మహోపద్రవం  
బుపశమింపంజేసి, దుర్గాసహాయుండును విఘ్నరాజప్రసాదోపలబ్ధి  
సంభావితుండును నై విషమలక్ష్మ్యంబు లయిన త్రిపురంబులు వీక్షించి,



సీ. భస్మరేణువులయ్యెఁ బ్రాసాదగోపుర  
 ప్రాకారకుట్టిమప్రాంగణములు  
 మసిబూడిదయ్యె నిర్మల కేలిదీర్ఘికా  
 కమలినీకల్వారకై రవములు  
 దగ్ధమయ్యెను సమస్తప్రళస్తమహాస  
 భాభ్యంతరాంతఃపురాంగణములు  
 దూళయ్యె మారుతోద్ధూతపుష్పపరాగ  
 వాసనాదిశలగు వనచయములు

తే. కాలకంఠభుజాదండగర్భభార  
 కుండలీకృతమేరుకోదండపరిధి  
 వలయనిష్ఠ్యూతకై టభధ్వంసిబాణ  
 దహనసంధానమునఁ బురత్రయమునందు.

143

క. ఫాలేక్షణాశ్రవహిన్న  
 జ్వాలాజాలముల నసురవరనగరంబుల్  
 కాలిన వప్పుడు కాలక  
 కాలాంతకలింగ మొకఁడు కడు నొప్పారెన్.

144

తే. ఆది లింగోద్భవమునాఁటియభవుభంగి  
 నింగి మోచిన యాశంభులింగమూర్తి  
 భీమశరవహ్ని పురములఁ బ్రేల్చునపుడు  
 నగ్ని సెగ దాఁక కేమియు నడలకుండె.

145

మ. అసురాధీశసమర్పితంబులగు లీలారామకల్పద్రుమ  
 ప్రసవంబు ల్కసుగండవయ్యె విలసత్పాటీరగోరోచనా  
 ఘుస్పణాలేపనపంకితాకలనమై గుంఫించె నారాయణా  
 శ్రుతముజ్జ్వంభణ భీమలింగమునకున్ దైతేయరాట్నాన్వయమికిన్. 146

వెండియు నాదినారాయణునిం బురాణపురుషుని బురుషోత్తము  
ననాదినిధనుని బాణంబుచేసి యరిం బోసి పాశుపతాస్త్రసమంత్ర  
కంబుగా నభిమంత్రించి, యాకర్ణాంతంబుగాఁ దిగిచి, లలాటేక్షణ  
జ్వాలాజాలంబు మునుముట్ట నిగుడించి బిట్టు వంకరించి, యట్టహా  
సంబుచేసి యేసిన నమ్మహాస్త్రంబు.

139

సీ. కరపల్లవంబులు కబళించుఁ ; గబళించి

ప్రబలనితంబభారముల వ్రాలుఁ  
జెక్కుటద్దములపైఁ జెరలాడుఁ ; జెరలాడి  
శ్రవణావతంసమంజరులు ముట్టు  
వలిచన్నుఁగవలపైఁ బొలపాడుఁ ; బొలపాడి  
నాభిరంధ్రములపై నటనసేయు  
వేణీభరములపై విహరించు ; విహరించి  
బింబాధరములపై బిత్తరించు

తే. నభవకరము క్తనారాయణాస్త్రవహ్ని  
కాముకునికోమలాంతసంగంబుపగిదిఁ  
దెగువ మీఱంగఁ ద్రిపురదై తేయరాజ  
సదనశుద్ధాంతభామినీజనములందు

140

క. లోహమయదై త్యనగరీ  
గేహంబులు హరశరాగ్నికీలాజ్వాలా  
దాహమునఁ గరఁగి మూఁడు స  
మూహములై పెద్ద<sup>1</sup>పెద్దముద్దలు నయ్యెన్.

141

వ. అంత.

142

1. పెద్దపూదెముద్దయలయ్యెన్.



వ. ఇవ్విధంబున నున్నఁ జూచి భీమేశ్వరుండు ఋక్సామయజురధర్వణ  
వేదపారాయణతురంగకంబును, రవిశశాంకరథాంగకంబును, గమల  
భవసారథికంబును, నగు విశ్వరథం బెక్కి భుజంగమరాజశింజీకం  
బయిన కాంచనధరాధరధన్వర్దండంబును బుండరీకాక్షబాణంబును  
సంధించి పురత్రయంబుల దహించి విజయలక్ష్మిఁ బరిగ్రహించి,  
విశ్వావసుప్రధాననానాగంధర్వజేగీయమాన భుజాపదానుండై ప్ర  
మోదాతిశయంబున.

147

శా. ఆడెం దాండవ మార్భటిపటహాలీలాటోపవిస్ఫూర్జిత  
క్రీడాడంబర ముల్లసిల్ల గరళగ్రీవుండు జూటాటవీ  
క్రోడా<sup>1</sup>ఘాట కరోటికోటరకుటీకోటీలురచ్చింధువీ  
చీడోలాపటలీపరిస్ఫుటతరస్థితధ్వనిప్రాధిమన్.

148

వ. ఇట్లు త్రిపురవిజయానంతరంబునం గృతాంతదమనుండు వెండియు 149

చ. డమరుకడిండిమప్రకరతంకృతియుం గరినాట్టహాసవి  
భ్రమమును దాండవారభటిపాటవమున్ ఘటియిల్ల మాతృకా  
సముదయభూతభైరవపిశాచనిశాచరడాకినీగణ  
ప్రమథసమూహము ల్పొగడ, భర్గుడు సంతసమందె నెంతయున్. 150

వ. అనంతరం బాయంబికావల్లభుండు జాంబూనదశైలకోదండం బెక్కు  
డించి, యథాస్థానంబున నునిచి, నారీయగుపాపతేని విశ్వంభరా  
భరణంబునకు నియోగించి, క్షీరాంభోరాశితూణీరంబున <sup>2</sup>లక్ష్మీ  
కుచకుంభపీఠంబున వైకుంఠబాణంబు చేర్చి, వేల్పుల వీడ్కొలిపి,  
బ్రహ్మను సత్యలోకంబున కనిపి, వేదంబులఁ దననిట్టూర్పుగాడ్పుల  
లోనం గలిపి, చంద్రసూర్యులం గాలంబు గడుప నియోగించి, కృత

1. ఘాతకరోరకోటకరుటీ. 2. లక్ష్మీకుచకుంభపీఠంబున (అధికము)

కృత్యుండై త్రిపురదై తేయుల కులదై వతంబైన యద్దివ్యలింగంబును  
 పంచబ్రహ్మ పంచాక్షరీ పంచశత్ర్వ పంచభూత మయంబగుటం  
 జేసి, పంచఖండంబులుగా ఖండించి కృష్ణవేణీమహానదీతీరంబున  
 ధరణాలకోట యనుగ్రామంబున నమరేశ్వరునిచేతం బ్రతిష్ఠితం బగు  
 టంజేసి, యమరలింగంబునాఁ బ్రసిద్ధంబైన యమరారామంబును,  
 గౌతమీతీరంబున దక్షిణకూలంబున గుణపూడి యనుగ్రామంబున  
 సోమునిచేతఁ బ్రతిష్ఠితంబగుటంజేసి సోమలింగం బనఁ బ్రఖ్యాతంబైన  
 సోమారామంబును, <sup>1</sup>బాలకోట ననుగ్రామంబున శ్రీరామచంద్రు  
 నిచేఁ బ్రతిష్ఠితంబగుటంజేసి రామలింగంబునాఁ బ్రసిద్ధంబైన  
 క్షీరారామంబును, జాళుక్యవంశరాజధానియగు చాళుక్యభీమవర  
 నామకగ్రామంబున గుమారరత్నంబైన కుమారస్వామిచేతం బ్రతి  
 ష్ఠితంబగుటంజేసి కుమారభీమలింగంబనఁ బ్రఖ్యాతినొందిన భీమా  
 రామంబును, మొదలిమామయగు దక్షప్రజాపతియునికిపట్టైన  
 యారామంబగుట దక్షారామంబున శివసన్నిధానంబై చా నుండు  
 నట్లుగా, నీప్రకారంబున భోగమోక్షప్రదంబులైన పంచారామంబు  
 లను బ్రతిష్ఠ నొందించి, తానును దక్షవాటంబున మున్నీటితటంబున  
 విశుద్ధస్ఫటికసంకాశంబును ద్రిదశలోక భాషిసీవిలోచనచ్ఛాయాగుళు  
 చ్ఛాచ్ఛజ్యోత్స్నాన్నిభిషేకయక్తాగంబగు భీమేశ్వరలింగంబునం దధి  
 వసించె; నిది త్రిపురవిజయోపాఖ్యానంబు. దీని వినినను బఠించిన  
 వ్రాసినఁ బ్రశ్నచేసిన బోధించిన వారికి సకలపాతకనివర్తనంబై  
 భుక్తిముక్తులు గలుగును; సకలకల్యాణకరం బనిన విని. 151

ఉ. అప్పుడు సప్తదివ్యమును లంచితభక్తిరసప్రయుక్తులై  
 చప్పటతాళము ల్గొరయ సంస్తుతిపూర్వముగాఁగ నాడుచున్



ముప్పిరిగొన్న మోదమున మ్రొక్కుచు మ్రొ బులకాంకురావళుల్  
కుప్పలుగా భజించిరి యకుంతభావన భీమలింగమున్. 152

సీ. ఆఖండపంచకం బాఖండలాదిక

విబుధమండలనిషేవితము చంద్ర  
మార్తాండశతకోటిమహనీయ తేజంబు  
కుండలిగ్రామణికుండలంబు  
పుండరీకత్వక్ష్పకాండాతిమండిత  
కటిమండలంబు శ్రీఖండఘటిత  
పాండురబ్రహ్మకపాలసంపుటము బ్ర  
హ్మాండకోటిస్ఫురదమృతపిండ

తే. మభవ మద్వయ మాద్యం బనాదినిధన  
మప్రమేయం బజేయంబు నప్రధృష్య  
మఖిలవేదాంతవేద్య మత్యంతభక్తి  
భావనాయుక్తిగలవారిపాలిసురభి

153

శా. ఎంచం బెక్కువిశేషము ల్ధరణిలో నింపారుచున్నట్టి శ్రీ  
పంచారామములందు దక్షిణమహాపాథోధితీరంబునన్  
బంచబ్రహ్మమయామృతప్రకటశుంభద్దివ్యలింగాకృతిన్  
మంచుంగుబ్బలియల్లుఁ డొప్పెసఁగు భీమస్వామి యుద్దాముడై 154

శ్లో. కాశీక్షేత్రమృతో జీవీ పునర్జన్మ శివాకృతిః  
చిత్రం దక్షపురీజీవీ న జన్మ న శివాకృతిః ॥

శ్లో. మత్తో నాస్త్యపరం దైవం న దేవీ గిరిజాసమా  
దక్షారామా త్పరం క్షేత్రం న భూతో న భవిష్యతి ॥

శ్లో. రథ్యాంతరే మూతపురీషమధ్యే  
చండాలవేశ్మ నృథవా శ్మశానే ।

క్షతప్రయతోఽ ప్రకృతప్రయతోఽ  
దక్షస్య పుర్యాద్ధపురం తముక్తః ॥

వ. అట్టి దివ్యక్షేత్రమునందు.

155

క. ఆలింగమూర్తి శశ్వ  
జ్వాలామాలాక రాశసందీప్తం బై  
యాలోకింపంబడినం

దేలిరి యానందజలధి దివ్యమునీంద్రుల్.

156

తే. సస్మితంబై న మదనశాసనునిముఖము  
చూచి యానందమునఁ బొంది సురలు మునులు  
రాక్షసకృతావరోధసంరంభ మింకఁ  
దమకు లేదని తెలిసిరి తత్త్వబుద్ధి.

157

శా. కారాగారనిబద్ధలై న దివిషత్కాంతాజనుల్ వారికిం  
గారామైనతనూజులున్ పతులు దుఃఖం బొట గోదావరీ  
వారిం దీర్థము లాడి కాంచిరి జగద్వంద్యున్ బురారాతి ద  
క్షారామాధిపు భీమనాయకుఁ ద్రిలోకాష్టాదసంధాయకున్.

158

వ. తదనంతరంబ భారద్వాజాదిమహామునులు శివున కర్ఘ్య పాద్యాచమ  
నియార్థంబు భీమనాథమహాదేవునిసమీపంబున గోదావరీవాహినిం  
బ్రవహింపఁజేయువారై ప్రారంభించి.

159

సీ. పంచభూతమయంబు పరమపంచబ్రహ్మ  
తత్త్వ తేజస్సముద్భాసితంబు  
పంచాక్షరీమహాపరమత్రమూలంబు  
శాశ్వతం బజరం బనశ్వరంబు



భై మేశ్వరంబు శోభన మాదిమధ్యాంత  
 శూన్యంబు సకలంబు శుద్ధబుద్ధ  
 మనవద్య మచ్ఛేద్య మక్షోభ్య మఖిలది  
 గ్దేశకాలాపరిక్షీణ మనఘ

తే. మంబరము మోచియున్న లింగంబు చూచి  
 సంప్రతిష్ఠ యొనర్పంగ సమ్మతించి  
 కాల మీక్షించి తగినలగ్నంబు చూచి  
 సకలసంభారనిచయంబు సంగ్రహించి.

160

తే. గౌతమీగంగఁ బాపి యుక్కడకు నొక్క  
 సిద్ధవాహినిఁ బ్రవహింపఁజేసి కాని  
 లింగసంస్థాపనంబు గల్పింప మనుచు  
 బరమసంయము లేద్వరుఁ బ్రతినవట్టి.

161

సీ. ఆలగ్న వేళకు సమృతదివ్యస్వయం  
 భూమహాలింగై కమూ ర్తియైన  
 శ్రీభీమనాథుని శీతాంశుశేఖరు  
 నభిషేక మొనరింప నభిలషించి  
 కదలి సప్తర్షులు గౌతమాదులు శిష్య  
 సహితంబు కడుభక్తిసంభ్రమమున  
 దక్షవాటీపురస్థానంబునం దుండి  
 యేగి యంతంతఁ గట్టెదురఁ గనిరి

తే. గౌతమీగంగ న్నాలోలఘనతరంగఁ  
 గేలిడోలావిహారసంక్రీడమాన  
 చక్రవాకబక్రకౌంచసారసాలి  
 హంసకారండవాదిమాద్యద్విహంగ.

162

క. గౌతమకన్యాతటినిం

బ్రీతిఁ బయఃపాన మాచరించినమనుజు

వ్రాత <sup>1</sup>మొనర్పదు మరలన్

మాతృపయోధరపయఃకణాస్వాదనమున్

163

వ. అని మునీంద్రులు తమలోన వెండియు నొండొరులం గనుంగొని. 164

తే. కంటిరే ఘోరపాతకౌఘముల నెల్లఁ

గడిమిఁ జంకించుచుచున్నది గంగ యిపుడు

వీచికాహస్తవిన్యాసవిభ్రమముల

ఘుమఘుమధ్వానహుంకారఘోష మెసఁగ.

165

తే. యక్షగంధర్వసిద్ధవిద్యాధరోర

గామరవ్రాతభరితాభ యప్రతీప

పృథివి యెల్లను రక్షించు పేరటాలు

మమ్ము రక్షించు గోదావరమ్మ యెపుడు.

166

తే. అమృతమైన పయోధార నహరహంబు

సృష్టిఁ గలజంతుకోట్ల రక్షింతు వీవు

జనని వౌటకు నేమి సంశయము చెపుమ

గౌతమీగంగ! యాలోలఘనతరంగ!

167

క. త్రైలోక్యవరద పావన

నాభీకాసనకరాజ్ఞనవమణికుండీ

కూలంకషసలిలామృత!

పాలింపు గిరీశజాయ! పర్వతతనయా!

168

క. గోదావరి! గోదావరి!

గోదావరి! యంచుఁ బల్కుగుణవంతులకున్

1. వ్రాతము వెండిమొనర్పదు.



గోదావరితల్లి ! సం

పాదింతుగదమ్మ నీవు, భవ్యశుభంబుల్.

169

క. కంబు శశి రజత శుక్తి వి

డంబిసితచ్చాయః గలితడంబరములు నీ

యంబువు లమృతోపమరుచు

లంబా ! మా కొసఁగుఁగాత మభ్యుదయంబుల్.

170

శా. ఆపాతాళగభీరనీరకు సుధాహారామలచ్చాయకున్

ద్వీపాలంకృతికి న్మహేంద్రనగరీనిశ్లేశికాయష్టికిన్

దా<sup>1</sup>పాపాయవిధావిహార్తికి మహా<sup>2</sup>దన్వద్దృఢాలింగన

వ్యాపారప్రతిపన్న సౌఖ్యకును <sup>3</sup>సాష్టాంగంబు గంగమ్మకున్.

171

శా. రంభోరూకర శాతకుంభఘటధారాపూరణప్రక్రియా

గంభీర<sup>4</sup>స్వనసాంద్రభిన్న కరిరాడ్లందూషనిర్భిన్న కున్

సంభావించి నమస్కరింతుము త్రిసంధ్యంబు న్ముదంబొప్ప నీ

కంభోజాసనకుండికాంబుజవనీహంసాభ ! గోదావరీ !

172

క. గౌతమికిన్ బంచమహా

పాతకపటలాంధకారపాటనవిధిరా

జ్ఞౌతమికి నమస్కారం

బాతతమతిఁ జేయుదము ప్రయత్నం బెసఁగన్.

173

వ. అని ప్రార్థించి యిట్లనిరి.

174

సీ. విచ్ఛేయమమ్మ; శ్రీవృషభవాహనశిరః<sup>5</sup>

సామజకటమదాసారధార !

పయనంబుగావమ్మ; భర్గజటాటవీ

కుటజశాఖాశిఖాకోరకంబ !

రావమ్మ; యాదిమబ్రహ్మదోఃపల్లవ  
 స్థితకమండులు పుణ్యతీర్థజలమ!  
 లేవమ్మ; విశ్వంభరావధూటీకంత  
 తారమా క్తికహారదామకంబ!

తే. తెరలతో వీచికలతోడఁ దరులతోడ  
 విమలడిండీరఖండతండములతోడ  
 మురుపు తీవియు నామోదమును జవంబు  
 పడుపు నొప్పంగ గంగమ్మ! నడువవమ్మ!

175

మ. అదె మాస్వామి సుధారసోద్భవుఁడు దక్షారామభీమేశుఁ డ  
 భ్యదయంబంది ప్రతిష్ఠఁగైకొనెడు సంభోరాశితీరంబునం  
 బనమా! పట్టదమాలికాపరిలసత్పాథోధునీసంపదా  
 స్పదనానాసలిలప్రవాహాలహరీసంభార! గోదావరీ!

176

తే. సోమశేఖరుండు భీమేశ్వరస్వామి  
 తివిరినాఁడు సంప్రతిష్ఠఁ బొంద  
 వేళ దప్పకుండ విచ్చేయఁగా రాదె  
 త్ర్యంబకాద్రిసరసిధామలక్ష్మి!

177

మ. అని మెప్పించి మహర్షు లేడ్వరును నత్యాశ్చర్య మొప్పన్ బ్రభా  
 వనిరూఢిం గొనివచ్చి; రంధ్రవసుధావక్షోజహారావళిన్  
 1 మునిబృందారక సేవ్యనూనసలిలన్ గోదావరీవాహినిన్  
 వెనుక న్ముందఱఁ బార్శ్వదేశముల 2నన్వేషించి సేవించుచున్. 178

వ. అప్పుడుప్రతిష్ఠావలోకంబునకు లోకపాల గంధర్వ యక్ష సిద్ధసాధ్య  
 విద్వాధ రోరగామరసహితుండై దేవేంద్రుం డంబరమార్గంబున  
 ఋషుల ననుసరించి యే తెంచుచుండ నాసమయంబున. 179



తే. ఒక్కనదిపొంత గార్హస్థ్యయు క్తమైన  
పుణ్యతప మాచరించుచుఁ బుణ్యజనులు  
తారు బంధులుఁ దామరతంప రగుచుఁ  
గూడి యుండంగ నెంతయు గాడు చేసి. 180

తే. ఋషులవెంబడి <sup>1</sup>సరభసం బెగసి వచ్చు  
తటిని నడుత్రోవ వనములోఁ దపముచేయు  
దైత్యమునుల పుణ్యాశ్రమస్థలము సొచ్చి  
వఱద గొనిపోయె నిండుసర్వస్వములును. 181

శా. ప్రాగ్దంశంబులు సృక్స్త్రివంబులును యూపస్తంభపంక్తుల్ హవి  
ర్భుగ్వేదీనిలయంబులున్ వఱదలోఁ బోవంగ దేవార్చనా  
స్రగ్వాసోఘటికా కమండులుబ్రుసీసంఘాతముం దేలిపో  
వాగ్వాదం బొనరించి రప్పుడు మునివ్రాతంబుతో. దానవుల్. 182

క. ఆకాశదివ్యమునులును  
నాకాకఃప్రత్యసీకనాయకమునులున్  
వాకాటులకుం జొచ్చిరి  
పాకంబులు దప్పినట్టి పటురోషములన్ 183

తే. శిఖలు వీడఁగ ముఖములు జేగురింపఁ  
గటము లదరంగ నొకవిడిఁ గాటులాడి  
యొండొరులమీఁద శాపంబు లుగ్గడించి  
హా సములయందు సలిలంబు లందుకొనిరి. 184

వ. ఇ ట్లందుకొని దానవులు సప్తర్షిసమాసీతయైన యవ్వాహిని  
శుష్కతోయ యయ్యెడు మనియును, మునులు దానవులకు సమా

1. సంరంభమెసఁగ.

శ్రయంబై నయస్పృణ్యవాహిని యపూజ్యయై యస్పృశ్య యయ్యెడు  
మనియును, శపియించి రప్పుడు. 185

తుల్యభాగ యుత్పత్తి క్రమము

తే. అసురులకు నాశ్రయంబైన యానవంతి  
తుల్యభాగాహ్వాయుండు దైత్యుండు దేరఁ  
బూర్వమున గౌతమింగంగఁ బుట్టి వచ్చె  
నందు రితిహాసత త్వజ్జులైనబుధులు. 186

వ. తుల్యభాగుం డనుదైత్యుండు పరమార్థత త్వజ్జుండై పక్షపాతంబులేక  
సురాసురులకు మాధ్యస్థ్యంబున వివాదంబులు తీర్చుచుండుటకు  
సమర్థుండగుట నద్దానవుండు 'తుల్యభాగాహ్వాయుం డనం బరగుట  
నన్వర్థనామధేయుండు. 187

క. ఆతుల్యభాగుపేరను  
నాతటినికిఁ దుల్యభాగ యనునామము ప్ర  
ఖ్యాతి వడసె నవాహిని  
గౌతమకన్యకకుఁ గూర్మికన్యక మొదలన్. 188

సీ. ఆతుల్యభాగమహామునీంద్రుండు ప్రీతి  
మునిదానవశ్రేణిమోల నిలిచి  
వరుసతో వాదించి యిరుదెరంగులవారి  
వారించి కోపంబు వలదు మీకు  
శపియింపఁ దగునయ్య సర్వసర్వంసహా  
భువనపావనలై న పుణ్యనదులఁ  
గమ్మటింపుండు శాపగరశాక్షరంబులు  
క్రోధంబు లేల తపోధనులకు ?



తే. అనుటయును వార లామాట లాదరించి  
క్రమ్మఱుపరాదు పలు కమోఘమ్ము మాకు  
నీవు నిప్పుడు చెప్పినపలుకు నూఁది  
వేఱుచందాన హితవు గావించు మింక.

189

వ. అని రాక్షసులు సప్తసింధువునకు నంతఃప్రవాహంబును, మునులు  
తుల్యభాగకు నుత్తరాయణదక్షిణాయనపుణ్యకాలంబులను, సూర్య  
చంద్రగ్రహణంబులను, ప్రతిభానువాసరంబునను దర్శపౌర్ణమాసీప్ర  
భృతిమహాపర్వకాలంబులను, సంక్రమణంబులు మొదలైన విశేష  
కాలంబులను, స్నాన దాన జప తపో హోమ శ్రాద్ధ దేవార్చనా  
విధానంబు లక్షయఫలంబు లగునట్లుగాను, బతినమేతంబుగా సతికిరజ  
స్వలత్వాద్యంతరాయంబులేక యధశ్శయనబ్రహ్మచర్యోపవాసనియ  
మంబులతో భానువాసరచతుష్టయంబు స్నానంబు సిద్ధించిన సంతాన  
ప్రాప్తి యశానట్లుగాను వరంబు ప్రసాదించిరి తదనంతరంబు. 190

మ. కెలన న్ముందఱ సిద్ధకింపురుషులుం గీర్వాణులు న్నాగసా  
ధ్యులు విద్యాధరకిన్న రేంద్రులు సముద్యాషింప దివ్యాపురో  
లలనాబృందము లాడ దానవులు పిల్లంగ్రోళ్ళు పట్టంగ బొ  
బ్బలు నార్పుల్ పటుసింహనాదములు నుత్పాదిల్ల ధాత్రీస్థలిన్. 191

చ. మలఁగి మలంగి భీమపతిమందిరమండలసిద్ధభూమికిన్.  
తొలఁగి తొలంగి యుచ్చలితతోయతరంగపరంపరోద్ధతిన్  
జెలఁగి చెలంగి యారభటిశీర్ణ ధరాధరధాతురేణులం  
గలఁగి కలంగి పాతె వడి గౌతమకన్యక దక్షవాటికిన్. 192

తే. దేవదుందుభు లుషవీధి దీటుకొలుప  
నమరు లందంద పుష్పవర్షములు గురియ

మునిజనంబులు జయజయధ్వను లొనర్చ

దక్షవాటంబు చొచ్చె గౌతమతనూజ.

193

వ. ఇవ్విధంబున గోదావరీపుణ్యవాహినిం గొనివచ్చి సప్తఋషులు పరమ  
హర్షోత్కర్షంబున.

194

శ్రీ భీమ నా థేశ్వరుడు తనకు దాన ప్రతిష్ఠితుండగుట

తే. తారు దలచిన శుభవేళ దప్పకుండ

సంప్రతిష్ఠితుడై సమర్చనము గొన్న

యమృతలింగంబు భీమనాయకుని జూచి

చాల విస్మయ మందిరి సప్తమునులు.

195

వ. ఇట్లాశ్చర్యంబునుం బొంది

196

ఉ. తారు వినిశ్చయించిన ప్రధానముహూర్తము దప్పకుండఁ గా

మారి ప్రతిష్ఠఁబొందుటకు నాత్మల సంతసము ల్వహించి, యె

వ్వారొకొ! మమ్ముఁ గైకొనక వారక మే మొనరింపనున్నసం

స్కారము తార చేసి రెడసందున నంచుఁ గలంగి యెంతయున్. 197

తే. రోషసంరంభములును సంతోషములును

హృదయములఁ బిక్కటిల నున్న ఋషులకడకు

నంతక్షరింబునందుండి యతిరయమున

భానుమంతుండు భక్తిసంభ్రమము లెసఁగ.

198

వ. వచ్చి యభివాదనంబునేసీ, ముకుళితకరకమలుండై కమలమిత్రుం

డమ్మహామునుల కిట్లనియె.

199

చ. పరమమునీంద్రులార! మిముఁ బ్రార్థనసేయుచు విన్నవించెదన్

గరుణ దలిర్ప మీచనవుఁ గైకొని నన్ను ననుగ్రహింపుడీ



తెరువున మీకు నంకిలులు దీర్పంగఁ గాలవిలంబమైనఁ దా  
హారుఁడు ప్రతిష్ఠితుండు నగునప్పుడు నే నటు పూజచేసితిన్. 200

క. మీ రొనరించుప్రతిష్ఠా  
ప్రారంభము నాకుఁ జేయ నలవియె శ్రీద  
క్షారామవిభుఁడు జగదా  
ధారుఁడు గైకొనియెఁ దనకుఁ దానప్రతిష్ఠన్. 201

క. మే లెట్టి దట్టిశోభన  
కాలము సరిగడిచెనేని కాదని కంఠే  
కాలుఁడు కారుణ్యసము  
స్మృతితమతిఁ దనకుఁ దాన నిలువంబడియెన్. 202

మ. తనకుం దాన ప్రతిష్ఠితుండయిన యీదక్షాధ్వరధ్వంసి నే  
మును పూజించితిఁ ; బిమ్మట స్వరియు నంభోజాతగర్భుండును  
గని కై నేసిరి ; యంతమీఁద సురలున్ గంధర్వులుం జేరి య  
ర్చనముల్ నేసిరి ; మీరుఁ జేయుఁడు తగ న్నమ్యక్సమారాధనల్.

తే. అనిన సంయములును గాలయాపనమునఁ  
జంద్రశేఖరుసంప్రతిష్ఠాపనంబు  
తమకు సిద్ధింపకునికి సంతాపమొందఁ  
బలికె నాకాశవాణి విస్పష్టఫణితి. 204

ఉ. ఓ పరమర్షులార ! కరుణోదధి యిందువతంసుఁ డాత్మసం  
స్థాపితుఁడయ్యు, మీదెనఁ బ్రసాదముపేర్చి భవత్ప్రయత్నసం  
స్థాపితుఁడై నవాడ ; యిది సత్యము ; మీరు మనంబులోన సం  
తాపము బొందకుండుఁడు ప్రధానము భక్తియ కాదె యిమ్మహిన్.

తే. అల్పమే మీరు చేసినయట్టిభక్తి ?

యభవమూర్ధాభిషేకార్థ మధికభక్తిః

దెచ్చితిరి గౌతమీమహాదివ్యతటినిః

బాదపీఠోపకంఠభూభాగమునకు.

206

మ. అభిమానించిన మీర లేడ్వరుఁ బ్రతిష్ఠారంభకాలంబునం

దభిషేకించిన తిగ్మభానుఁడును నేకార్థ క్రియారంభవా

ద్యభుతాద్యక్షత నెంచ మీర లెనమండ్రు న్నిల్పినా రంబికా

విభునిన్ సత్యమ నేను చెప్పితి నభోవీధీవిటంకంబునన్.

207

తే. మీర లెనమండ్రు భుజగేంద్రహారునొద్ద

భక్తిః బూజింపఁ బెట్టుఁడు పాశుపతుల

వారిపే రష్టమూర్తులు గారవమున

వారుగాకననర్హు లెవ్వారలై న.

208

తే. అష్టమూర్తివిశిష్టాన్వయప్రసూతుఁ

డర్హుఁ డేపాటివాఁడైన నభవు నంట

వేదశాస్త్రపురాణసంవేదియైన

నితరుఁ డర్హుండు గాఁడు భీమేశు నంట.

209

వ. అని యాకాశవాణి మీరలును సూర్యుండును సము లని యుద్దేశించి

పల్కిన విని మార్షంబునొంది మహర్షులు నభోమణి నభినందించి

యతండును దామును హేమకుంభంబుల సప్తగోదావర ప్రవా

హంబుపూరంబులు దెచ్చి యయ్యభవు నభిషేకించి పూజించిరి ;

సప్తర్షి సమాసీత గావున నమ్మహానదికి సప్తగోదావరాహ్వాయంబు

సంభవించె ; ననిచెప్పుటయు శ్రీభీమేశ్వరమహాదేవుమాహాత్మ్యంబు

1. కార్థక్రియన్మించువాం, ద్రుభవార్చారతినెంచ.



విన వేడుకయయ్యెడు ; నయ్యాశానుపుణ్యకథావిధానంబు వినిపిం  
పవే యనుటయు. 210

మ. అవసీభారధురీణ ! రీణరిప్పునైన్యాదీశ ! ధీశక్తివై  
భవలీలాజితకావ్య ! కావ్యరచనాపారీణతావాస ! వా  
సవభోగప్రతిమాన ! మానవినయాచారార్థసంభార ! భా  
రవిసంకాశ ! మహాకవీంద్రపరిషత్ప్రస్తుతాయమానోనయా ! 211

క. కాశ్యపగోత్రపవిత్ర ! య  
వశ్యాయధరాధరోద్భవాధిపభక్తా !  
వేశ్యాకటాక్షదీక్షా  
వశ్యవిలాసాపహసితవాసవతనయా ! 212

మాలిని—

కమలభవధూటీకంతకల్పారమాలా  
సముదితమధుధారాసారభాసారలక్ష్మీ  
సమధికరుచిసంపత్సారసాస్వతశ్రీ  
హిమితసుకవిరాజ్జీర్ణత్సరోజాతజాతా ! 213

గద్య — ఇది శ్రీకమలనాభపౌత్ర మారయామాత్యపుత్ర సుకవిజన  
విధేయ సకలవిద్యాసనాథ శ్రీనాథనామధేయ ప్రణీతంబైన  
శ్రీభీమేశ్వరపురాణం బను మహాప్రబంధంబునందుఁ

జతుర్థాశ్వాసము.

# శ్రీ బీమేశ్వరపురాణము

పంచమాశ్వాసము

శ్రీవత్సలాంఛనోపమ !

భావభవాకార మంత్రపరమేశ్వర ! పా  
రావారనిభగభీరా !

దేవాధిప సుప్రసన్న దేవయయన్నా !

1

వ. అక్కఱకుండు శౌనికాదిమహర్షుల కిట్లనియె.

2

తే. ధర్మపారాయణుండు మైత్రావరుణుండు  
వెండియును నిట్టు లని చెప్పి విశదఫణితి  
గాఢసమ్మోదభవనేత్రకంకణునకు  
మంకణున కాత్మధృతభోగికంకణునకు.

3

వ. అనంతరం బావివస్వంతుం డాత్మప్రతిష్ఠితంబైన యద్దివ్యలింగంబు  
నందు శివసన్నిధానంబు సేయఁ దలంచి.

4

సూర్యుండు కైలాసమున కరిగి శివుని దత్తారామము;

సీ. ద్యౌస్థలీనక్షత్రధూళిపాలీకేళి

చుళికితస్వర్ణదీజలచరములు

వై జయంతీపటవ్యాక్షేపసంభూత

మారుతోద్ధూతేందుమండలములు

సింహికాసుతకంఠసీమాపునర్దండ

చక్రధారావ్యధాప్రక్రమములు

రథరథ్యనిశ్వాసరంహస్సముద్భాంత

గగనగంగాతరంగచ్ఛటములు



తే. నై న ప్రస్థానవేగంబు లతిశయిల్ల  
నభ్రమంటాపథంబున నరుగువాడు  
గతికి నొకమూర్తి జాలించి కదలి చనియె  
శీఘ్రమున ద్వాదశాత్ముండు శివునిగిరికి. 5

ఉ. భాసురయక్షనాథదిగుపాంతకలాపవిలాస మైచ కై  
లాసముచక్కటిం జదల లాఘవమొప్ప రథంబు డిగ్గి వి  
శ్వాసపురస్సరంబుగ దివాకరుఁ డిందుకళాకిరీటునా  
వాసము జేరవచ్చి తలవాకిట వారితుఁ డయ్యె నందిచేన్. 6

వ. ఇట్లు పం బడి 7

తే. విఘ్నశాఖాశిఖామంత్రవితతి నినుఁడు  
సంస్తుతించెచు నందికేశ్వరుని బ్రీతి  
బ్రహ్మవిష్ణుపురందరప్రముఖు లైన  
వేల్పులును నట్ల పొగడ రావృషభరాజు. 8

వ. ఇట్లు పొగడినఁ బ్రసన్నుండై నందికేశ్వరుండు గొనిపోవం బోయి,  
కోపకుటిలనిటలతటఘటిత భీషణభృకుటిభంగాభంగముఖముఖర భ  
యంకర భృంగి భృంగిరిట హుంకృతిభయమాన విబుధసంతానాను  
సంధానంబు లైన కక్ష్యాంతరంబులు ప్రవేశించి, ముందట వేదవేదాం  
తవిద్యావందితచరణారవిందుండును, జండకిరణశశిమండలప్రభావిభా  
సమానఫణామణిగణాభిరామ కుండలితకుండలిపతికుండలాలంకార  
మండితగండస్థుండును, బ్రశయకాలదహనదగ్ధ భువనభవనభస్మాలేప  
ధవళిత దేహుండును, నఖిండబ్రహ్మాండభాండశతకోటి విలయ కాల  
మృతశతధృతిరుండమాలికాభూషణుండును నై యున్న నప్పుడాప్రదీ  
ప్రంబుగాఁ గొన్ని సచరాచరబ్రహ్మపారాయణంబులు పరియించునవి

1. వేల్పుతుటుములుతనుబొగడవేగనరిగి.

యును, గొన్ని ఋగ్వేదంబు గుణించునవియును, గొన్ని యజు  
రామ్మాయం బ్రామేడించునవియును, గొన్ని సామవేదంబు చదు  
వునవియును, గొన్ని యధర్వణవేదం <sup>1</sup>బాధ్యానం బొనరించునవి  
యును, సంస్తుతిచునవియును, నట్టహాసంబుసేయునవియును నై న  
యావిధిశిరంబులచేతం గ్రుచ్చినదండ పుండరీకముకుళమండితడుం  
డుభంబునుంబోలెఁ బ్రకాశింపఁ గంతకోణంబునఁ గంతికోపరిసీలంబు  
నుం బోని కాలకూటంబున సంఘటిల్లు భ్రాంతిసంతమసంబున ఖిద్యో  
తంబులునుంబోలెవిద్యోతించు కంకణాశీవిషవిషానల విస్ఫులింగంబుల  
వలన దుర్నిరీక్ష్యుండగుచు, వికటజటాటవీజూటకుహరవిహరమాణ  
స్నిగ్ధపరిముగ్ధతరలహరిపవనపూరితంబులై న యాపీడవిధిశిరఃకరోటి  
కందరాక్రోడంబులఁ బాటిల్లుఘుమఘుమాఘోషంబు భీషణభూషా  
భుజంగంబుల నిద్రాముద్రాగ్రంథి నిగ్రహింపఁ గెంజెడముడి బిగి  
యించి, నెట్టియంబు చుట్టిన జగజ్జెట్టిపాపతేని యాదలమాణిక్యంబుల  
తురంగలి మెఱుంగులు వెనువెంట మింటి దాఁకను జరిగి ధగద్ధగ నిగ  
నిగవెలుగుటంజేసి, యప్పు డప్పుడ యనల స్తంభంబున నావిర్భవిం  
చినభంగి నంగీకరించుచు, నగ్రగరళపరిమళాఘ్రాణంబులంజేసి మూర్ఛి  
ల్లినవిధంబున నిరంతరధ్యాన స్థిమితలోచనులై యుభయపార్శ్వంబుల  
సనకసనందనసనత్సుజాతాది యోగీశ్వరులు పరివేష్టింప శేఖరశశాం  
కునకుఁ గ్రొత్తగాఁ గాళరాత్రికళత్రంబును గల్పించినట్లు పొలసిన  
పచ్చియేనికతోలుపచ్చడంబు జంగాళంబుగావై చికోని, చరణభూషణ  
శేషాహిశిఖామణిప్రతిబింబితాంబరుం డగుటంజేసి, ఘోరవిషవితరణ  
మహాపరాధక్షమకై పయోధివచ్చి పాదంబులపయిం బడినభావంబు  
భజియింప, ధారాజలబిందుదంతురంబునుంబోని వారణాసురకుంభ  
కూటవిదారణంబున హత్తిన ముత్తియంబులతోడఁ జాలనాభీలంబగు

1. బాధ్యాపనం 2. దుండుభంజనం.



త్రిశూలంబు కేలం గీలుకొల్పి, కఠినశమన <sup>1</sup>శిరస్తాడనంబునం గట్టిన  
శ్రీపాదారవిందంబునం దాపించిన బిరుదకటకంబున ఘటియింపం  
బడి వెలుంగు యాదఃపతిమేదోమృతంబుజిడ్డున గడ్డుకొనిన పూషా  
దిత్యుపలువరుసయంతంబున నుప్పతిల్లు త్రుళ్లు మెఱుంగులు పెల్లుగ  
నుల్లసిల్ల విలసిల్లుచు, విశ్వజగదుత్పత్తిగుప్తివిపత్తికారియగు పురా  
రిం గనుంగొని, జయజయ శబ్దపూర్వకంబుగా సంస్తుతి యొనర్చి,  
ముకుళితకరారవిందుండై .

9

తే. బ్రహ్మవిష్ణుమహేంద్రాదిపరివృథునకు  
- నద్రాజన్యకన్యాసమన్వితునకుఁ  
బ్రమథగణభూత బేతాళపరివృథునకు  
హరున కినుఁడు నమస్కార మాచరించె.

10

వ. ఇట్లు ప్రణామానంతరంబున భాస్వంతుండు గౌరీకాంతునకు నిజాగమన  
ప్రయోజనం బెఱింగించిన.

11

ఆ. ఇనునితోడిచెలిమి నిభరాజవదనుండు  
విన్నపంబుచేసె విశ్వపతికి  
నమృతమథనవేళ నావిర్భవుండైన  
భుజగహారిఁ జూడఁ బోద మనుచు.

12

సీ. విఘ్నాధినాథుండు విన్నవించినమీఁదఁ  
బర్వతాత్మజ విన్నపంబుసేసెఁ  
బర్వతాత్మజ విన్నపంబొనరించిన  
వెనుకఁ గ్రొంచఘ్నుండు విన్నవించెఁ

1. శిరస్థానంబున.

గ్రౌంచఘ్నుఁ డటు విన్నవించినయత్తటి  
 మఱి విన్నవించెను మాతృగణము  
 బ్రాహ్మ్యదిమాతృవర్గము విన్నవించిన  
 వెండియు భూతము ల్విన్నవించె

తే. నిందుధరునకుఁ గై లాసమందిరునకు  
 నభవ! విచ్చేయి రవికిఁ బ్రియంబుగాఁగ  
 నమృతవారాసి నుదయించి యాంధ్రభూమి  
 దక్షపురి నున్న యాదివ్యతనువుఁ జూడ. 13

వ. అని యిట్లు విన్నవించిన విఘ్నేశ్వరునిమీఁది యనుగ్రహంబునను  
 భవానిమీఁది కూర్మిని, గుమారునిమీఁది ప్రేమానుబంధంబునను,  
 బ్రాహ్మ్యదిమాతృగణంబుల మీఁదిప్రీతిని, భూతంబులమీఁది యాద  
 రాతిశయంబునను, భాస్వంతునిమీఁది సంతోషంబునను, మధ్యమ  
 లోకగమనోద్యుక్తుండై హరివిరించులం జూచి, మహాదేవుం  
 డిట్లనియె. 14

మహాదేవుడు ప్రమథగణసమేతుడై దక్షరామమునకుఁ బోవుట

మ. కలవా రందఱు దక్షవాటిగమనోత్కంఠాసముత్సాహదో  
 హులై నారు సహస్రభానుఁడును నభ్యర్థించుచున్నాఁడు మఁ  
 గళదివ్యామృతలింగదర్శనమునుం గర్తవ్య మాంధ్రక్షమా  
 స్థలికిం బోదమె <sup>1</sup>యూసుపోకకు వినోదంబు ల్పరీక్షింపఁగన్. 15

తే. పాయ కొకచోటఁ జదికిలఁబడఁగ నుండ  
 నై న ఫల మేమి? యటు వినోదార్థ మరిగి  
 సంచరింతముగాక యీజలజహితుని  
 ధర్మ మౌర్జిత్యమును బొంద దక్షపురిని. 16

1. యూరపోక.



వ. అని యానతిచ్చి యాక్షణంబు.

17

క. చాటింపఁ బంచెఁ జంద్రకి

రీటుఁడు కైలాసనగపురవీధుల ఘం

టాటంకృతితో దక్షుని

వాటికిఁ బయనంబు ప్రమథవరులకు ననుచున్.

18

వ. అప్పుడు భవాని భవునన్నిధిఁ జేతులు మొగించి యిట్లని విన్నవించె. 19

తే. పుట్టినిలుగాన నాకు నెప్పుడును బ్రేమ

దక్షవాటికమీఁద నెంతయు ఘనంబు

నన్నిధానంబుసేయు మోచంద్రమాళి!

యమ్మహాపురి భీమలింగంబుమీఁద.

తే. ఉత్తరంబునఁ గాశీపురోత్తమంబు

మోక్షలక్ష్మికి నెబ్బంగి మూల మయ్యె

దక్షిణంబున నాభంగి దక్షవాటి

మూల మాగావుతన్ భోగమోక్షములకు.

తే. కుంటికుదుపు లశక్తులు కుష్మరోగు

లంధులును వృద్ధులును బాలు రాదిగాఁగ

గాశి కరుగంగలేని బికాసు లెల్ల

మోక్షమును బొందుదురుగాక దక్షవాటి.

మ. కలిదోషంబున నిష్ఠురాత్మకులునున్ గామాంధులున్ బాపక

ర్ములు నజ్ఞానదవాగ్నిదగ్ధులును నై ప్రోద్యన్మహారావా

వలిఁ గూలంగల దుష్టమానసులకు న్వారాణసీతుల్యమై

కలుగుంగావుత ముక్తి దక్షపురి నీకారుణ్యసంభావనన్.

తే. సర్వలోకంబులకును మోక్షదుండవై న

నీవు సన్నిహితుండవై నిల్చినపుడు

దక్షిణాపథకాళి శ్రీదక్షవాటి.

భువనమాన్యంబు <sup>1</sup>నది నాకుఁ బుట్టినిల్లు.

24

వ. అని విన్నవించిన యనంతరంబ యంబికావల్లభుండు మందరాచల కూటంబునం బొల్చి సంస్కృతిమాత్రంబునం బొడచూపి నిల్చిన వృషభంబు నెక్కి, యథోచితంబుగా నమందానందంబున గిరిరాజ నందన వెనుకదెస నిరియం గౌగిలించుకొనియుండఁ దమతమవాహ నంబుల నారోహణంబుచేసి, బ్రహ్మాదులు పరివేష్టించి చనుదేర, సం శితవ్రతులై న యక్షసురసిద్ధసాధ్యులు ముందటంగెలన బలిసి యే తేర, హృద్యంబులగు గద్యపద్యంబులు తుంబురునారదాదులుపఠింప, వేద ఘోషంబులు జయజయశబ్దంబులు వేణువీణాకాహళాదిపంచ మహా వాద్యనాదంబులు కుంజరబృహితంబులు తురంగహేషితంబులు చె లంగ, మూషకారూఢుండై వినాయకుఁడు మున్నాడి నడువ, సుబ్రహ్మ ణ్యుండు మయూరవాహనుండై గదిసి కొలువ, వసుద్రదాదిత్యులు దుర్గావీరభద్రభైరవులు సంతరాంతరంబులఁ జండీశ్వరాద్యసంఖ్యాత ప్రమథగణంబులు బలిసి కొలువ కైలాసభవనమునుండి యక్షిణ విభవంబున దక్షారామంబు డాయం జనుదెంచునపుడు.

25

తే. పొగడి రందు నికుంభకుంభోదరులును

బెరసి భద్రమహాకాళిభృంగిరిటులు

పాయు బగళంబు తొలఁగు విచ్చేయుఁ డనుచుఁ

బౌర్వములయందు మిగుల నార్భటులు సేయ.

26

వ. అంత నీలకంఠుఁడు పురోపకంఠమునకు విచ్చేయునప్పుడు.

27



ఆ. విషమకఠిననిమ్నవీధీవిటంకంబు  
లంతరాంతరముల నరసి యరసి  
యక్షకర్దమమున యక్షే శ్వరాదులు  
సవరచేసి రధికసంభ్రమముచ.

28

క. ఘృస్మణప్రసూనరసమునఁ  
బసపుంజూర్ణమునఁ జంద్రపాంసులముక్తా  
విసరముల సుర లొనర్చిరి  
పసగా శంఖాబ్జముఖ్యబహుచిత్రంబుల్.

29

వ. వెండియు సునర్ణారవిందసందానిత సుందరమందారమాలికాభిరామం  
బును సంస్తంభితశాతకుంభదండమండితధ్వజోపశోభితంబును నానా  
విపణిమార్గన్యస్త సంఘటితమాణిక్యమయాఖిరేఖాకిమ్మిరిత దశ  
దిశాముఖంబును, వరవిశేషవిభవలక్ష్మీధామంబును నగుదక్షారా  
మంబుఁ బ్రవేశించునప్పుడు.

30

శివుఁడు దక్షారామంబు ప్రవేశించుట

ఉ. అక్షతగంధపుష్పఫలహరిహిరణ్మయపాత్రహస్తలై  
దక్షపురీవిలాసినులు తామరసాయతలోచన ల్సహ  
స్రాక్షుఁడు భీమలింగమున కర్పణచేసిన యచ్చర <sup>1</sup>ల్విరూ  
పాక్షునెదుర్కొనం జనిరి యందియ లంఘుల ఘల్లుఘల్లునన్.

31

తే. భావహావవిలాసవిభ్రమము లమరఁ  
జంద్రశేఖరునగరి యచ్చరలపిండు  
తగ సమర్పించె నయ్యాదిదంపతులకు  
రత్నదీపాంకురముల నీరాజనములు.

32

ఉ. శైలతనూజతోడుగఁ బ్రసాదగుణంబున మాటిమాటికిన్  
 మేలములాడుచున్ నిజసమీపమునన్ గుహమాతృభద్రశుం  
 డాలముఖప్రధానగణనాధులు గొల్వఁగ భారతీశల  
 క్షీలలనేశ్వరు ల్గదిసి చెప్పెడు విన్నప మాలకించుచున్. 33

తే. భూమి దక్షిణపాథోధిపుణ్యసీమ  
 ప్రజలు చేసిన భాగ్యవైభవసమృద్ధి  
 శ్రీమహాదేవుకరుణానిరీక్షణంబు  
 గౌరిముఖరాజలక్ష్మీయుఁ గానఁబడియె. 34

శా. సంతోషించిరి దక్షిణాపథజను ల్సాక్షాద్విరూపాక్షునిం  
 గాంతాసంయుతు నందివాహు శశిరేఖాజూటకోటీరు వే  
 దాంతాభ్యర్చితపాదపంకజుని దక్షారామమధ్యంబునం  
 దంతస్సంభృతసౌఖ్యుఁ గంటి మిదె కన్నారంగ నం చెంశయున్. 35

క. నాగేంద్రకర్ణకుండలు  
 నాగేంద్రత్వక్కటీరు నగరాజసుతా  
 సౌగంధ్యకలితదక్షిణ  
 భాగుం గనుఁగొంటి మిట్టి భాగ్యము గలదే! 36

తే. అని సమస్తజనంబులు నభినుతింప  
 నల్లనల్లన వేంచేసె నంధకారి  
 దక్షవాటిక ఘంటాపథంబునందు  
 హరిశతానందశక్రాదిసురులు గొలువ. 37

వ. ఇట్లు భీమేశ్వరసదనాంతరంబుం బ్రవేశించి. 38

తే. గారవించెను విధి శిరఃకంపమునను  
 నాదరించె బ్రయోక్తుల నబ్జనాభు



మి చుమందస్మితమున మన్నించె శక్రు  
హరుడు గరుణించె సురలఁ గటాక్షదృష్టి.

39

చ. సకలదిశాముఖంబులు ప్రసన్నము లయ్యెఁ బ్రదక్షిణార్చియై  
యకలుషలీలఁ గైకొనియె హవ్యవహుం ఁ హవిర్విభాగముం  
బ్రకటితసౌఖ్యకారి యయి పాయక విచె సమీరణంబు త్ర్యం  
బకుఁ డట భీమనాయకునిమం వెరమధ్యముఁ జొచ్చున త్తతీన్. 40

నీ. గంగాజలాపూర్ణగాంగేయమణికుంభ  
హస్తాబ్జ లఁ గొందఁ అప్పరసలు  
ఫలపష్పకిసలయప్రచురపాత్రవిశేష  
హస్తాబ్జములఁ గొందఁ అప్పరసలు  
నిర్మలానేకమాణిక్యనీరాజన  
హస్తాబ్జములఁ గొందఁ అప్పరసలు  
లాజాక్షతాదికల్యాణవస్తువ్రాత  
హస్తాబ్జములఁ గొందఁ అప్పరసలు

తే. నాటపాటల మ్రొక్కుల నభినుతులను  
నర్థి నేవించి రొకకొందఁ అప్పరసలు  
నపుడు రెండవకై లాస మనఁగ నొప్పె  
నభవుఁ డేతేర భీమనాయకునినగరు. 41

వ. మఱియు ననేకప్రకారంబుల దివ్యాంగనారచితోపచారంబు లంగీక  
రించుచు, నాంగీరసదత్తశోభనలగ్నంబున మునులయాశీర్వాదం  
బులు చెలంగ నందివాహనంబు డిగ్గి నిజభుజావలంబనావతీర్ణయగు  
నపర్ణహస్తాబ్జంబు కరపల్లవంబున నవలంబించి, ముందట జలధరవా  
హుఁడు వేత్రహస్తుండై సందడి నెడఁ గలుగ జడియ మార్గశీర్షశుద్ధ

చతుర్దశియందు రోహిణీనక్షత్రంబున సిద్ధయోగంబున యోగీశ్వ  
రేశ్వరుండు. 42

తే. దాఁటెఁ బ్రాసాదగేహళి దర్పకారి  
ధరణిధరరాజపుత్రి కై దండ యొసఁగ  
నమ్మహాదేవికుచమండలమ్ము సోఁకి  
యంగకంబులఁ బులకంబు లంకురింప. 43

వ. అప్పుడు. 44

ఉ. తా మును చేసినాఁడ నొకత ప్పని చిత్తములోఁ దలంచునో ?  
యే మనునో తనుం గనిన నీశ్వరుఁ ? డంచు భయంబుతోన యా  
స్వామికి <sup>1</sup>నర్చనం బొసఁగె శంబరశత్రుఁడు దక్షవాటికా  
ధామవిలాసదీర్ఘికలఁ దన్నుగఁ బూచినహల్లకంబులన్. 45

తే. మును కటాక్షైకవీక్షణాంభోరుహముల  
నర్చనము లిచ్చి రఖిలలోకాధిపునకు  
శివుని బూజించి రప్పరస్త్రీలు పిదప  
హస్నపంకజపుష్పోపహారములను. 46

తే. కామమును లోభమును ముక్తికాంతయందు  
మోహమదములు బాలకముగ్ధులందు  
నధికపాపాత్ములం దధర్మాత్ములందుఁ  
గ్రోధమాత్సర్యములు జనకోటి కొదవె. 47

వ. అనంతరం బాశివుం డభ్యంతరమందిరంబునఁ బ్రవేశించి హరివిరించి  
ప్రముఖబృందారకులచేత మధుపర్కాద్యుపచారంబులు గైకొని  
కక్ష్యాంతరంబులు గడిచి గర్భగృహమండపంబునందు నూత్నరత్న



స్వరూపంబైన శ్రీభీమనాథమహాదేవస్వయంభూజ్యోతిస్సుధామయ  
మహాలింగంబు నాగమోక్తప్రకారంబుల నర్పించి, యాపాదమస్త  
కంబు తద్రూపంబు ముహూర్తమాత్రంబు చింతించి. 48

శ్రీకంఠుడు దక్షారామభీమేశుతో నైక్యతం బొరయుట

శా. కైలాసాచలకేలిమందిరుడు శ్రీకంఠుండు సోత్కంఠుడై  
ప్రాలేయాచలరాజకన్యకయుఁ దా బ్రహ్మాదిదేవవ్రజం  
బాలోకింపఁగ నైక్యతం బొరసె దక్షారామభీమేశుతోఁ  
దైలోక్యంబును దివ్యలింగశివతాదాత్మ్యంబు వర్ణింపఁగన్. 49

సీ. అవ్యయం బనవద్య మాద్య మచ్యుత మజం  
బవ్యక్త మప్రమేయం బనంగఁ  
బరగి కైలాసభూధరసమాగతమైన  
తేజంబుతోఁ గూడి తేజరిల్లె  
దక్షవాటిపురాధ్యక్షభీమేశ్వర  
శ్రీస్వయంభూదివ్యసిద్ధలింగ  
మమృతపాథోధిమధ్యాంతస్సముదూభత  
మమలపరంజ్యోతిరాదికంబు

తే. 1 భువనవిజయంబు కైవల్యభోగదాయి  
యఖిలకల్యాణకారి విశ్వాద్భుతంబు  
పూజగొనియెను మురభిదంబుజభవాది  
దేవతాకోటిచే సంప్రతిష్ఠఁ బొంది. 50

వ. బ్రాహ్మీప్రధానసప్తమాతృకలును, నందిమహాకాళాది ప్రమథగణం  
బులును, హరివిరించిప్రముఖబృందారకులును, బురందరాదిలోకపాల

కులును, వసుదుదాదిత్యమరుద్విశ్వేదేవాశ్విసీదేవతలును సిద్ధసాధ్యులును ఓద్యాధిరోకగులును గ్రహక్షత్రతారకంబులును, బిత్తగణంబులును మూర్తంబులును సమూర్తంబులు సగుచరాచరంబు లన్నియు నానారత్నగంధపుష్పధూపదీపనైవేద్యాదులు సమర్పించి, ప్రదక్షిణంబు లాచరించి, నమస్కరించి స్తుతించిరి; తదనంతరంబ వెండియు.

అక్షయదుల శ్రీ భీమేశుని స్తుతించుట

క. సిరి వాణి గౌరిసతి య

పురస లరుంధతి యహల్య శచి మొదలగు స

త్పరమపతివ్రత లర్చిం

చిరి దక్షారామనిలయుశ్రీభీమేశున్.

52

వ. ఇట్లు పూజచేసి, పరమపతివ్రతలు ముకుళితకరారవిందలై శ్రీ దక్ష వాటీపురాధ్యక్ష! భీమేశ్వర! భీమనాథ! భీమశంకర! భీమలింగ! మహాదివ్యలింగ! యవాజ్ఞానసగోచర! సనకసనందనసనత్కుమారసనత్సుజాతాది యోగీంద్రులు నపారంబైన నీమహిమంబు గొనియాడనేరరు; అటుగావున మిమ్ము స్తోత్రంబుసేయ మాబోంట్ల తరంబె? నిర్గుణుండవు, సగుణుండవు, గుణాతీతుండవు, గుణాధ్యుండవు, నీవొక్కగుణంబున బ్రహ్మవై సృజియింతువు. ఒక్కగుణంబున విష్ణుండవై పాలింతువు. ఒక్కగుణంబున రుద్రుండవై సంహరింతువు. సర్వభూతాంతరాత్మభావనా! పరమపావనా! నీవు చంద్రసూర్యాత్మదీధితివై యహోరాత్రస్వరూపంబున వర్తింతువు. పృథివ్యాపస్తేజోవాయురాకాశాది పంచభూతాత్మక జీవాత్మక స్వరూపంబున వర్తింతువు. సర్వభూతాత్మప్రవిష్టుండవు. సర్వేంద్రియగుణాధారా! సర్వేంద్రియవివర్జిత! సర్వసర్వాత్మకరూపంబున సర్వంబు ననుభవింతువు; సర్వశక్త్యాత్మక! సర్వభూతగుహశయ!



యని, నమోనమశ్శబ్దంబులతోడ నిన్ను శ్రుతులు సంస్తుతించు.  
 శుద్ధుండవు బుద్ధుండవు. సుఖివి, సదానందుండవు. నదాముక్తుం  
 డవు. మముబోటి కామిను లల్పబుద్ధులు, మిమ్ముఁ బ్రస్తుతింపఁ  
 గలవారలా? క్షమియింపు, క్షమియింపుము. రక్షింపు, రక్షింపుము.  
 అగోచరచరిత్రా! యగోచరబలాబల! మహర్షి యోగీంద్రులకు  
 దుర్లభుండవు. సంసారివి, అసంసారివి. భవుండవు, అభవుండవు.  
 మంగళుండవు, అమంగళుండవు. భుజంగభూషణా! నిన్ను నీవ  
 యెఱుంగుదువు. సర్వాతీతుండవు, తాపసప్రియుండవు, తపోలభ్యుం  
 డవు. నిజకర్మనిష్ఠులై న కర్మతులు నిన్ను భజియింతురు. నీకుఁ  
 బ్రణామంబులు సేయుదురు. జ్ఞానంబుననొండె నజ్ఞానంబుననొండె  
 నీమహిమార్ణవంబున మునింగి, దరిచేరం దెరు వెఱుంగక నీవే తక్కు  
 నితఃపరం బెఱుంగక మాయాత్మశుద్ధికోటకుఁ దోచినట్లు వర్ణించె  
 దము గాని శక్తి గలిగి కాదు. దేవదేవా! మహాదేవా! దేవతా  
 సార్వభౌమా! దేవాధిదేవ! దేవదేవేశా! మహాలింగ! తపో  
 విశేషంబునఁ బర్వతాత్మజ నీదేహంబున సగపాలు గొనియె.  
 నీదేవికి నమస్కారంబు. నీకు దండప్రణామంబు; కటాక్షింపు మని  
 ప్రార్థించిరి; తదనంతరంబ, ఓసర్వమంగళా! భువనేశ్వరీ! సర్వ  
 మంగళదాయినీ! నీకు మ్రొక్కెదము. మమ్ము రక్షింపు మని  
 మహాదేవికిం గేలుదోయి నొసలిపయిం గీలించి, యోమహాదేవ!  
 మహానుభావ! శశాంకశేఖర! “నమస్తే, నమస్తే, నమః” అని  
 యనేకప్రకారంబుల స్తుతియించిన.

53

చ. వికటజటాకుడుంగమున వెన్నెలతేని ధరించి వీనులం  
 బ్రకటితనాగకుండలభరంబులు వ్రేలఁగ సుప్రసన్నుడై  
 వికవిక నవ్వుచున్ గరము వేడుకతోఁ బొడచూపె భీమనా  
 యకుడు మహాపతివ్రతల కంబికతోఁ గరుణాగుణంబునన్.

54

తే. ఇట్లు ప్రాదుర్భవించి సర్వేశ్వరుండు  
 పరము లెన్నేని యాపతివ్రతల కొసగి  
 యంత సంతర్హితుండయ్యె సఖిలసురులు  
 గానఁగానంగ భీమలింగంబునందు.

55

వ. అప్పుడు సమీపవర్తియగు బృహస్పతికి దివస్పతి యిట్లనియె.

56

దివస్పతి బృహస్పతిని దానములఁగూర్చి యడుగుట

క. దాతృత్వము దానంబును  
 దాతవ్యం బనఁగ నెద్ది? ధర్మవిధిజ్ఞా!  
 దాతవ్యం బెయ్యెది వి  
 ఖ్యాతము భవ్యానుజన్మ? యానతి యీవే.

57

క. దేవతలకు బ్రాహ్మణులకు  
 నీ వలయుపదార్థ మెద్ది? యెఱిఁగింపఁదగున్  
 జీవా! బహుదాతవ్యులు  
 గావున రాజులకుఁ దెలియఁగా దగవగుఁ బో!

58

వ. అనిన విని వాస్తోష్పతికి గీష్పతి యిట్లనియె.

59

భూ దా న ము హి మ

క. పురుషూత! భూమిదానము  
 పరమము దానములయందు బహువస్తుతతుల్  
 ధరణీతలమునయందు న  
 విరళములై<sup>1</sup> యెపుడు<sup>2</sup> నుద్భవించుటకతనన్.

60

క. సర్వపదార్థాశయ మగు  
 నుర్వి మహీసురుల కిచ్చును త్తముల కగున్

1. నెళంబై. 2. యపుడు సంభవించుట.



సర్వప్రదానఫలమును

గీర్వాణాధీశ ! యేటికి 'స్సంశయముల్.

61

చ. రజతము కాంచనంబు నవరత్నములు న్వనము ల్లాటాకము  
 ల్లజతురగాదిజంతువులు గంధము పువ్వులుఁ బండ్లు దేనియల్  
 ద్విజునకు వేటువేటు గడువేడుక నిచ్చుటకంటెఁ బ్రీతిఁ ద  
 త్ప్రజననకారణంబగు ధరాస్థల మిచ్చుట యిచ్చుటన్నియున్. 62

తే. ధరణి సర్వగుణోపేత ధాన్యజనని  
 సస్యశాలిని నెవ్వఁడు శాంతబుద్ధిఁ  
 బాత్రమున కిచ్చు నతనికి ధాత్రి యుండు  
 నంతకాలంబు సకలసౌఖ్యములు గలుగు.

63

సీ. కృతదక్షిణంబు లగ్నిప్రోమములు పెక్కు  
 యజనించునట్టి పుణ్యాత్ములకును  
 జ్ఞానదయాసత్యసంతతవిజితేంద్రి  
 యత్వము ల్గురు దేవతార్చనములు  
 మొదలుగాఁ గలపుణ్యములు సేయుధన్యుల  
 కధికుండు భూప్రదుం డండ్రు బుధులు  
 పరమపాతివ్రత్యపరిపాటి పాటించు  
 తరుణికంటె మహీప్రదాత పెద్ద

తే. వాఁ డనూనగోత్రుండును వాఁడు ఘనుఁడు  
 వాఁడు పుణ్యగరిష్ఠుండు వాఁడు బుధుఁడు  
 వాఁడు విశ్రాంతిమంతుండు వాఁడు దాత  
 యెవ్వఁడే వేదవిప్రున కిచ్చు ధరణి.

64

తే. కాలమృత్యువు వెనఁ ద్రోలి కఱవ వెఱచు  
నహిమగోచియు నెండ గాయంగ నణఁగు  
నగ్ని శంకించు నెఱమంట లప్పళింప  
భూమిదానం బొనర్చినపుణ్యతముని.

65

క. స్వామిహిత మొప్పఁగను  
సంగ్రామమునను శరపరంపరలు పయిఁ గురియం  
గా మృతిఁ బొందినశూరుఁడు  
భూమిదాతకుఁ బ్రభావమునఁ గట్టువడున్.

66

తే. అయిదు తరముల పూర్వుల నవుల మీఁద  
నందఱను గాచు నూర్ధ్వలోకాలయములఁ  
గమియఁ బండినవివిధసస్యములతోడి  
యవనిదానంబు చేయుపుణ్యాత్మకుండు.

67

క. అనుములు గోధూమంబులు  
మినుములు శనగలును బండుమేదిని భూదే  
వున కిచ్చు నెవ్వఁ డతనికి  
ననపాయ స్వర్గసౌఖ్య మబ్బు మహేంద్రదా!

68

ఉ. హాటకపీఠికాధవళహర్మ్యమదావళశంఖకాహళీ  
ఘోటసితాతపత్రములు క్రొత్తమెఱుంగులు వోనిభామినుల్  
మేటిధనంబు వస్త్రములు మేదినియీఁగికి నెంచి చూచినం  
సాటికి రావు గాన నిది సత్ఫల మభ్రమునాధవాహనా!

69

తే. శ్వే<sup>1</sup>తపక్షంబులోపలఁ బెరుగు నెట్లు  
దినదినంబును నీహారదీ ప్తిదీ ప్తి



నవ్విధంబునఁ బెరుగు నిత్యాభివృద్ధిఁ  
బంటపంటకు భూదానభర్తఫలము.

70

తే. పాతకము చేసి యైనను బరితపించి  
ధరణిదానంబు చేసినధన్యుఁ డడఁచు  
నయ్యఘము దధ్యమిది నిర్జరాధినాథ!  
కుబుసమూడ్చెడి మేటి<sup>1</sup>నాగులునుబోలె.

71

తే. ఒకఁడు హయమేధ మొనరించు నొక్కరుండు  
భూమిదానం బొనర్చు నీపురుషులందుఁ  
దారతమ్యంబు లేదండ్రు తత్త్వవిదులు  
ధర్మములు రెండు నొక్కవిధంబ కాన.

72

ఉ. కాంచనకింకిణీయుతము కామగమంబును దేవతాప్సర  
శ్చంచలలోచనానికరసంకులముం బ్రమదావహంబునై  
మించినదివ్యయానమున మీఁదిజగంబులఁ గ్రీడసల్పు ని  
ర్వంచన భూమిదాతయగువాఁడు పురందర! పెక్కువర్షముల్. 73

క. భూమికి సరియగు వస్తువు  
భూమికి సరియైన విధియు భూమిదాన  
స్వామికి సరియగు పుణ్యఁడు  
లేమికి సందియ మొకింత లేదు మహేంద్రా!

74

తే. భూమిదానంబె దాన మంభోదగమన!  
సూన్యతమే సారధర్మంబు సురవరేణ్య!  
యన్యతమే పాతకంబు సహస్రనయన!  
తెలియఁజెప్పితి నీకు సందియము వలదు.

75

1. మోదినాగులు.

దివస్పతి శ్రీభీమేశ్వరునకు భీమమండలం విచ్చుట

ష. అనిన విని దివస్పతి బృహస్పతిం బూజించి యతనియుపదేశంబున  
భక్తిశ్రద్ధాతాత్పర్యవిశ్వాసంబులు మనంబునం బెనంగొన భూమి  
మండలంబు ససస్యంబును, సోద్యానంబును, సకూపంబును, సతటా  
కంబును, సపద్మాకరంబును, సదక్షిణంబును, సశాస్త్రోక్తంబునుగా  
ధారాపురస్సరంబుగా శ్రీ భీమేశ్వరశ్రీమన్నహాదేవునకు సమ  
ర్పించి యామహీసన్నివేశంబునకు భీమమండలం బనునామంబు  
గల్పించె; నది యెట్లనిన.

76

ఉ. అంబుధిమేర తూర్పునకు, నబ్ధియ సీ మటు యామ్యుదిగ్విభా  
గంబునకుం బ్రతీచికిని గౌతమి సీమ, యుదీచికిం బ్రమా  
ణంబు త్రియోజనంబు సురనాథుడు దక్షిణకాళి భీమలిం  
గంబున కేకభోగముగఁ గట్టడచేసె వసుంధరాస్థలిన్.

77

తే. తుల్యభాగాతరంగిణితోడఁ గూడఁ  
గణ్వాహినితోఁగూడఁ గనకరత్న  
దివ్యపరిధానసహితంబు దేవభర్త  
ధరణి భీమేశ్వరున కిచ్చె ధారవోసి.

78

తే. దాత తైలోక్యభర్త వృద్ధశ్రవుండు  
దేయ మంభోధిగౌతమీతీరభూమి  
త్రిపురవిధ్వంసనుండు ప్రతిగ్రహీత  
యింత యొప్పునె పరికింప నీసమృద్ధి.

79

వ. ఇవ్విధంబునఁ బాకశాసనుండు పురశాసనుం డగు శ్రీభీమేశ్వర శ్రీమన్న  
హాదేవునకు 1 నంగరంగభోగవై భవవినోదార్థంబుగా గజాశ్వదాస



దాసీగాణిక్యమాణిక్యగోధేనుసహితంబుగా భీముమండలంబు దక్షా  
రామసమేతంబుగా సమర్పించి చాతుర్వర్ణ్యంబును రప్పించి  
యిట్లనియె.

80

సీ. ఓమహాజనులార ! భీముమండలమహా

గ్రామఖండికభట్టికాద్రజై క  
వాస్తవ్యులార ! విశ్వాసపూర్వకముగా  
సావధానమనస్కులై వినుండు  
ప్రాగ్దిశకును యామ్యపశ్చిమంబులకును  
నంభోధిశౌతము లవధిచిహ్న  
లుత్తరంబున మూడుయోజనంబులతుద  
పొలిమేర యిది చక్రవలయరేఖ

తే. యీమహాక్షేత్ర మేను సర్వేశ్వరునకు  
నిందుధరునకు దక్షవాటీశ్వరునకు  
నిచ్చితిని ధారవోసి భీమేశ్వరునకు  
నాసుధాకరతారకాహస్కరముగ.

81

ఆ. ఏలుకొండు మీరలే పురాంతకునకుఁ  
బృథివియీగి బిడ్డబిడ్డతరము  
బ్రతుకుఁ డాశ్రయించి ఫణిరాజకుండలు  
భీమనాథదేవు భూమిజనులు.

82

వ. అని యీప్రకారంబునఁ దెల్పుడుసేయుచు.

83

చ. సురపతి మార్గశీర్షమున శుద్ధచతుర్దశినాడు రోహిణి  
భారసినసిద్ధయోగమున భూతలమిచ్చెఁ బయోధిశౌతముల్  
గరుసుగఁ దుల్యభాగయును గండ్రెడు లోనుగ దక్షవాటికా  
వరునకు భీమనాథునకు వారవధూత్రిశతీద్వయంబుతోన్.

84

వ. ఇట్టిచ్చి ధర్మశాసనంబు వ్రాయించె ; నది యెట్లనిన. 85

ఉ. ఇప్పటిభూమిపాలురును నింకిట రాగలభూమిపాలురున్  
దప్పకుఁ డయ్య ! మత్ప్రవిహితస్థిరభూతలదానధర్మ మె  
ల్లప్పుడు ; మీకు నయ్యెడుఁ జిరాయువు భాగ్యము వైభవంబు చే  
నొప్పగుసుప్రతాపము సుఖోన్నతి గంధగజాదిలక్ష్మియున్. 86

వ. అని వెండియు. 87

సీ. కట్టించెఁ బట్టణక్షావిభాగము పైఁడి  
గల్పించె వప్రంబు గాంచనమున  
మలిపించె బంగారమున దేవగృహములు  
కూర్చించె నట్టిండ్లు కుందనమున  
నిర్మించెఁ బ్రాసాదనివహంబు గనకానఁ  
బాటించె గవఁకులు హాటకమున  
రచియించెఁ గార్తస్వరమున గోపురములు  
గీలించెఁ గేలిదీర్ఘ కలు భూరి

తే. నాఁటె మందారతరువులు తోటలందు  
వలఁతిసురభులఁ గీలారములకు నిచ్చెఁ  
బోసె సిద్ధరసంబులు పుష్కరిణులఁ  
గణఁక నిండుండు దక్షిణకాశియందు. 88

తే. ఏకభోగంబుగాఁగ నేలేఱు గరుసు  
గడలిసీమయు శాతమీగంగ 1మేర  
కప్పురపుఁగ్రోవి కాశ్మీరఖండ మవధి  
యేలె విశ్వకుటుంబి భీమేశ్వరుండు. 89



మ. సరిసామంతుఁడు శ్రీకుమారవనికాచాతుక్యభీమేశ్వరేః  
 శ్వరదేవుం డుపకంఠబాంధవుఁడు శ్రీసంవేద్యరాడైభరవుం  
<sup>1</sup>డిరువుం బొర్వును <sup>2</sup>గొప్పలింగము మృకండేశుండుగా నేలె ని  
 ధరణీమండలి భీమనాథుఁడు నిరాతంకప్రతాపోద్ధతిన్. 90

తే. కట్టై బట్టంబు యువరాజు గజముఖునకు  
 రాణివాసంబు తుహినాద్రరాజతనయ  
 కూర్మిపై న్యాధినాథుండు కొమరసామి  
 యిలకుఁ బతియైన దక్షవాటీశ్వరునకు. 91

శా. శ్రీకంఠుండు త్రిలింగభూవలయమున్ శ్రీభీమనాథేశ్వరుం  
 డేకచ్ఛత్రముగా సమస్తభువనాధీశుండు పాలింపఁగాఁ  
 బాకొన్ముదిత మాధవీవిచికిలప్రత్యగ్రసౌరభ్యల  
 క్షీకంబైన వసంతకాల ముదయించెన్ సౌఖ్యసంధాయయై. 92

వ. స. ం. త. ర్తు. వ. ర్ణ. న. ము

తే. సకలదైవతమండలసార్వభౌము  
 దక్షిణాపథకాశికాధవునిఁ గొల్వఁ  
 గుసుమవిసరంబు గానుకఁ గొంచు వచ్చె  
 నఖిలముతుచక్రవర్తి మధ్వాగమంబు. 93

తే. కమిచె సురపొన్న వనలక్ష్మీకబరిమీఁద  
 శిసంతరించిన ముత్యాలజల్లివోలెఁ  
 బూచె సంపెంగ లారామభూమియందుఁ  
 గుసుమనారాచు<sup>4</sup>చిచ్చుఱుకోలవోలె. 94

శా. హేమంతావధిసంప్రబోధగురువుల్ హృజ్జాతతేజోగ్నిధా  
 య్యామంత్రాక్షరము ల్పటీరగిరివన్యామందవాతూలముల్

1. ఇరవంబొప్పున 2. పల్వలేశుఁడు 3. యవధరించిన 4. చిచ్చుల.

వేమాఱుం గలశీతనూభవవధూవేణీభరాంతఃప్రసూ  
నామోదగ్రహయాభువు ల్పొలసె దక్షారామమధ్యంబునన్. 95

చ. దిగదిగఁ జేరవచ్చి రతిదేవి యపాయముఁ బొందకున్నె కై  
తగవున రత్నకుండలకదంబకముం దను వేడి పుచ్చుకోఁ  
దెగువ మనోభవుండు తియతియ్యని సింగిణివింటికొప్పునం  
దగిలిచె దక్షవాటివనితాచికురంబులఁ బోలుశింజినిన్. 96

తే. పాంథనివహంబుపాలి యుత్పాతకారి  
ధూమకేతువుఁ బోలి పెద్దోటనడుమ  
విరిసెఁ గ్రొవ్వారి నాగకేసరపుఁబువ్వు  
మీఁదిధూమంబుభంగిఁ దుమ్మెదలు వెడలె. 97

శా. సందుగ్ధార్ణవ చంద్రమండల శిఖిజ్వాలా తటిద్వల్లరీ  
కందర్పేక్షుశరాస నాచ్యుతతనూ గంధర్వవంశోద్భవత్  
హిందోళంబునఁ బాడి రచ్చరలు భీమేశుం ద్రిలోకాధిపున్  
మందారద్రుమవాటియందు సుమనోమైరేయము ల్లోలుచున్. 98

మ. అలికోలాహలసంభ్రమంబును శుకవ్యాజ్రంభము న్నారికా  
కులసల్లాపములు నివహరవిపినక్షోణీవిభాగంబునం  
గలపుంసోక్కిలకంఠ కోమలకుహూకారప్రపంచంబుతోఁ  
దలఁపించె న్రతికాంతమూలరథినీ ధాటీసమారంభమున్. 99

వ. మతియును దత్సమయంబున భువనోత్సంగమంగళాలంకారంబైన  
దక్షారామంబునఁ బరిసరా రామంబులయందుఁ బరమ పరిపాకభిదుర  
ఫలాపీడదాడి మీత్రోడనీడాక్రీడచ్చిత్రోడ యూధంబును, బరినమ్రతా  
మచూడచూడాతామ్ర కిసలయామేడితమదనసామ్రాజ్య పూజ్యం  
బును, నెవకుసుమమధుపానహర్షితపుష్పతరుపుష్పితలావణ్య విశేషం



బును, వనదేవతాతాళవృంతాయమాన దళనిచయరోచనామేచక  
మోచారణ్యాంబును, బరిసరావనిరుహానివహవకులపనసవిస్రంస్యమాన  
శీధురసధునీజంబాలజాలవనవిభాగంబును, మదచపలచంచరీక చక్రచ  
రణతాడన చంచలచరపకదాడిమీప్రసవమంజరీరజఃపుంజసముత్పంజ  
నికుంజంబును, గంధసారగిరి గంధవాహప్రవాహాలహారికావిహార  
బహుళీభూతనూతనక్రముకకుహళీ గర్భనిర్భరామోదమేదురంబును  
నగుచు జగదాహ్లాదంబు సంపాదించుచు, విజృంభించిన. 100

సీ. కర్పూరకస్తూరికలఁ గోట నిర్మించి

కుంకుమద్రవమునఁ గొమ్మఁ దీర్చి  
యగురుజంబాలంబునందు 1నడ్వలిఁ జేసి

పన్నీరువెల్లువఁ బరిఖఁ దార్చి<sup>2</sup>  
పవడంపుఁజివురులఁ గవకు లుత్పాదించి

తమ్మిరేకుల బోరుతలుపు లెత్తి  
రత్నాంకురంబుల రంగవల్లి రచించి

పట్టుపుట్టంబులఁ బడగ లెత్తి

తే. లలితశృంగారరచన నలంకరించి

విబుధగంధర్వు లామనివేళలందు

భీమనాథునినగరియారామరేఖఁ

బూజచేసిరి సహకారభూరుహముల. 101

క. కిసలయరసజగ్రహిషా

వ్యసనాకులపికకుహూభవత్పంచమమై

కుసుమసమయావతారము

త్రోసమింగము జగము ముంచె రాగాంబునిధిన్. 102

1. బెండడి. 2. దాల్చి. 3. రసమంచెను జగము లంగరాగాంబునిధిన్

- ఉ. జాదుర జాదు రంచు మృడుచర్చరగీతులు వారుణీరసా  
స్వాదమదాతిరేకములఁ జంద్రిక కాయఁగ దక్షవాటికా  
వేదులమీఁదటన్ గనకవీణలు మీఁటుచుఁ బాడి రచ్చరల్  
మోద మెలర్చఁగా భువనమోహనవిగ్రహు భీమనాథునిన్. 103
- చ. అనువగు కౌనుదీఁగ లసియాడఁ బయోధరము ల్వణంకఁగాఁ  
గనకమరాళ కీర కలకంఠ మయూర రథాధిరూఢతై  
వనితలు భీమనాయకుని వారక యేసిరి కమ్మఁదేనియల్  
చినుకు పసిండిలే<sup>1</sup>జెఱకుసింగిణివిండ్లను బుష్పబాణముల్. 104
- వ. తదనంతరంబ. 105
- ఉ. చంచలనేత్రహేమరథసౌధశిరోగృహకూటకోటిపైఁ  
గాంచనపత్రపద్మమునఁ గర్ణికమధ్యమునందు నిల్చి ని  
ర్వంచన నేసె ; నంత పరినర్తనచిత్రవిలాసలీల న  
ర్తించుచుఁ బుష్పబాణముల దేవశిఖామణి భీమనాథునిన్. 106
- తే. ఆజ్ఞ వాటించెఁ గేలీవిహారములకు  
భీమనాథుండు దేవతాగ్రామణులకు  
గంధకర్పూరకస్తూరికాప్రశస్త  
వస్తుకోటులు నొసగెఁ నవారితముగ. 107
- వ. అప్పు డప్పురంబున నంగనాజనంబులు. 108
- మ. జలుగుం జెంద్రికవన్నెచేలలును గాశ్మీరాంగరాగంబులు  
న్వలిముత్యంబులభూషణంబులును భాస్వత్కేతకీపత్రికా  
విలసద్వేణులుఁ జొక్కమై మెఱయఁగా వేల్పుంజకోరేక్షణల్  
లలి భీమేశ్వరు రాజశేఖరుని గొల్వన్ వచ్చి రొక్కుమ్మడిన్. 109



శా. బీజాపూరఫలేక్షు 1చాపమణికుంభీమేచ కేందీవరాం  
భోజంబు ల్సమయోచితంబులుగ శభుం జేరె గుంభస్థలీ  
రాజార్ధాభరణంబు దక్షునగరీరామాసముత్తుంగ వ  
క్షోజద్వంద్వశిఖాంకురస్ఫురణ గైకో విఘ్నరా జర్మిలిన్. 110

తే. సానికూతుల పల్లవోష్ణములఁ బోలు  
దాసనపుఁబువ్వుదండఁ గంధర ధరించి  
పసిఁడిముఁజ్జుటకొమ్ము చేపట్టి వచ్చె  
భవుని గొలువంగఁ బాతాళభైరవుండఁ. 111

చ. మగఁటిమిఁ శిజంద్రుగుజ్జరస మంటినవామపదాంబుజంబుపై  
నిగళమునా సురాసురవినిర్జితమా బిరుదందె ఘల్లనం  
బొగడలు బొండుమల్లియలు పొన్నలు పావడజొల్లియంబునన్  
నిగిడిచి వీరభద్రుఁడు చనె నృశిమాళిసమీపభూమికిన్. 112

వ. అప్పుడు బ్రహ్మాదిదేవతలును నింద్రాద్యష్టదిక్పాలకులును నంది  
భృంగిరిటి కుంభని కుంభ కుంభోదర చండీశ్వర మహాకాళప్రముఖులగు  
నసంఖ్యాతప్రమథులును, సురగరుడోరగ కిన్నరగంధర్వసిద్ధసాధ్య  
విద్యాధర రాక్షసులును భూతబేతాళ శాకినీడాకినీ గణంబులును  
సమయోచితాలంకారంబులఁ గై నేసి వృషభ కేతనుని<sup>4</sup>గాంచియుండి  
రంత. 113

శా. ప్రీత్యుత్ఫల్లసఫాలనేత్రుఁ డగుశ్రీభీమేశ్వరస్వామి ని  
ష్ప్రిత్యాహం బగు సౌహృదంబున హరిబ్రహ్మమలన్ భూలతా  
ప్రత్యుద్బోధన సంజ్ఞచేసి కనుగిర్పం జాగె గంగోదకా  
హత్యాక్షే పహృతిప్రపంచములు దక్షారామధ్యంబునన్. 114

1. చారు 2. బుజ్జుట 3. జంద్ర 4. గొలిచి.

సీ. హేరాశముగఁ జల్లె నెలనాఁగ యొక్కర్తు  
కుంభోదరునిమీఁదఁ గుసుమరజము  
గుటిలకుంతల భృంగిరిటిమోమునం దోర్తు  
తాకించె నో లగందంపుఁ బసుపు  
వక్షంబు లక్షించి వైచె గందపుటుండ  
వీరభద్రుని నొక్కనీరజాక్షి  
చెవిలోనఁ బాటంగఁ జిమ్మె గొజ్జఁగిసీటఁ  
గాల్భైరపు నొక్కకలువకంటి

తే. కొమ్మ యొక్కత యందందఁ గొమరసామి  
యాదలలయందు జవ్వాదియసలు గలిపెఁ  
బునుఁగు మణికుంభమున నించి పోసె నొక్క  
పొలఁతి విఘ్నేశ్వరునికుండబొజ్జమీఁద.

115

ఉ. నేతుల నూనెలం బసుపునీరునఁ గుంకుమచెందిరంబుల  
న్నాతనగంధసారములనుం బొనరించిరి కేలితంత్రముల్  
కాతుక మొప్ప దక్షవనికాపురవీధుల భూతకోటితో  
మాతృక గోఁగు నూకసతి మండమదేవియు ఘట్టతల్లియున్.

116

వ. అంత.

117

తే. మాశవీదేవి శ్రీభద్రకాళిమీఁదఁ  
బరిమళముతోడి చిటుబంతిపసుపుఁ జల్లె  
గాజుకుప్పెలఁ గస్తూరికాజలంబు  
కర్ణికారాంబపై నించె గర్ల మోటి.

118

ఉ. ఘట్టతఃకోర్ధతిం గరముఖంబునఁ బీలిచి గౌతమీనదిం  
బుట్టినసత్రప్రవాహజలపూరము ద్రుస్సననూఁదుచుం బురీ



## పంచమాశ్వాసము

హట్టమున న్మధూత్సవవిహారము సల్పెను గౌరిదేవితో  
 ల్పట్టి గణేశ్వరుండు సురభామిను లోలమునం దొదుంగఁగన్. 119

మ. ప్రమదం బింపెసలార మేనకయు రంభామంజుఘోషాతిలో  
 త్తమలున్ వెండియు నల్లు <sup>1</sup>రప్పరసలుం దారాధిపోత్తంసునిన్  
 బ్రమయం జల్లిరి గంధసారముననుం బన్నీటఁ గాశ్మీరపం  
 కమున న్సంకుమదంబునం బునుగునం గర్పూరఖండంబులన్. 120

తే. అచ్యుతునిమీఁదఁ జల్లె దుగ్ధాబ్ధికన్య  
 భారతీదేవి పద్మజుపై నఁ జల్లె  
 శచి మహేంద్రుని జల్లె వసంతకేళి  
 గంధకర్పూరకస్తూరికాజలంబు. 121

మ. అగురుం గుంకుమధూళియుం దిమిరసంధ్యారాగసంస్పర్శముం  
 గగనాభోగము శిశూంధ్యకాల మనఁగాఁ గాన్పింప, నాభంగికిం  
 దగియెం జక్కలువోలెఁ దాండవగణాధ్యక్షుండు తుండంబున  
 న్నైగయం జల్లిన సప్తసింధుజలవేణీబిందు సందోహముల్. 122

వ. అట్టియెడ మున్ను కిన్నరులు చల్లినఁ బెల్లునెఱసిన ఘుస్పృణకుసుమ  
 కేసరధూళీపాళియు, విద్యాధరసందోహంబులు రువ్వినం జిందిన  
 మవ్వంపుఁజెందిరంబును మచ్చరించి విచ్చలవిడి హెచ్చుగా నచ్చ  
 రలు చిమ్మినఁ గ్రమ్ము కుసుంభాంభఃపూరంబును, నంగనాజనంబు  
 లపై సుడిసి తడిసి యార్ద్రాంగరాగశీకరాసారవాహినియగు గంధ  
 వాహప్రవాహంబును, ధారాళకరాళరక్త చందనాంబుసంసిక్తవసుం  
 ధరాభాగంబును, గలయం గెంపుపెంపు సంపాదింప నకాండసంధ్య  
 నావహించిన నం దుచితవ్యవహారయోగ్యంబులై పొడచూపిన

యంధకారంబునుంబోలెగంధర్వకరవికీర్యమాణకస్తూరికారేణువినరం  
 బులవలనను, గుసమగుస్తూరికాసాంధ్యరాగాంధకారంబులకుఁ దోడ్చే  
 పొడచూప నేతెంచుచుక్కలచక్కఁదనంబునకుందోఁబుట్టెనయలహ  
 పనపాణిపల్లవవిక్షిప్తంబులైన పచ్చకప్పురంపుఁబలుకులును జెదర  
 లంబోదరకపోలానిలంబులవలన రోలంబనికురుంబంబులు నెగయుట  
 యును, పరస్పర సంసర్గార్థవశంబున వశంబులు సముద్ధతి నిగిడించు  
 పసిండితమ్మిమొగడలు మెండు మండుటయునుం గా మూర్తంబగు  
 మకరకేతన భుజప్రతాప దావానలంబు చటచ్చటాశబ్దంబుల  
 చాడ్చునఁ జెలంగుచున్న యక్షకర్దమప్రక్షిప్తలాక్షాకరండ సంఘ  
 ట్టనస్వనంబులవలనను, దొట్టి తొట్టి యెడనెడ మడుపులుగట్టిన  
 సజ్జకపు గొజ్జంగిసీటియందుఁ బ్రతిబింబించు నప్పరఃకాంతల వదనార  
 విందంబులలోపలం బడి తేలియాడు వాడనిచేమంతిబంతులవడుపు  
 నై కొలంకులచందంబు నొంద, బువ్వాన కరిగెడు కొదమతుమ్మెద  
 కదుపులను గదిరి తొరఁగు గుహ్యకమండలీకృత పుండ్రేక్షుకోదండ  
 పృష్ఠనిష్ఠ్యాతనూతన కువలయాస్త్రంబులవలనను, నిశాటకరహాట  
 ముఖనఖసముజ్ఞితేంబైన సంకుమదపంకంబువలనను, నలుదెసల  
 నంతంత జాతిపడియున్న కమలమృణాల కాండంబులవలనను, <sup>1</sup>పరం  
 జలు పదిలంబుగా నమర్చిన కేదారంబుతెరంగు దోఁచుటకు నీడై  
 చతురహాలికుండు జల్లు పరువపుమరువంపు మొలకల చెలువునం  
 బెల్లు డుల్లు ప్రమథగణవిభ్రష్ట విమలహారయస్త్రి ముక్తాఫలంబుల  
 వలనను వసం<sup>2</sup>తోత్సవారంభంబు త్రిభువనదృక్ప్రియతమం బయ్యె;  
 నయ్యవసరంబున.

123

తే. బహుళకస్తూరికామేఘపటలమునకు

శీకరాసార మయ్యె గొజ్జంగిసీరు

1. పరంబును 2. వసంతర్వాసరంభంబు.



వలుదవడగండ్లు నయ్యె నవ్వర మునకుఁ  
గామినులు చల్లు కర్పూరఖండవితతి

124

వ. ఇవ్విధంబున వసంతోత్సవం బవధరించి, భీమేశ్వరుండు హరిబ్రహ్మాది  
దేవతలకు నింద్రాద్యష్టదిక్పాలకులకు, నరకిన్నరకింపురుష సిద్ధ  
సాధ్య గంధర్వ యక్ష రాక్షస గణంబులకు భృంగిరిటి కుంభ నికుంభ  
కుంభోదర వీరభద్ర కుమార విఘ్నేశ్వర నంది మహాకాళ పాతాళ  
భైరవ కాలభైరవాది ప్రఖ్యాతప్రమథులకు బ్రాహ్మ్యదిమాతృ  
వర్గంబులకు శక్తిచతుష్టయంబునకు, శ్రీమహాలక్ష్మీ సరస్వతీ శచీ  
దేవీ ప్రభృతి పరమపతివ్రతాతిలకంబులకు నప్పరస్త్రీలకు సముచిత  
ప్రకారంబులఁ గట్నంబు లిప్పించి, దివ్యశ్రీ స్వయంభూజ్యోతిర్లింగ  
మూర్తి శక్తిసహితంబు పరమానందంబునం బొందె; ననంతరంబు  
సప్తర్షులు గంగాజలసప్తగోదావరీ జలంబుల నభిషేకించి పూజించి  
భీమలింగంబు నిట్లని ప్రత్యేకంబు ప్రత్యేకంబుస్తుత్యుంచిరి. 125

సప్త మునిస్తోత్రము

తే. వేయుముఖములు గలకాద్రవేయవిభుఁడు  
నెఱయ శక్తుండు గాఁడఁట నిన్నుఁ బొగడ  
నేకముఖమునఁ బొగడంగ నెట్లు నేర్తు  
నిన్ను శ్రీదక్షవా<sup>1</sup>టీశ! నీలకంఠ!

126

క. మిహిరక<sup>2</sup>రంబులఁ దారా  
గ్రహనక్షత్రముల వచ్చు గణుతింప; భవ  
న్మహిమార్ణవగుణరత్నము  
లహికంకణ! యెవరికై న నలవియె పొగడన్?

127

తే. అధిక మైనతపంబు మూల్యంబు గాఁగ  
 నర్థదేహంబు గారికి నమ్ము<sup>1</sup>కొన్న  
 జాణదేవర ! నిను నాత్మ సంస్తుతింతు  
 దక్షిణాపథకాశికాధామ ! భీమ !

128

క. ఎవ్వని కిరీటమునకుం  
 బువ్వై కడు నొప్పు నన్నభోవాహిని లే  
 జవ్వనపుఁదుహినరుచితో  
 నవ్వేలుపు భీమనాథు నభివర్ణింతున్.

129

క. అర్థకపాలము కేలను  
 నర్థనిశాసార్వభౌముఁ డౌదల నెడమన్  
 అర్థాంగలక్ష్మి<sup>2</sup> గౌరియు  
 వర్ధిల్లఁగ నొప్పు భక్తవత్సలుఁ గొలుతున్.

130

క. సాధారణమతి సహజత  
 పోధనుగాఁ దలఁచి రతివిభుం డెవ్వనిదృ  
 క్రోధాగ్నికి నింధన మగు  
 నాధూర్జటి నహరహంబు నభివర్ణింతున్.

131

క. అస్తంగమితసురద్విషు  
 హస్తన్యస్తత్రిశూలు నంతర్విధి సం  
 విస్తృతవిజ్ఞానోదయుఁ  
 గస్తూరీసదృశనీలకంఠుం దలఁతున్.

132

తే. విశ్వనకు శాశ్వతునకు విశ్వేశ్వరునకు  
 విశ్వరూపాత్మకునకు మహేశ్వరునకు

1. నలము. 2. నెదపై. 3. గౌరిలక్ష్మియు.



శ్రీస్వయంభూమహాసుధాస్నిగ్ధలింగ  
భీమనాథేశ్వరునకు నర్పింతు మనసు.

133

తే. భీమ ! భీమేశ్వరేశ్వర ! భీమనాథ !  
భవ ! భవారణ్యపావక ! భవ్యమూర్తి !  
భర్గ ఫాలాక్ష ! భసితాంగ ! ఫణివిభూష !  
శిఖిశిఖాభాసమాన ! భజింతు నిన్ను.

134

తే. శర్వు శర్వేశ్వరేశ్వరు సర్వవంద్యు  
శర్వు సర్వప్రదాయకు సర్వధాత  
శర్వు సర్వంసహామహీచక్రధరుని  
శర్వు వర్ణింతు దేవతాసార్వభౌము.

135

శా. వేదాతీతుని వేదవేద్యుని శివున్ వేదాంతవేద్యు న్భవున్  
వేదాంతోపనిషద్రహస్యముఁ జతుర్వేదీవిహారాలయున్  
వేదాంగాదిపురాణముఖ్యవిలసద్విద్యాగమప్రక్రియా  
వేది నిన్ను భజింతు నెమ్మనమున నిశ్చేశ ! భీమేశ్వరా !

136

క. కామేశ్వరు నీశ్వరునిం  
గామితఫలదానకల్పకముఁ గామరిపున్  
గామాతీతుని దేవ  
గ్రామణి నిను నాశ్రయింతు గౌరీరమణా !

137

క. ఆనందజ్యోతిని బర  
మానందానందమూర్తి నవ్యయుని ద్రిలో  
కానందామృతదాయమ  
హానందుని వృషభవాహు నభివర్ణింతున్

138

స్త్రీ. ఓమహాకలంగంబ ! యోమహాదేవుండ !

యోమహాత్ముడ ! దేవ ! యోమహేశ !

యోమహాసంపత్ప్రయోగదీక్షాదక్ష !

యోమహాపాపేంద్రనాథుడహన !

నీమూర్తినంస్మృతి నీనామనంస్మృతి

నీకథాశ్రవణంబు నిఖిలదురిత

యాధాంధకారసూర్యోదయం బఖిలక

ల్యాణనికాయసంప్రాప్తిహేతు

తే. వంబికాకుచకుంభద్వయాంగరాగ

పరిమల్లాసారవాసితబాహుమధ్య !

దక్షిణాపథకాశికాంతర్విహార !

గిరిశ ! శ్రీ సునాథ ! రక్షింపు మమ్ము.

139

వ. అని సప్తర్షులు సంస్తుతించిరి ; తదనంతరంబ, యరుంధతీదేవియు

హంసవాహన పశుసఖిచండికాపరిచారికాసముదయంబును, ననేక

ప్రకారంబులఁ బ్రశంసించి, యథాశక్తిం బూజించిరి.

140

క. ఈసప్తమునిస్తోత్రము

వ్రాసినఁ జదివినను వినిన వర్ణించినఁ గై

లాసపతి దక్షవాటిని

వాసుఁడు జనులకు నభీష్టవరము లొసంగున్.

141

వ. అనిన విని, మంకణుండు మునీంద్రా ! సదాశివుమాహాత్మ్యం బింకను

నా కెఱింగింపవే? యని యడుగుటయు, వసిష్ఠమునీంద్రుం డిట్లనియె.

తే. శల్భవృక్షం బదేటికిఁ? గామధేనుఁ


నముదయం బేల ? యిష్టార్థమంపదలకు







కూర్మగోపురము



పల్లిమగోపురము



నిశ్చయంబుగ మనసులో నిల్చె నేని  
చాలదా ! మర్త్య రక్షింప శంభుభక్తి.

143

తే. శంభుపదభక్తులకు వినాశంబు లేదు  
కదియ వీశానభక్తులఁ గల్మషములు  
నాదియందుఁ బ్రతిజ్ఞగా నానతిచ్చెఁ  
జంద్రచూడుండు నిజభక్తజనముఁగూర్చి.

144

సీ. భోగీంద్రభూషణ భూతిదిగ్ధాంగుని  
నాభీలశూలాయుధాగ్రహస్తుఁ  
గాకోలవిషనీలకంధరాభాగుని  
గజచర్మపరిధానకటివిభాగుఁ  
దాండవాడంబరోద్దండ దివ్యాకారు  
నజవిష్ణువిబుధాధిపాభివంద్యు  
గంగాతరంగ సంకలితోత్తమాంగుని  
దైలోక్యరక్షాప్రదానదత్తు

తే. నీశు సాకారు నొండె నొండె విభూతి  
పతి నిరాకారుగాఁ జూచి బహువిధములఁ  
బూజసేయంగ నేర్చినపుణ్యమతులు  
వారు శివభక్తు లందు రివ్వసుధలోన.

145

క. శివధనము మ్రుచ్చిలించిన  
శివధన మన్యాయవృత్తిఁ జెడిపోవంగాఁ  
దవులక యుపేక్ష సేసిన  
శివభక్తిదోహ మంద్రు శివభక్తివిదుల్.

146

గీ. శివునికై భిక్షచేసి యార్జించినట్టి  
ద్రవ్య మావంతయేనియుఁ దా స్మృశింప

కభవునకు నెవ్వఁ డొనరించు నర్పణంబు  
వాఁడు శివభక్తముఖ్యుండు వసుధలోన.

147

క. మాటలు వేయును నేటికి

హాటకధాన్యాది శివపదార్థములయెడం  
జేటున కోర్కొమి తుదిఁ బరి

పాటించిన శంభుభక్తిపథము మునీంద్రా !

148

సీ. మహనీయసంప్రీతి మద్భక్తజనముల

నాదరించుచు నుండునతఁ డొకండు

ఫలములుఁ బక్వాన్నములు మాకు సర్వింప

కనుభవింపక యుండునతఁ డొకండు

పంచాక్షరీమంత్రపాఠంబు నిత్యంబు

నాచరించుచు నుండునతఁ డొకండు

ననుఁ బ్రస్తుతించు నానాపురాణంబులు

సతత మావర్తించునతఁ డొకండు

తే. శిలలఁ గాష్ఠంబులను మృత్తికలను నిసుక

లింగముల లెస్సఁగాగఁ గల్పించి భక్తి

నర్చనము సేయునతఁ డొకం డనుచుఁ జెప్పు

శివుఁడు భక్తవిమర్శన చేయునపుడు.

149

వ. అదియునుంగాక రాగ ద్వేషఝషసంకులంబును, గామక్రోధలోభ  
మోహమదమాత్సర్య మహాగ్రాహబహుళంబును, పుణ్యాపాపతో  
యమహాప్రవాహంబును నైన యీసంసారమహాంభోరాశియందుఁ  
గర్జచోదితములైన జంతువులు మునుంగుచుఁ దేలుచుం గొంత  
తడవుసుఖంబును, గొంతతడవు దుఃఖంబును ననుభవించుచు నుందురు ;  
కలియుగంబున శివభక్తి యుత్సన్నంబై యుండు,

150



తే. అతివిశుద్ధాత్మ ! చతురంఘ్రిఁ గృతయుగమునఁ  
ద్రేతఁ బాదత్రయమున వర్తించు చుండి  
ద్వాపరంబునయందుఁ బాదముల రెంట  
వెలయు శివభక్తి యొకకాలఁ గలియుగమున.

151

తే. కలియుగంబున ధర్మంబు కఱవు గాన  
నందు ధర్మంబుఁజేసినయతఁడు ఘనుఁడు  
ని<sup>1</sup>ండువేసవి మరుభూమి నిర్మలముగఁ  
బేర్చి సలిలాన్నసత్రంబు వెట్టినట్లు.

152

వ. అని మఱియు నొకప్రశ్నంబు చెప్పెద ; పూర్వకాలంబున.

153

తే. అభవు నొకనాఁడు ప్రార్థించి యడిగె గౌరి  
కలియుగంబున శివభక్తి గ్రాగిపోవు  
నఖిలలోకహితంబుగా నానతిమ్ము  
భక్తివిజ్ఞాన యోగంబు ఫాలనయన !

154

వ. అని భవాని విన్నవించిన మహేశ్వరుండు.

155

గౌరికి మహేశ్వరుండు భక్తివిజ్ఞానయోగంబు చెప్పట

తే. అడుగవలసిన యర్థంబ యడిగి తీవు  
గ్రాగియుండెడు శివభక్తి కలియుగమునఁ  
బాపకర్మఁడకాని యెప్పాట లేఁడు  
పుణ్యకర్మఁడు ; వికసితాంభోజనయన !

156

సీ. ఎప్పుడుకలియుగం బేతెంచుఁ గ్రమవృత్తిఁ

బాపంబు లన్నియుఁ బ్రబలుచుండుఁ

బాపంబు లొకభంగిఁ బ్రక్షయంబొందిన

నామీద దృఢభక్తి నాటుకొనును

1. నిర్జలంబైనమరుభూమి.

నామీద దృఢభక్తి నాటుకొన్నప్పుడు  
 ధర్మంబు వర్తించు దరతరంబు  
 ధర్మంబు వృద్ధిబొందఁగఁ జిత్తమునఁ బుట్టు  
 లింగార్చనావిధి మంగళంబు

తే. అంతట విభూతి నలఁదంగ నాసపుట్టు  
 నంతమీఁదటఁ గల్గు రుద్రాక్షకలన  
 పాశుపత మటమీఁదను బదిలపడును  
 ముక్తిలతకకు నది గదా! మూల<sup>1</sup>మరయ.

157

వ. మఱియు నొక్కటి చెప్పెద. సదాచారనిరతులైన బ్రహ్మక్షత్రియ  
 వైశ్యులును, దైవర్ణ్య<sup>2</sup>శుశూషాపరులైన సత్యవాదులైన శూద్రు  
 లును బతివ్రతలైన పుణ్యస్త్రీలును, నాత్మదర్శనంబునకు నధికారులు;  
 విశేషించి.

158

తే. రాగవైషమ్యములు లేక ప్రజ్ఞ<sup>3</sup>దగిలి  
 మనములోన విరక్తి యెవ్వనికిఁ గలుగు  
 వాఁడె యధికారి బ్రహ్మకై వల్యమునకు  
 వీఁడు వాఁడని కులశుద్ధి వెదుకవలదు.

159

సీ. బహుజన్మసంశుద్ధి భాగ్యసంపదఁగాని  
 యోగవిద్యాశక్తి నూనఁ దాత్మ  
 యోగసామగ్రికి నుచితసాధనములు  
 వాయుమార్గ విశుద్ధవర్తనములు  
 నాడీపరంపరాక్రోడ వాయు<sup>4</sup>జవంబు  
 బలముచేతస్థితిభాగ్యమునకుఁ  
 జిత్తంబు తనయాజ్ఞ చేసి వర్తించెనే  
 నిట్టట్టనఁగఁజాల వింద్రియములు,



తే. యమనియమములు <sup>1</sup>నాసనప్రాణనియతి  
 ధ్యానమును ధారణంబుఁ బ్రత్యాహృతంబు  
 నన సమాధియుఁనాఁగ నష్టాంగకలన  
 బ్రహ్మయోగంబు విలసిల్లుఁ బద్మనేత్ర

160

తే. దేవి! సద్గురునాథోపదిష్టసరణి  
 మనుజుఁ డష్టాంగయోగంబు ననువుపఱిచి  
 యంత నద్వైతభక్తిఁ గృతార్థుఁ డగుచు  
 నన్నుఁ గని ఘోరభవబంధనంబుఁ బాయు

161

వ. రజ్జుజ్ఞానంబున సర్పభ్రాంతి నివృత్తియగుచందంబున యోగంబున  
 నన్ను నాత్మం గనుకారణంబున నవిద్యానివృత్తి యగు; ననినఁ  
 గృతాంజలియై త్రిపురహర! యోగం బెయ్యది? బహ్మజ్ఞానం  
 బెయ్యది? యానతీవే యనుటయు.

162

తే. శమము దమము తపంబును శ్రద్ధ తాల్మి  
 మఱి సమాధాన మనఁగ నిర్మలవివేక  
 సాధనము లాఱు దెలుపులు సంఘటిల్లు  
 మోక్షమున కండ్రు నిగమార్థమూలవిదులు

163

తే. బలిమిమై నింద్రియంబులఁ బట్టితెచ్చు  
 నది సుమీ యిందుపడన! ప్రత్యాహరణము  
 సర్వసంసారదుఃఖప్రశాంతిహేతు  
 వేకచిత్తప్రకారంబు నిదియ సూవె.

164

వ. ధ్యానంబులు సాకారనిరాకారంబులు ద్వివిధంబులు సూవె. 165

తే. నిర్గుణుని నిత్యశుద్ధుని నిర్వికారు  
 నాత్మఁ గనుట నిరాకార మనఁగఁ బరగు

శేషనది చంద్రరేఖాదిచిహ్నధారి

ననుఁ దలంచుట సాకార మనఁగ వెలయు.

166

క. గురుడే యభవుఁ డభవుడే

గురుడని యభవునకు గురునకును భేద మెవం

బరికింపని శిష్యునకే

గురుడ నభవుడ నయి వానికోర్కులు చీర్తున్.

167

తే. రాజసము మాని శిష్యుండు ప్రకటభక్తి

గురుని గొలువంగఁదగు రాజుఁ గొలిచినట్లు

వినయమొప్పంగ నిశ్శోకవృత్తిసౌఖ్య

నిభృతుఁ డందుఁ ద్రివర్గంబు నీరజాక్షి !

168

తే. సర్వభూతములందును సమతఁ బూని

సత్త్వవిదుఁ డయి యోవ్యాడు సంచరించు

నతఁడు శివభక్తుఁ డాతని నాదరింతు

నెట్టివేళలయందుఁ బూర్ణేందువదన !

169

సీ. పాపంబు పుణ్యంబు పాథః ప్రపూరంబు

దుర్వారమైనట్టి దుఃఖ మడుసు

కాంతాదిసుఖము సైకతవేదికాస్థలి

కందర్పవికృతులు కరడములును

బ్రాణభయంబు నక్రకుళీరనివహము

ల్చేతోవికారముల్ క్షితిధరములు

బహుళదారిద్ర్యంబు బడబాగ్నిపిండంబు

విషయాభిలాషంబు విషము గాఁగ

తే. సమధికంబైన సంసారజలధియందు

మునుఁగుచును దేలుచును గడ ముట్టఁబడని



జనులకెల్లను మత్పాదనరసిజములు  
తెప్ప<sup>1</sup>యై యుద్ధరించు నిందీవరాక్షి.

170

క. కామ క్రోధావేశ

వ్యామోహాదులు నిజాన్వయాచారంబుల్  
వైముఖ్యము నొందించుచుఁ  
బామరసంసారజలధిఁ బడుదురు కుమతుల్.

171

క. సుఖములు దుఃఖంబులుగా

సుఖములుగా దుఃఖములను జూతురు గుమతుల్  
సుఖదుఃఖసమతఁ జూచిన  
నఖిలభవాంభోధిఁ గడుతు రంబుజవదనా !

172

సీ. మనసు గామక్రోధ మదలోభముల కిచ్చి

సడలింతు రన్వయాచారసరణి  
నన్వయాచారంబు లట్లు మాసిచనంగ  
వర్తింతు రన్యాయవర్తనమున  
నన్యాయవర్తనం బది కారణముగాఁగఁ  
బడి మునుంగుదు రుగ్రభవపయోధి  
భవపయోధిలోనఁ బడియుండి కాంతురు  
నరకకూపమున నున్మజ్జనంబు

తే. నిరయమునఁ బెద్దకాలంబు నికృతిఁబొంది

యిలకు వచ్చి జనింతురు హీనజాతి  
హీనజాతి జనించి పాపానువృత్తిఁ

బ్రా<sup>2</sup>వు లగుచుందురట యధఃపాతమునను.

173

తే. ఎట్టిహీనాత్ము నకునైన నేన శరణ  
మెట్టిపుణ్యాత్మునకునైన నేన దిక్కు  
నన్ను వర్ణింపమేలు మానవుల కెందు  
సత్య మిది నమ్ము హిమధామచారువదన ! 174

వ. అనిన విని భవానియద్దాని నెఱింగి భవార్ణవంబువలన నిర్ముక్తులై  
పురాతనయోగీంద్రులు సనకసనందన సనత్కుమార సనత్సుజాతా  
దులు నిశ్చేయసంబునొంది ; రమ్మహాజ్ఞానంబు సవిస్తరంబుగ నాన  
తిమ్మనిన నమ్మహాదేవుం డిట్లనియె. 175

మాలిని - శమదమపరినిష్ఠా సర్వభూతానుకంపా  
సమనిగమనివృత్తిజ్ఞానవృత్తిప్రశాంతుల్  
కమలదళనిభాక్షీ ! కల్గినం గల్గునయ్యు  
త్తమునకుఁ జిరకాలస్థాయికై వల్యలత్సుకల్. 176

తే. చిత్తమునఁ దుష్టియును నతుష్టియును లేక  
యొడలిలో నన్యగృహమందు నున్న భంగి  
నిస్సృహుండయి యుండంగ నేర్చెనేని  
యతఁడు ముక్తుండు పద్మపత్రాయతాక్షి. 177

తే. అవని గగ నాగ్ని వాయు జలాదులై న  
ప్రకృతिसంభూతముల వికారములఁ బొసి  
యున్న నామూర్తిఁ బొడగాన నొప్పునేని  
యతఁడు ముక్తుండు సుమ్ము హైమాద్రితనయ ! 178

వ. నిత్యానిత్యవివేకుండును, నేషణాత్రయవిరహితుండును, సమాధి



షట్కసంపన్నుండును, నంత రరిషడ్వర్గ వివర్జితండును, నగువాడు  
ముముక్షుండు. 179

తే. తత్పదార్థంబు పరమాత్మ తలిరుబోణి  
త్వంపదార్థంబు జీవుండు తలఁచి చూడఁ  
దత్త్వ మారయ వేద సూత్రంబులోని  
యర్థ మది చిత్తమందున 1నవధరింపు. 180

తే. ప్రత్యభిజ్ఞాన మనియెడి ప్రత్యయమున  
విశ్రుతంబైన యాత్మ భావింపవలయుఁ  
బెద్దకాలంబునకుఁ గన్నప్రియవయస్యు  
నానవాల్పట్టి తెలిసినట్లువోలె. 181

ఆ. త్రాడు చూచి భ్రాంతి దందశూకం బని  
యాత్మవలనఁ దెలిసినట్లువోలె  
వేదశాస్త్రజనితవిజ్ఞానబలమునఁ  
దెలివి వడసి యాత్మఁ దెలియవలయు. 182

వ. నిత్యంబు సర్వగతంబు కూటస్థం బేకంబు దోషవర్జితంబు భ్రాంతి  
వశంబున భిన్నంబై తోచు. ఘటాకాశంబు మహాకాశంబు భిన్నం  
బు గానేర్చునే? జీవేశ్వరులకు భేదం బెక్కడిది? పృథివ్యాపస్తేజో  
వాయురాకాశంబులు శబ్దస్పర్శరూపరసగంధంబులు మాయాసం  
సారప్రపంచంబు, లేను సదా సాక్షిస్వరూపకుండ నైన జీవుండ నని  
సమాధినిష్ఠులైన పెద్దలు తెలిసికొని పరమనిర్వృతి ననుభవించుదురు.

1. నలవరింపు. 2. దలఁచి. 3. వడని.

సీ. ప్రణవాత్మ వర్ణరూపస్వర్ణనామూర్తి  
 ప్రణవంబు మూడక్షరములు గలది  
 యది పరబ్రహ్మ మేకాక్షరంబున నొప్పు  
 నది ఋగ్యజుస్సామమందు నిలిచె  
 ననులోమకము లుదాత్తాది స్వరములు కా  
 లంబులు వర్ణత్రయంబు లవియు  
 వర్ణత్రయంబు సర్వంబు సంతర్భావ  
 మొందుట యది యేమి సందియంబు

తే. గతి నకార మకార మకారములును  
 నా<sup>1</sup>దిమాయల జీవాత్మనాటుకొల్పి  
 జీవు నీశ్వరబుద్ధి భజింపవలయు  
 ధృతి దఱుగనీక యెప్పుడు మతి వివేకి.

184

సీ. చైతన్య మెప్పుడు సర్వంబు దానయై  
 విలసిల్లుచుండు నవ్వేశగాని  
 విశ్వభూతములను వీక్షించు దనయందు  
 బరిపాటి నెప్పు డప్పాటగాని  
 సకలభూతములకు సంతసంబును బొంది  
 యెప్పుడు వర్తించు దా నపుడుగాని  
 యఖిలలోకములకు నధ్యక్షుడై కను  
 నధ్యక్షుడెప్పు డయ్యదనగాని.

తే. తన్ను గేవల మాత్రగాఁ దలచి యిష్ట  
 మతిశయము దృఢముగఁ జూచునపుడుగాని  
 జన్మదుఃఖజరావ్యాధిశాంతికరము  
 బ్రహ్మవిజ్ఞాన మూరక పట్టువడదు.

185



తే. జ్ఞానసంపదఁ గాని మోక్షంబు లేదు  
కర్మశతమున నేని యో నిర్మలాత్మ !  
జ్ఞాన మనఁగ వేందాతవిజ్ఞాన మబల !  
యితరవిజ్ఞాన మజ్ఞాన మెంచి చూడ.

186

క. జ్ఞానాభ్యాసం బల్పం  
బైన మహాపాతకముల హరియించును గం  
జానన ! దీపం బించుక  
యైనను హరియించుఁగాదె యంధతమంబున్.

187

తే. వహ్ని సంధీ ప్తమై మహావనమునందు  
సరససీరసతరుల భస్మంబు సేయు  
బ్రహ్మవిజ్ఞానమును నట్ల ప్రజ్వరిల్లి  
శుభము నశుభము నొకటిగా సుడిసి కాల్చు.

188

తే. జలజపత్రంబు తనమీఁదఁ జల్లియున్న  
యుదకబిందులతోఁగూడ కున్నయట్లు  
బ్రహ్మవిజ్ఞాని తనమీఁదఁ బడినయట్టి  
విషయమలమునఁ బడకుండు మిమలచరిత !

189

తే. భక్షితంబై నవిష<sup>1</sup>మెట్లు కుక్షి నలుగు  
మిమలమణిమూలమంత్రౌషధములచేత  
ననుభవించినవిషయంబు లట్ల యలుగు  
బ్రహ్మవిజ్ఞానమునఁజేసి పరమమునికి.

190

కా. పూవుంబోణి ! విశాలలక్ష్మి గనుచుం బుష్పంబు మూర్కొంచు  
ణావాద్యంబులు వించు నిష్టమధురాన్నం బర్ధి నేవించుచు

స్వేవేభంగుల నిల్చు చున్నడచుచు న్నిద్రించుచో నీశ్వరా !  
నీవే కర్తృపుష్కమ్మటన్నఁ బురుషు స్వేధింప వేదోషముల్. 191

తే. జ్ఞానవైరాగ్యసంపన్నుఁ డైనపెద్ద  
నెఱుంగలేక యపహసించు నెవ్వఁడైన  
వాఁడు గాల్పంగబడుఁ దీవ్రవహ్నిశిఖల  
రారవాదికఁ ఘోరనా రకములందు. 192

సీ. సజ్జనుండైన దుర్జనుండైన మూర్ఖురైనఁ  
బండితుండైన నాతండె ఘనుఁడు  
నిరపేక్షుఁ డాతండు నిర్వైరుఁ డాతండు  
సమదృష్టియాతండు శాంతుఁ డాతండు  
రా జిల జనులచేఁ బూజ గైకొనుమాడ్కి  
నతఁడు దేవతలచే నర్చఁ గాంచు  
నతనిపాదాబ్జంబు లంటినభూభాగ  
మఖిలతీర్థములకు నభ్యధికము

తే. వానిజన్మంబు జన్మ మవ్వాఁడు సుకృతి  
వాఁడు ద్రోక్కిన యి ల్లిల్లు వాఁడు దైవ  
మేకొఱంతయు లేకుండు నింతి వి<sup>1</sup>నుము  
బ్రహ్మవిజ్ఞానమయశీలి భాగ్యశాలి. 193

తే. ఎవ్వనింటికి బ్రహ్మజ్ఞుఁ డేగుదెంచు  
బ్రయము గారుణ్యమును గల్గి భిక్షు గొనఁగ  
వానిఁ బితృ దేవతలు హర్షవైభవమునఁ  
బొగడుదురు కేళినర్తనాభోగకముగ. 194



క. అనుభవ పర్యంతబె

వ్వనిచి త్తము తత్త్వవీధి వర్తించు మహా  
త్ముని నాతనిఁ బొడఁగనున  
జ్ఞనులకు నాక్షణమ కిల్చిషంబు లడంగున్.

195

తే. అ<sup>1</sup>న్వయము పావనంబు కృతార్థుడతఁడు.  
పుణ్యవతి వార్ధివేష్టిత భూతధాత్రిఁ  
జెలఁగి యోలాడు నెవ్వని చిత్తవృత్తి  
సచ్చిదానందమయసుధాసాగరమున.

196

తే. శ్రద్ధ గురుభక్తి విశ్వాససౌష్ఠవంబు  
జరిగెనే గల్గు వేదాంతసంగ్రహంబు  
జరుగదా లేదు సత్యంబు సత్య మిదియు  
బహువిధోక్తులపనయించు బ్రహ్మ మిదియు.

197

వ. ఈయర్థంబులు దేవతాగురువిశ్వాసంబులు గలవారికిఁగాని ప్రకా  
శింప వని భవానికి భవుఁడుపదేశించె నని, మంకణునకు వసిష్ఠుండు  
చెప్పె నని, శౌనకాదిమహామునులకు సూతుండు వివరించె. 198

శా. ఆకల్పస్థిరధర్మ వై భవ దిశాహర్మ్యాగ్ర సంస్థాపితా  
స్తోకస్ఫూటికకుంభవిభ్రమధురాశుంభద్య శోమండలా !  
రాకాచంద్రమసోవిరాజనవభద్రా ! వీరభద్రేశ్వర  
హ్మకాంతాగ్రజ వేమభూధవ కృపాసంవర్ధితప్రాభవా !

199

క. లింగనమంత్రసహోదర !

గంగాధరదివ్యచరణకమలనివాసా !  
భంగాపరతంత్ర సమి  
ద్రంగాఙ్ఘన ! యిందుధరధరాధరధీరా !

మాలిని—

రవినిభశుభ తేజా ! రామమాంబాతనూజా !  
 దివిజగురుచరిత్రా ! దేవయామాత్యపుత్రా !  
 భువనభవనకీర్తి ! పుష్పకోదండమూర్తి !  
 ప్రవిమలగుణసంగా ! రాయవేశ్యాభుజంగా !

గద్య :—ఇది శ్రీమత్కమలనాభపౌత్ర మారయామాత్యపుత్ర సుకవిజన  
 విధేయ సకలవిద్యాసనాథ శ్రీనాథనామధేయ ప్రణీతంబైన  
 శ్రీభీమేశ్వర పురాణంబను మహాప్రబంధంబునందుఁ  
 బంచమాశ్వాసము.



# శ్రీ భీమేశ్వరపురాణము

షష్ఠాశ్వాసము

శ్రీమహితదక్షవాటి

భీమేశ్వరపాదపద్మ పీఠాతిరసా

సామర్థ్యసంప్రవృద్ధమ

హామహిమా! బెండపూడి యన్నమాత్యా! 1

వ. అక్కఱకుండు శౌనకాదిమహామునుల కిట్లని చెప్పం దొణంగె. 2

సీ. వినుము సద్యోముక్తివిభవైకకారణం

బామ్నాయవిద్యారహస్యపథము

దక్షవాటిమహాస్థానమాహాత్మ్యంబు

వెండియుఁ బరిపాటి విస్తరింతు

నాదిలోకేశ్వరి యఖిలతత్త్వేశ్వరి

భోగమోక్షఫలానుభూతిధాత్రి

సంపూర్ణ విజ్ఞానశాలిని కల్యాణి

శైలేంద్రతనయ హస్తములు మొగిచి

తే. పశుపతికి నిట్టు లని విన్నపంబు సేసె

దేవదేవ! జగన్నా! ధదివిజవంద్య!

దేవతిర్యజ్మనుష్యాదిదీననంధ!

యభవ! కృప నాదు విన్నపం బవధరింపు\* 3

\* ఇట నీక్రింది పద్యము వ్రాతప్రతిలో నధికముగాఁ గానవచ్చుచున్నది.

సూక్ష్మయవ్యయని రవద్య యఘోరరూప (చోద్య?)

భక్తిదండప్రణామంబు పరిధవించి

కరయుగము మోడ్చి ఫాభాలగమునఁ జేర్చి

వేఁడుకొనియెడ నిను మొక్క విన్నపంబు.

వ. సద్యోముక్తిదం బెయ్యెది ? పుణ్యస్థానం బెయ్యెది ? యానతిం డను  
టయు, జగద్ధితార్థంబుగా నావృషభధ్వజుండు భవాని నభినందించి  
యిట్లని యానతిచ్చె.

4

క. సద్యోముక్తికరంబును  
సద్యస్సౌఖ్యప్రదంబు సద్యోదురిత  
ప్రోద్యమభంగకరంబును  
సద్యస్సకలార్థసిద్ధిసంపాదియునై.

5

సీ. దర్శనమాత్రనే దై వతగ్రామణి  
జనులకు భోగమోక్షము లొసంగ  
నమృతాబ్ధిమధ్యంబునందు నేవేల్పుతే  
దుర్విలింగాకృతి నుడయ మొందె  
మార్తాండుచే సప్తమానిముఖ్యులచే బ్ర  
తిష్ఠ గైకొనియె నేదివ్యమూర్తి  
యప్పర<sup>1</sup>స్త్రీకటాక్షావలోకన కళా  
పాథేయ మెవనికిఁ బ్రాఘుణికము

తే. విశ్వపతిభీమనాథనాథేశ్వరుండు  
శివుఁ డతండు వసించు నాక్షత్రసీమ  
నట్టి శ్రీదక్షవాతీ<sup>2</sup>మహాపురంబు  
భుక్తిముక్తికి రెంటికిఁ బుట్టినిల్లు.

6

వ. తొల్లి కృతయుగంబున నమ్మహాస్థానంబున సంశితవ్రతులును, ద్రికా  
లవిహితాచరితస్నానులును, భస్మోద్ధూళితసర్వాంగులును, రుద్రా  
క్షమాలికాభరణులును, జటాఫల్కులధారులును, శంభులింగార్చనా



పరాయణులును, నగు మహామునులు పెద్దకాలంబు ఘోరతపంబు  
సేసిన, నత్తపోధనుల యుత్తమతపంబునకుఁ జిత్తంబునఁ బ్రసాదంబు  
వహించి మంకణసంకల్ప కల్పవృక్షంబగు నయ్యహి కంకణండు  
ప్రత్యక్షంబైన నద్దక్షవాటికాధ్యక్షుని సాక్షాత్కారంబు వీక్షించి  
పరమర్షులు హర్షోత్కర్షంబు నంది, యందంద దండప్రణామంబు  
లాచరించి, హస్తారవిందంబులు మొగిడ్చి యిట్లనిరి.

7

గీ. ఓ సదాశివ! యోదేవ! యోమహాత్మ!  
యోవిరూపాక్ష! యోమహాదేవ! <sup>1</sup>కరుణ  
వరము గృహసేయుమీ దక్షవాటమునకు  
మ్రొక్కెదము మేము మీపదాంభోజములకు.

8

క. సద్యోభోగశ్రీయును  
సద్యఃకైవల్యవిభవ సౌలభ్యంబు  
న్విద్యాసముద్యమంబు న  
విద్యానాశంబు దక్షువీటికి వలయున్.

9

చ. అనఁగఁ బ్రహృష్టచిత్తుఁ డయి యర్థశశాంకకిరీటుఁ డప్పు డి  
ట్లను దగ నూర్ధ్వరేతసుల కమ్మునిముఖ్యులకు న్విశుద్ధవ  
ర్తనులకు నిచ్చితి న్వరము దక్షునివీటికి దక్షవాటికి  
న్ననుపమరత్న పేటికి మనఃప్రమదావహవస్తుకోటికిన్.

10

గీ. ఎల్లకాలంబు నుండెద నిచట నేను  
మొదలిమామామ యారామపదమునందు  
వెండిగుబ్బలిపై వేడ్క వీడుకొల్పి  
మేరునగరాజుపైఁ జాల మెచ్చు వదలి.

11

1. యభవ. 2. భ్యాసంబు.

సీ. అగ్రజం డైనను సంత్యజం డైనను

బూబోడి యైనను బురుషుఁ డైనఁ

బరమమూర్ఖుం డైనఁ బండితుం డైనను

దారిద్ర్యగుండ్డైన ధనికుఁ డైన

బలవంతుఁ డైనను బలహీనుఁ డైనను

బ్రాయంపువాఁ డైనఁ బంజు వైన

నాస్తికుం డైనను నన్యతవాదియు నైనఁ

బరగ గార్దభ మైనఁ బంది యైనఁ

తే. గీటకంబైన బకమైనఁ గ్రిమియునైనఁ

బాదపంబైనఁ దృణమైనఁ బ్రాణరహిత

మై రహిని దక్షవనచతుర్ద్వారసీమఁ

బొందుఁ గైవల్యకల్యాణభోగలక్ష్మి.

12

ఉ. ప్రాణవియోగవేళ నరపక్షిమృగాళికి దక్షవాటికా

క్షోణిని దారకంబుఁ బురసూదనుఁ డానతియిచ్చుచుండఁగం

బాణిబిసప్రసూనములఁ బయ్యెద నొయ్యన వీచుచుండు శ

ర్వాణి త్రిలోకమాత బలవన్మరణశ్రమభారశాంతికిన్.

13

తే. తూర్పుదిశకును లవణపాథోధి సీమ

దక్షిణమునకు వృద్ధగౌతమియ సీమ

పడమటికి రాజమాహేంద్రపట్టణంబు

ద్యుమ్నపతిదిక్కునకు సీమ తుల్యభాగ.

14

వ. ఈక్రమంబున సీమావిభాగంబులేర్పడిన భీమమండలంబు భుక్తిముక్తి

ప్రదంబు. వహ్నిసంయోగంబున శుష్కకాష్ఠంబులు హరణంబైనచం

దంబున దర్శనమాత్రంబునఁ బాపాఘంబును నది భస్మీభావంబును



బొందింపఁ జాలును. ప్రాణవియోగకాలంబున జంతుకోటికిం గాల  
కంధరుండు తారకబ్రహ్మవిద్యారహస్యార్థం బుపదేశించును. కాని  
మాత్రంబైన ధనంబును బిడికెడు ధాన్యంబైన నిచ్చదాతకు ననంత  
ఫలంబు చెందు. శ్రద్ధాసమన్వితంబుగా శివయోగికిం బెట్టిన భోజనం  
బును, నిచ్చిన వస్త్రంబును, భవబంధవిధ్వంసనంబులు. జపహోమదాన  
తపోధ్యాన సమాధియోగంబులు గలుగు పుణ్యలకుం గొలఁది లేదు.  
హిమవత్సర్వతంబునఁ గోటివర్షంబులు తపంబుచేసినఫలంబు ఘటికా  
ర్థోపవాసమాత్రంబునను, వారణాసియందుఁ గోటిబ్రాహ్మణులకు  
భోజనంబు పెట్టిన ఫలంబు భిక్షునకు నొక్కభిక్ష యిడినమాత్రంబునఁ,  
గురుక్షేత్రంబున సూర్య గ్రహణ కాలంబునం దులాపురుషదానంబు  
చేసినఫలంబు నొక్క భూసురాతిథి యభ్యాగతి శివయోగులకుఁ బెట్టిన  
భోజనమాత్రంబునను, దక్ష వాటికా పుణ్యక్షేత్రంబున సభవించు. 15

తే. భీమలింగంబు త్రిభువనస్వామి యెపుడు

సన్నిధానంబుగైకొని యున్నకతనఁ

దీర్ఘములలోన నుత్తమతీర్థ మయ్యె

దక్షిణానందవనవాటి దక్షవాటి.

16

తే. ఘనత శివగంగయును రుద్రగంగ యనఁగఁ

గూపములు రెండు దక్షవాటిపురమున

మొదలియది పాపముల నెల్ల నుదుకఁ జాలు

నొకటి పితృదేవతలఁ దృప్తి నునుప నోపు.

17

ఆ. అని వరంబు లిచ్చి యంతర్హితుం డయ్యె

నిందుమాళి ఋషుల కెట్టయెదుట

వార లోనమశ్శివాయ యంచుఁ బఠించి

రొక్కమొగిని దిశలు విక్కటిల్ల.

18

సీ. పంచాక్షరీ మంత్రపారాయణంబులు

పఠియించుచును స్వ<sup>1</sup>ప్రఫణితితోడ

నెచ్చటి కేఁగితో యెఱుగక యున్నార

మెచటికి విచ్చేయ కిచట నుండు

మనుచుఁ బ్రార్థింపఁగ నొఁగాక యని పల్కి

ఋషులు చూడఁగఁజూడ నింధుధరుఁడు

భీమనాథేశ్వరు కామితార్థప్రదు

కామితదివ్యలింగంబుఁ జొచ్చె

తే. మెఱుఁగు మెఱచినపగిదిని మెఱయ దీప్తి

నద్భుతంబును బొందిరి యపుడు వారు

గౌరి యిది భీమలింగంబుగౌరవంబు

దక్షవాటీపురీమహాస్థానమునను.

19

వ. అనంతరం బమ్మునీశ్వరులు నియమశ్రద్ధాతాత్పర్యంబు లొప్ప సప్తర్షి

సమానీతయగు గోదావరిఁ గనుంగొని పరమానందంబున.

20

శ్లో. దేవి శంభో ర్జటాజూటనివాసిని శివప్రియే

లోకరక్షణకార్యార్థ ముద్యుతాయై నమోస్తుతే

21

శ్లో. ఏకేనై వ స్వరూపేణ భీమనాథస్య సన్నిధౌ

సదా సన్నిహితా స్యత్ర గోదావరి నమోస్తుతే.

22

క. అని సంస్తుతించి యందఱు

మునిగణములు మంకణముని మునుకొని వికచ

త్కనకారవిందసౌరభ

ఖనియగు నయ్యేటిసీటఁ గౌతుక మొప్పన్.

23



తే. అఖిలకాలంబు నొకప్రవాహంబుతోడ

భీమలింగంబు సేవించి బెరసి ప్రేమ

యొరసి మది నుబ్బి పాతాళ మొరసి హారి

సప్తసింధువు మున్నీటి సంక్రమించె.

24

తే. భీమలింగంబుమోల గాంభీర్యసలిల

పూర మగుచుండు నేకాలమును సమృద్ధి

దనిపి తగఁ బాటుచుండు నిత్యమ్ము ఘన ము

దారజలనిధి సప్తగోదావరంబు.

25

ఉ. ఏట మునింగి లేచి పరమేశ్వరమందిర సాధవాటికా

హాటకకుంభమున్ గని షడక్షరమంత్రము జిహ్వఁ గూర్చి వా<sup>1</sup>

చాటత సత్యతత్త్వఁ డగుశాంభవయోగివరేణ్యుఁ డేల జం

జాటపు సంస్మృతిం బొరలి చచ్చుచుఁ బుట్టుచునుండుఁ బార్వతీ ! 26

చ. కొడుకులు నీవు నేఁ బ్రమథకోటి విరించి సరోజలోచనం

దుడుగణరాజ భేచర మహారగకిన్నర సిద్ధసాధ్యు లె

ప్పుడుఁ గొలువంగ వై భవము పొంపిరివోవఁగ దక్షవాటి నుం

డెడుశివు భీమనాయకుఁ దటిన్యవతంసు భజింప మేలగున్.

27

క. సప్తాశ్వసంప్రతిష్ఠుని

సప్తమునీశ్వరప్రధానసంస్థితు నంత

ర్లు ప్తస్వరూపుఁ ద్రిభువన

గోప్తను భీమేశ్వరేశుఁ గొలువుము తరుణీ !

28

వ. భీమనాథమహాస్థానంబు సర్వకామార్థ సాధకంబు. సంవత్సరంబును

గొలువ ముక్తిప్రదాయకంబు. సూర్యుండు మేషరాశియందుఁ

జిత్రానక్షత్రంబున వసియించియుండు చైత్రమాసంబున సప్త

గోదావరంబునఁ బ్రాతస్నానంబు చేసి యథాశక్తి విప్రులకుఁ దగిన

1. నిశ్చలు యథార్థతత్త్వఁడగు.

దానంబు లొసఁగి భీమనాథుండ నగునాకు నమస్కారాభిషేక పూజా  
నై వేద్యంబులాచరించి, నరుండు న క్తభోజి యయ్యును, నల్ల భానుండు  
వృషభ రాశియందు విశాఖానక్షత్రంబు నాశ్రయించియుండు వై శాఖ  
మాసంబునను, బ్రభాకరుండు మిథునంబునందు జ్యేష్ఠానక్షత్రంబు  
నందు నిలిచియుండు జ్యేష్ఠమాసంబునను, రవి కర్కాట  
కంబున భగదై<sup>1</sup>వతంబైన నక్షత్రంబున నాషాఢ మాసం  
బునఁ గూడి యుండఁగను, శ్రావణమాసంబున శ్రవణ నక్షత్రం  
బున సింహరాశియందు మార్తాండుఁడు నిలిచియుండఁగను, భాద్ర  
పదమాసంబునఁ బూర్వాభాద్రా నక్షత్రంబునఁ గన్యారాశి  
యందు భానుండుండఁగను, నాశ్వయుజమాసమున నశ్వినీనక్షత్రంబు  
నందుఁ దులారాశియందుఁ జిత్రభానుండు నిలిచియుండఁగను, గార్తిక  
మాసంబునఁ గృత్తికానక్షత్రంబున వృశ్చికరాశిని సూర్యుండుండఁ  
గను, మార్గశీర్షమాసంబున ధనూరాశియందు మృగశిరానక్షత్రం  
బున నభోమణి యుండఁగను, బుష్యమాసంబునఁ బుష్యమి నక్ష  
త్రంబున మకరరాశియందు లోకబాంధవుఁ డుండఁగను, మాఘమా  
సంబున మఘానక్షత్రంబునఁ గుంభరాశియందు మిహిరుం డుండగను,  
ఫాల్గునమాసంబున నుత్తరానక్షత్రంబున మీనరాశిని. దినకరుండుం  
డఁగను బూర్వోక్తప్రకారంబున శైవప్రతాచారంబులు నడిపినమను  
జుండు పాతకంబులవలన విముక్తుం డగును. వెండియు యజ్ఞతీర్థంబను  
తటాకంబు సకలతీర్థరాజంబు.

29

సీ. మేషరాశిస్థుడై మిహిరుఁ డుండఁగఁ బర్వ  
తిథిస్నాతుఁ డగుఁ డు ద తీర్థమందుఁ  
దనయథాశక్తిఁ గాంచనము విప్రుల కిచ్చి  
పాతకంబులఁ బాయుఁ బంచజనుఁడు



వృషభంబునం దట్ల వెండిమార్తాండుండు  
మిథునరాశిం దగ మెచ్చు మీఱు  
స్థితిఁ గర్కటకరాశిఁ గృతసప్తగోదావ  
రాభిషేకుఁడు దోష మపనయించుఁ

తే. దప్ప కాషాఢసితచతుర్దశిని సింహ  
కన్యలను సూర్యసంగమకాలమునను  
జన్మతారలయందున సంధులందు  
యజ్ఞకుండపయస్సాన మఘహరంబు.

30

తే. భానుమంతుండు తులమీదఁ బవ్వలింప  
యజ్ఞకుండతటాకంబునందుఁ గ్రుంకి  
బ్రహ్మహత్యాదులై న పాపనిచయములఁ  
బంచబంగాళముగఁదోలుఁ బంచజనుఁడు.

31

క. ఆదిత్యుఁడు వృశ్చికమునఁ  
బాదం బిడినట్టివేళఁ బావనతిథి సూ  
ర్యోదయమున యజ్ఞతటా  
కోదకమునఁ గ్రుంకి మనుజుఁ డొడుచు నఘంబుల్.

32

తే. ఇనుఁడు కోదండరాశియం దెక్కి యుండ  
రుద్రనక్షత్రమునను మర్త్యుండు నియతి  
యజ్ఞకుండపయస్సాన మాచరించి  
సృ<sup>1</sup>ష్టిఁ బోద్రోలు పాతకశ్రేణి నెల్ల

33

తే. మకరరాశిస్థుడై భానుమంతుఁ డుండఁ  
బుష్యనక్షత్రమునఁ బ్రొద్దు పొడుచునపుడు

భానువాసరమున యజ్ఞభద్రసరసిఁ  
గ్రుంకి పాతకచయముల పొంక మణఁచు.

34

క. మాఘమునఁ గుంభరాశి ని  
దాఘద్యుతి యుండ సప్త తాపసవాహి  
న్యోఘమున మునుఁగు నరుఁ డఖి  
లాఘవిఘటితుఁ డగుచుండు హావప్రభాఢిన్

35

తే. పాల్గునంబున నుత్తరా<sup>1</sup>భాద్రయందు  
మీనరాశిని సూర్యుండు మెలఁగుచుండ  
సప్త గోదావరాభిషేచనము సేయఁ  
బాతకవ్రాతముల నెల్ల భంగపఱచు.

36

మ. ప్రతివేళం దగ మర్త్య డీక్రియఁ జరింపం బాడి యంగీకృత  
వ్రతుఁడై దక్షిణకాశియందు బహుళస్వర్గాపవర్గార్థమై  
శితికంఠప్రియమందిరం బయిన యా<sup>2</sup>క్షేత్రంబునం దెచ్చటన్  
మృతుఁడై యున్న నరుండు పొందు గమికర్మభూత కై వల్యమున్. 37

క. కనకం బణుమాత్రంబై  
నను దక్షారామనగరనై కటిక మహా  
ముని సింధువుదరి దానం  
బొనరించుట మేరుదాన ముర్విం దలఁపన్.

38

తే. వర్తనం బెల్ల శంభుసేవావ్రతంబు  
మాటలెల్లఁ బంచాక్షరీమంత్రరాశి  
భోగమోక్షనివాసైకభూమి యైన  
దక్షపురి నున్న జనుల కోతలిరుబోణి.

39



వ. దాక్షా రామ మాహాత్మ్యంబ వాజ్ఞానసగోచరంబు. భీమనాథ  
మహాదేవదివ్యశ్రీపాదపద్మసేవావ్రతంబువలన నెట్టిపాపకర్ముండును  
భోగమోక్షపదవీసామ్రాజ్యపట్టాభిషేక మహాదివ్యపదవి నొందు.  
సర్వశాస్త్రసిద్ధాంతమతాంతరంబులకు సమ్మతం బైన యిమ్మహా  
స్థానం బేకవటీభూతంబు; సద్యోముక్తిప్రదంబు; సద్యః పరిజ్ఞాన  
సదనంబు; సద్యఃకళాసమృద్ధిపదంబై యుండునని దయార్ద్రమాన  
సుండై వృషభధ్వజం డాదేవి నుద్దేశించి, పార్వతీ! నీ వడిగిన  
యర్థంబు సర్వంబు సమర్థించితి; చిత్తంబున నవధానంబు సేయు  
మనినం బతికిఁ గరంబులు మొగిడ్చి మ్రొక్కి, భవాని హర్షోత్క  
ర్షంబు నొందె. నీరహస్యం బేనును గురుముఖంబున నెఱిగి ప్రసంగ  
వశంబునం బ్రహ్మవేదులగు మీకు నుపదేశించితి. 40

శా. సద్యోముక్తి పదంబు దక్షనగరీస్థానంబు విశ్వేశ్వరుం  
డాద్యుం డవ్వయుఁ డానతిచ్చె; నిది వేదార్థంబు సద్యోవిము  
క్త్యుద్యోగం బనుపేక్ష్యమైన నదిసుం డొండొక్కతీర్థంబు పు  
ష్పోద్యానం బనఁ గాలమందుఁగడుప న్యోగ్యంబు భావింపఁగన్. 41

వ. మఱియు భీమలింగమాహాత్మ్యంబు భవకలుషనాశనంబు. బ్రహ్మ  
విష్ణుపురందరాదులకుఁ గల్పకోటి శతంబులనై న వచియింప నలవి  
గాదు. ఐనను నానేర్చువిధంబున నింక వర్ణించెద. 42

తే. భువనములు మూఁటియందును బొబ్బ<sup>1</sup> లిడుచు  
నంతదాఁకనె యితరతీర్థాదు లెల్ల  
నపుడు భేదంబు లేదని రవనిమీఁద  
దక్షవాటీపురీభీమధాముమహిమ.

43

1. విడుచు.

సీ. దత్తుండు<sup>1</sup> పొట్టెలితల ధరించిన యప్పు  
 భారతిముక్కు గోల్పడినయపుడు  
 పూషార్కువదనంబు బోసివోయిన యప్పు  
 విష్ణునిచక్రంబు విఱిగినపుడు  
 అగ్నినాలుక లేడు నౌడుమాసినయప్పు  
 దుడురాజు<sup>2</sup> పొట్టగు జ్ఞాతికినపుడు  
 జన్నంపుటిఱిమస్తకము ద్రెల్చినయప్పు  
 వడి దత్తుతల చిచ్చువడినయపుడు

తే. ప్రాణభయమున ముక్తి సంభవము మెఱయ  
 నమ్మహోత్పతకాలంబునందు మునులు  
 దైత్యగంధర్వసిద్ధ విద్యాధరులును  
 నేమమునఁ గొల్తు రెవ్వని నెమ్మనమున.

44

సీ. దుగ్ధాబ్ధి మంధనోద్భూత హాలా హల  
 శిజ్వలనమేచకకంఠ ! శరణుశరణు  
 గిరిచాపనిష్ఠూతహరిశిలీముఖదగ్ధ  
 పురగోపురాట్టాల ! శరణు శరణు  
 సింధురాంధజలంధరాంధకవ్యాఘ్రాది  
 సుర ంటకధ్వంస ! శరణు శరణు  
 విలయసంధ్యాక వికటతాండవకేళి  
 జర్జర హ్మండ ! శరణుశరణు

తే. శరణు ఖేచరదేవ సార్వభౌమ !  
 శరణు త్రైలోక్యసతతరక్షాధురీణ !



శరణు దక్షిణకాశికాస్థాననిలయ !

శరణు భీమేశ ! శంకర ! శరణు శరణు.

45

క. హర ! సర్గస్థితినాశన

కర ! సంసారా<sup>2</sup>బ్ధితరణ ఘనతరచరణాం

బురుహస్థవ ! రక్షింపుము

శరణాగతు లై నమమ్ముఁ జంద్రాభరణా !

46

క. అపరాధశతము లోఁగొను

మపరిమితకృపావిధేయ ! యార్తశరణ్యా !

త్రపుసీకుసుమాభరణా !

కపర్ది ! జటాజూటకోటిఘటితశశాంకా !

47

తే. సుప్రకాశుండ వగుము విశ్వప్రకాశ !

శర్వ ! సర్వేశ ! త్రిపురభంజన ! గిరీశ !

యనుచు నందంద యందఱు నభినుతింప

నచట భీమేశ్వరేశ్వరుం డభవుడపుడు.

48

ఉ. సన్నిధిచేసి వారలకు శాక్వర<sup>1</sup>కేతుఁడు సుప్రసన్నుడై

యెన్నిక కెక్కఁగా వరము లిచ్చె ననేకము లింతనుండి నా

మన్నన దక్షవాటిక సమస్తమహివలయంబులోన నా

పన్నగరాజరాజపదభాజన మయ్యెడు నెల్లకాలమున్.

49

క. ఈదక్షారామమునకు

మేదినిఁ గల తీర్థకోటి మిగులక యుండున్

మేదురకరుణాగరిమను

సాదరముగ ఖచరసిద్ధజనహితబుద్ధిన్.

50

తే. దక్షుఁ గీర్తించి యాచంద్రతారకంబు  
దక్షవాటిక సకలతీర్థంబులందు  
నుత్తమంబుగ వర మిచ్చి యుందు మిచట  
నేర్పుగను నేరికిని ముందు నేను నుమయు.

51

సీ. యజ్ఞకుండంబునయందుఁ దీర్థం బాడుఁ  
బాయ కెవ్వండు నాభక్తుఁ డతఁడు  
గుంకు తేపులు సప్తగోదావరంబునఁ  
బాయ కెవ్వండు నాభక్తుఁ డతఁడు  
ద్వాదశక్షేత్ర యాత్రావిధాన మొనర్చుఁ  
బాయ కెవ్వండు నాభక్తుఁ డతఁడు  
దక్షవాటీమహాస్థానంబునం దుండుఁ  
బాయ కెవ్వండు నాభక్తుఁ డతఁడు

తే. తెరవు నడిచెడువారికి నిరవుచేసి  
ధాన్యములు నెయ్యి నూనె వస్త్రములు లవణ  
మాదిగాఁ గల యాత్రాపదార్థసమితిఁ  
బాయ కెవ్వండు పెట్టు నాభక్తుఁ డతఁడు.

52

క. మాటలు వేయియు నేటికిఁ  
జాటించె న్నివుడు వేడ్క జగములలో ము  
న్నీటిదరి దక్షవాటికి  
సాటిగఁ దీర్థములు లేవు సత్యము సుండీ!

53

తే. బ్రహ్మవిద్వాంసులకు బాశుపతయతులకుఁ  
బెట్టు ధనధాన్యవస్త్రాన్నభిక్ష మెవ్వఁ  
డక్షయగుణంబుగాఁగ నీ దక్షవాటి  
వాని కలవడు నిజము కై వల్యపదవి.

54



తే. చప్పరం బొండె గుడి యొండె జవిక యొండె  
గలుమరం బొండె నిల్లొండె గట్టిపెట్టి  
బ్రహ్మయోగీశ్వరుని నుంచు భక్తి నెవ్వఁ  
డతఁడు మాన్యుండు పూజ్యుండు నతులితముగ.

55

వ. తొల్లి జలంధరగంధగజపుండరీకాంధ కాసురాదులగు మహాదైత్యులు  
భువనత్రయం బాక్రమించిన, శక్రుండు భయభ్రాంతుండై, దేవగణ  
దేవముని సిద్ధసాధ్య విద్యాధరోరగ గరుడగంధర్వ కిన్నరకింపురు  
షాదులం గూర్చుకొని బ్రహ్మకు విన్నవించిన, విరించియు వారిం  
దోడ్కొని పాలమున్నీటిలో ఫణిరాజతల్పంబుపై బవ్వళించిన పాంచ  
జన్యధరునకు విన్నపంబుచేసి సంస్తుతించినఁ గైటభారి హాటకగర్భుని  
విన్నపంబవధరించి, చింతాభరంబున నొక్కింతదడ వూరకుండి,  
పుండరీకాననుం జూచి యిట్లనియె.

56

తే. వీరభద్రుండు చక్రంబు విరిచి దక్ష  
యాగముననాఁడు భక్షించె నాగ్రహమునఁ  
జెలుకు శర్కరపాకంబు చేసినట్టి  
చక్కిలముబోలె ఛటఛటా శబ్దమొప్పు.

57

ఉ. కోపముచిచ్చునం బడిన కూరిమితల్లియుణంబు దీఱ ను  
ద్దీపతరాగ్రహంబునను దేవతలం గడు భంగపెట్టఁగా  
నేపున నేను మార్కొని పయిం బరతెంచినయంతమాత్రలో  
ఝూ పరమేశ్వరా! యనుచుఁ జక్రము మ్రింగిన నోహటించితిన్.

58

తే. తెగువ దక్షునికంతంబు ద్రెవ్వ నేసి  
వేల్చెఁ దల నధ్వరాగ్నిని వీరభద్రుఁ

డాప్రజాపతి మెడపై ని నాక్షణంబ

నగుచుఁ 1బొట్టేలితల దెచ్చి నాటుకొలిపె.

59

వ. అప్పు డవ్వీరభద్రుని తేజోవిశేషంబును గనుఁగొనఁ గన్నులు మిఱు  
మిట్టుగొన నెఱచఱచి, యెలుంగు డించి తొలంగితి ; నాట  
నుండియు.

60

శా. పట్టం గయిదువు లేక విన్ననవు నాబాహర్గభు ల్చూడుఁడా !

యిట్టుం గాక సురేంద్ర ! బాధపడి మీ రిబ్బంగి దుఃఖింపఁగాఁ

గట్టా ! పో ! యిటు మిన్నకుండుదునె ? శీఘ్రం బిష్టు భీమేశ్వరున్

ముట్టం గొల్చెదఁ జక్రలాభమునకై ముగ్ధేందుచూడామణిన్.

61

వ. అని పలికి నశినసంభవేంద్రాదులగు నిర్జరులతోడం గూడి సరోరుహ  
క్షుండు దక్షారామంబునకు వచ్చి, శివగంగాకూపంబునఁ ద్రిషవణ  
స్నానంబు చేసి, భస్మోద్ధాళితగాత్రుండును ద్రిపుండ్రాంకితమస్తకుం  
డును రుద్రాక్షమాలికాధరుండును జటావల్కలసంయుతుండును నై  
నిత్యంబును సహస్రపద్మంబులఁ బూజ గావించుచు, భీమనాథేశ్వ  
రేశ్వరు సేవించుచుండె ; నంతఁ గొంతకాలంబునకు.

62

క. ఈభంగి వేయిదమ్ముల

నాభుజగాభరణు నెప్పుడర్చనసేయన్

శ్రీభీమేశుండు కమల

నాభుని మన మరయ నొక్కనలినము దాఁచెన్.

63

తే. తొంబనూఱును దొంబది తొమ్మిదియును

జలజములు పూజచేసెను శార్ఙ్గ పాణి

వేయిటికి నొక్కపద్మంబు వెలితియైన

నహహ ! నియమంబునకు భంగ మయ్యె ననుచు.

64



చ. కటకకలాపసంఘటితకమ్ర 1మణిద్యుతిపాటవంబునన్  
జిటికినవేలిగోరఁ గొని చిట్టునఁ దీసిసినలోచనంబు  
ప్రస్ఫుటకమలంబు వేగ హరి పూన్చెఁ దటుక్కున దక్షవాటికా  
కటకవిలాసిసీవిటశిఖామణికి స్వరిణాంకమాళికిన్.

క. కైటభవిరోధి భక్తిర  
సాతోపం బెసఁగ వనరుహానివళినియతిం  
బాటించి భీమనాథుని  
హాటకపదవీరి లోచనాబ్జము పెట్టెన్.

మ. నిడువాలుం గుడికన్ను పాదములపైఁ నేమంబుతోఁ బెట్ట న  
ప్పుడు ప్రత్యక్షము పొంది నీలగళుఁ డంభోజాక్షునిం జూచి నేఁ  
గడు హర్షించితి నిచ్చెద స్వరము వేగై కొమ్మునా నమ్రుడై  
యడిగె న్సారి జగత్తయోద్ధరణలీలావక్రమున్ జక్రమున్. 67

తే. భీమనాథుండు త్రిభువనస్వామి యిచ్చె  
నస్త్రుకులదై వ మన నొప్పు నాయుధంబు  
హరికి నట మున్నె యిచ్చెఁ జంద్రార్ధమాళి  
వికచపద్మోపమంబైన వెడఁదకన్ను. 68

వ. ఇవ్విధంబున శ్రీభీమనాథమహాదేవునివలనం జగద్విజయం బగు  
చక్రాయుధంబు వడసి, కోటిసహస్రమార్తాండమండల తేజఃప్రభా  
ప్రభావభాసమానంబైన యారథాంగంబున మున్ను చెప్పబడ్డ  
విబుధవిరోధుల ఖండించి, యింద్రాదిప్రముఖనిఖిలబర్హిర్ముఖివ్రా  
తంబునకుఁ జేతఃప్రమోదం బాపాదించె ; నిది యమ్మహాదేవుని  
మహిమంబు. 69

1. కమ్రణిక 2. దీపెను 3. వనరుహాలోకనముద్భాటించి.

క. శివగంగాజలముల నా

స్థవనం బొనరించినట్టి పరమాత్ములు త  
ద్దివసమున భీమనాథుని  
నవలోకింపంగఁ గలుగు నభిమతసిద్ధుల్.

70

తే. మదనవిధ్వంసితిరుచుట్టుమాలెయందు

దక్షిణపుదిక్కునందు మాధవుని గాంచి  
రహిని వేడుక విఘ్నాధిరాజుఁ జూచి  
మనుజుఁ డిష్టార్థసిద్ధిసంపదల నొందు.

71

తే. అష్టమీభానువాసరంబందు నొండె

నొండెనేని చతుర్దశి నిండుభక్తిఁ  
బూజ గావించి యెవ్వఁడే భూమి నున్న  
దుర్గ సేవింప దురితంబు దొలఁగు నన్నడు.

72

క. తాండవభవుపీక్షణమున

ఖండేందుశిఖావతంసు గట్టెదులుగఁ దా  
నుండెడు గౌరిని మంచుం  
గొండసుతం బూజసేయఁ గోర్కులు 1నిండున్.

73

సీ. భూర్భువస్స్వర్లోకములు మూడు భేదించి

బ్రహ్మాండభాండకర్పరము దాఁకఁ  
బెరిగి దిక్పక్రంబు పిక్కటిల్లఁగఁబట్టి  
బలిసి కుప్పుసముతోఁ బామువోలె



నిరవకాశంబుగా నిత్యసన్నిహితంబు

ను<sup>1</sup>రు లింగమూర్తితో నుబ్బి యుబ్బి

భీమనాథుఁడు మహాభీమాద్యుతప్రాధి

బహువిరాడ్రూప విభ్రాజయైన

తే. భయమునుం బొంది దేవత ల్ప్రస్తుతించి

యయ్య! నీరూప మింతింత యనఁగ రాదు

ఏది మొద? లేది కడపల? యేది మధ్య?

మెట్టు నినుఁ బూజసేయుదు మిందఱమును.

74

వ. అనినం గరుణాసామ్రాజ్యపట్టాభిషిక్తుం డగు నాజగజ్జట్టివేల్పు  
బ్రహ్మాండగోళంబునకు మిక్కుటంబుగాఁ బెరిగిన దేహంబుఁ బొట్టిచేసి,  
తిరుచుట్టుమాటెలోన గౌరీజనార్దన రుద్రకేశవ వినాయక దుర్గా  
తాండవేశ్వర నృత్యభైరవులను దేవతాసప్తకంబు పరివేష్టించి, సకల  
లోకానంద కరపరదారగమన పాపహరేశ్వరులు నై ఋతిభాగంబున  
నధివసింప, నంతర్గర్భగృహంబులోపల మాణిక్యాదేవీసహితుండై,  
సలిలనిధి వృద్ధగంగా శిశుకాంతేయీసరి త్తుల్యభాగా హేలానదీ  
సప్తగోదావరమాతృకాపరివృతమండలంబున మధ్యమలోకభాగధే  
యంబును, విబుధగంధర్వ పతాకావేదియుఁ, బరిసరోద్యానవాటికా  
సరసకాసారకతోరకుహళీపాళికా కుసుమధూళీమధూళికా సౌర  
భాసారసంవాసిత దశదిశాముఖంబును, ముఖకుండితటాకసముద్గండ  
పుండరీకపండమకరందబిందుగండూషావ్యగ్ర సముద్రగ మధుప  
మండలాహంకార ఘంకారకోలాహల కరంబిత మకరద్వజ భుజా  
దండమండలీకృత కుసుమకోదండ శింజినీటంకారంబును, నాఖిండ  
లాది దిక్పాలకభరిత కలితగోపురప్రాంగణంబును, బాదుకాఖడ్గ

1. నుడు. 2. కాశికీ.

ఘటికా రసరసాయన మూలికాంజనాకర్షణాదృశ్యాది విద్యాసిద్ధి  
క్షేత్రంబును, నత్యాత్రే యాగస్త్య హరి తాంబరీ షాసిత భార్గవ  
పరాశర పారాశర్య మాండవ్య మార్కండేయ మాద్గల్య మంకణ  
శౌనక శాండిల్య మందపాల వశ్న వసిష్ఠ వాధూలస వాలఖిల్య కౌం  
డిన్య కాశ్యప కణ్వా గాలవ గాధి గార్గ్య ప్రముఖవాలఖిల్యాద్యష్టా  
శీతీసహస్రసంయమిసమాకీర్ణంబును, గర్ణికారాబింకాకరకమలపుట  
ఘటిత కనత్కనకమణిమయ డమరుక ధమధమధ్వాన పర్జన్యగర్జా  
సముజ్జృంభిత గుహశిఖండితాండవంబును, మార్కండేశ్వర కుండలా  
ముఖసంవేద్యాంతర్వేది చాతుర్యభీమేశ్వర ప్రధాన నానావిధ శాఖోప  
శాఖాఖిత్తిర్థ సంబాధసంభరితంబును నై, యఖిలభువనభవనాభిరామం  
బైన దక్షారామంబును గైలాసమేరుమందరంబులకంటెను గాంచీ  
చిదంబర కాళహస్తి కాళీ శ్రీశైలాది మహాస్థానంబులకంటెను,  
సేతుకేదారంబులకంటెను నతిశయంబుగాఁ జేసి, నాక్షేత్రంబును  
మరగి, గరళకూటకృపీటభవజ్వాలావప్తంభంబు సంస్తంభించి,  
త్రిపురదైతేయ మదవతీగండభాగ మకరికాపత్ర భంగంబులు దొలం  
గించి, భీమలింగంబు సర్వమంగళాదేవియుం దానును లోకరక్షణా  
ర్థంబుగా నధిష్ఠించియుండును.

75

తే. దేవదర్శనమాత్ర సంధిల్లు భుక్తి  
కొందఱకు దక్షవాటికాక్షోణియందు  
దేవదర్శనమాత్ర సంధిల్లు ముక్తి  
కొందఱకు దక్షవాటికాక్షోణియందు.

76

తే. గీతవాదిత్రనృత్యంబు కేవలంబు  
శంభునకు సర్వకాలంబు సంభవింప  
నప్పరస్త్రీల నర్పింపె నాటనూట  
భాలలను యునతుల జంభభంజనుండు,

77



శా. ఆవంశంబున సానికూఁతులను దివ్యస్త్రీలు దుగ్ధాబ్ధి మ  
ధ్యావిర్భూతలు మీనకేతనునిపుష్పాస్త్రంబు లెక్కాలమున్  
సేవాదక్షతఁ గొల్తు రిందుధరునిన్ శ్రీదక్షవాటీశ్వరున్  
గైవల్యాధిపు భీమనాథుని లసత్కారుణ్యపాథోనిధిన్.

78

వ. మఱియు మహనీయదేవ గంధర్వాప్సరోవేశ్యాజాతి సంజాతకాంతా  
చికురతిమి రాంగసుమంగళవిభావరీ లలాటశశికళావిలాస ద్వితీయ  
భూలతాలాసికా లాస్యలలితరంగభూమియు, నయనశంబరానుబంధ  
నవకందర్పపతాకయు, నధరబంధూకకుసుమయు, వికాసవిభ్రమ  
శరద్వేలాకంబు, కమనీయకంఠయు, బిబ్బోకసరిదంబుధరవేణియు, బృ  
థులతాచక్రవాకయుఁ, గరపల్లవస్ఫురణపర్యాయవల్లీమతల్లీపన్నగ  
పరిషత్తునుం బోలెఁ, బ్రకటితవిలాసమన్మథలీలయుం బోలె రతిసుఖ  
సంపత్సంపాదన లంపటకుముదినియుం బోలె రాజానుకూలదర్శనకేశ  
భరంబునఁ గృష్ణవదన వచోమనోహరవశంబున మంజు ఘోష, మధ్యం  
బున మందోదరి, యూరుయుగళంబున గంభ, కనకభూషణధారణం  
బున రుక్మిణి, సురతకళాకౌశలంబున దక్షిణ, తనువున భద్ర, పుష్పా  
స్త్రద్వితీయజన్మభూమి కారుణ్యవతి తారుణ్యవతి కాంతిమతి కమనీ  
యవతి వినయవతి విభ్రమవతి విజ్ఞానవతి త్రపావతి భూషణవతి భూషణ  
మరీచిజాలాకారవిగ్రహ యగుట విద్యుద్దండంబువలనను, బ్రసవపరి  
మళహారిణియగుటం బారిజాతకోరకంబులవలనను, నిశ్వాసామోద  
కారిణియగుట మలయమారుతంబువలనను, నిఖలేంద్రియామోద  
కారిణియగుట నటనామృతంబువలనను, మాధుర్యజన్మభూమియగుట  
నిక్షుకాండంబువలనను బ్రభవించెనో యనఁ బ్రశంసాస్పదంబై యుం  
డు ; నవ్వంశంబునం దిందుముఖుల, యాననచంద్రమండలంబులం  
బులం దభ్యర్ణరోహిణీపాశశృంఖలోద్వృత్తినింబోలె లాంఛనహరి  
ణంబు ప్రవేశింప వెఱచు ; నాచంచలాక్షుల దృగంచలస్ఫురణంబు

లించువిలుకానికిం బంచబాణంబులు ; పువ్వులగుట నవ్వుటాలమాట  
 యప్పణంతుల లలాటకర్పూరతిలకంబు దర్పకునకు ధవళాతపత్రంబు  
 శశాంకబింబం బనుట బొంకు. ఆ పువ్వుబోణుల కటివంకకనుబొమలె  
 యంగజునకు సింగిణివిం, డ్లల్లచెఱకువి ల్లనుట కల్ల ; యత్తోయ్య  
 లుల నెత్తావి యూర్పుగాడ్పులె పుష్పబాణునకుఁ బ్రాణసఖులు.  
 చందనాచలసమీరణంబు సఖుం డనుట యకారణచిత్తప్రత్యావ  
 హంబు. అది గావున నుత్తమనాయకా నాయకగర్భజనితలై న యా  
 సానులు సానురాగంబున నీశానుని భీమేశ్వరుని ఘస్పణముకుళితాపాం  
 గంబులు, కుంచి తాకుంచి తభూలతంబులు, విస్మయోత్పాదనతానకం  
 బులు, ప్రసన్నంబులు, ప్రేమరసపూర్ణత్రపావృతారంభంబులు, నవ  
 లలితంబులు, పులకావలికారణంబులు, భావజగర్భితంబులు, విక  
 స్వరంబులు, విస్మృతనిమేషంబులు, నై నవీక్షణంబులఁ దదీయలా  
 వణ్యపూరం బాస్వాదించువిధంబు నభిలషించుట దెల్పుచందంబున,  
 హృదయంబు నాకర్షించుచాడ్పునఁ జామరవ్యజనవీటికాకరండ పా  
 దుకాముకురదీపికాసంగీత నాట్యాద్యుపచారసేవావిశేషంబుల ప్రతి  
 సంధ్యంబును బల్యంకికాసేవాబహిర్విజయాది భోగావసరసమయం  
 బుల సేవించుచుండుదురు.

79

తే. దక్షవాటిపురీచతుర్ద్వారములను

భీమమండలి కాపుణ్యభూమియందు

శరభులింగప్రతిష్ఠలు సంఘటించి

యెల్లవేల్పులు ప్రార్థించి రిందుధరుని.

80

వ. ప్రార్థించి శ్రీభీమేశ్వర మహాదేవునివలన నాత్మప్రతిష్ఠితశంభులింగంబు  
 లకును వరంబు లడిగిన నవ్విహాపాక్షుండు వారు కోరినట్లు భుక్తిముక్తి  
 ప్రదానసామర్థ్యంబులు సర్వలింగంబులకుఁ గలుగ ననుగ్రహించి, 81



తే. సప్తసింధువునకు భీమశంకరునకు  
నడుమ నింద్రదేశ్వరము పాపనాశనంబు  
దృష్టిమాత్రన భుక్తిముక్తిప్రదంబు  
దేవలోకాధిపతినంప్రతిష్ఠితంబు.

82

క. భీమయదేవుని దక్షిణ  
భూమిభాగమున యజ్ఞపురుషేశ్వరది  
వ్యామృతలింగము భోగ  
శ్రీముక్తివిభూతిదాయి సేవకతతికిన్.

83

ఆ. అగ్నికుండ మనఁగ నచ్చోట నున్నది  
ధాత్రి భుక్తిముక్తి ధాతృనీవి  
దానఁ దీర్థమాడి తర్పణ మొనరింపఁ  
బితరు లూర్ధ్వలోకగతులు గండు.

84

తే. కృత్తికాతారకంబులఁ గీలుకొన్న  
దినమునం దగ్నికుండికాతీర్థ మాడి  
శంభు నగ్నిశ్వరుని జూచుసజ్జనులకు  
లలితకరతలధాత్రీఫలంబు ముక్తి.

85

సీ. అగ్నిశ్వరునిమోల నగ్నికుండిక కూప  
తటదేశమున నుండు దక్షకుండి  
యది సర్వపాపేషు మ<sup>1</sup>డఁప యుంఘానిలం  
బాకూపమునకు యామృతంబునందు

దాక్షాయణీదేవి త్రైలోక్యజనయిత్రీ  
 చలికొండరాచూలి వెలసియుండు  
 దక్షకుండమునఁ దీర్థం బాడి యర్థితో  
 దాక్షాయణీదేవి దక్షపుత్రీ

తే. నసితపక్షాష్టమీతిథియందు నొండె  
 మఱి చతుర్దశియందొండె మహితబుద్ధి  
 చేసి దండప్రణామంబు నేసి నరుండు  
 గాంచు మోక్షంబు ప్రాణనిర్గమనమందు.

86

వ. ఆయుత్తరంబున వీరభద్రప్రతిష్ఠితంబు చెంగట నిర్మతిలింగంబు.  
 భీమనాథేశ్వరునకుఁ బడమట వరుణప్రతిష్ఠితంబగు వరుణలింగంబు.  
 వరుణకుండంబునఁ దీర్థం బాడి వరుణనక్షత్రంబున వరుణేశ్వరదేవుని  
 దర్శించిన నరుండు భవబంధనంబులం బాయును. భీమేశ్వరు వాయవ్య  
 దిగ్భాగంబున వాయుప్రతిష్ఠితం బగు వాయులింగం బుండు. వాయు  
 కుండంబునఁ దీర్థంబాడి, వాయులింగంబును సందర్శించిన నరుండు  
 మోక్షలక్ష్మిం గూడు. సోమేశ్వరలింగంబు సోమప్రతిష్ఠితంబు.  
 సోమనక్షత్రంబున సోమకుండంబునఁ దీర్థం బాడి సోమేశ్వరదేవుని  
 దర్శించిన నరుండు భుక్తిముక్తిసంసిద్ధిం బొందు.

87

తే. బాదరాయణుఁ డత్యంత పరమనిష్ఠ  
 సప్తసింధుసమీపదేశంబునందుఁ  
 దపము గావించి శంభుసంస్థాపనంబు  
 చేసె నత్యంతభక్తివిశేష మమర.

88

క. పంచాక్షర మంత్రమును జ  
 పించుచు సత్యవతిసుతుఁడు పెద్దయుఁ గాలం



బంచితయోగసమాధి భ

జించెం దా సంప్రతిష్ఠ సేసినశంభున్.

89

వ. ఒక్కనాఁ డమ్మహాదేవుండు త్రిగుణమూర్తు లగు బ్రహ్మ విష్ణు మహేశానులచే సముపాస్యం డగుచు, బాదరాయణునకుఁ బ్రత్యక్షం బగుటయు.

90

మ. కురిసెం బువ్వులవాన మత్తమధులిటోకలాహలాస్వీతమై  
విరిసెం దిక్కులు మందమందగతుల స్వీచె న్న భస్వంతుఁడున్  
మొరసె న్దుండుభు లొక్కయుమ్మడి నభోమూర్ధావకాశంబునం  
బొరసె న్నమ్మద మెల్లలోకముల కప్పుణ్యాహకాలంబునన్.

91

క. ఆడిరి యచ్చరలేమలు

పాడిరి గంధర్వపతులు పరమమునీంద్రుల్

గూడిరి బహువిధములఁ గొని

యాడిరి యందంద నద్భుతావహభంగిన్.

92

క. కొందఱు తాండవ మాడిరి

కొందఱు పరిహాసకేళిఁ గొఱిలిరి మఱియుం

గొందఱు బాహుయుద్ధం

బందంద ఘటించి రమ్మహాసంఘమునన్.

93

వ. అప్పరమేశ్వరుండు కూడిన యశేషమునులను సర్వయోగీశ్వరులను  
సర్వదేవతల నుద్దేశించి, యిట్లని యానతిచ్చె.

94

క. ఈయున్నవార లందఱు

నాయానతి వినుఁడు నెమ్మనంబులలోనం

బాయం బెట్టుడు సంశయ

మీయర్థము వేదములకు నెక్కుడు సుండ్లి!

95

తే. అర్కుఁ డెబ్బంగి నభమున కాభరణము  
భువనముల కెల్ల నాభంగి భూషణంబు  
దక్షవాటీపురము భోగమోక్షవిభవ  
పావనం బందు విశ్వాసపరులు గండు.

96

క. త్రిభువనములయందును మా  
కభిమతములు పెక్కులైన నారామములం  
దభిమాన మింత సేయము  
విభవాస్పద మైన దక్షువీటిం బోలెన్.

97

తే. వినుఁడు సత్యంబు సత్యంబు వెండి సత్య  
మాత్మలోన విచారించి యానతిత్తు  
దక్షవాటంబుకంటె దీర్ఘంబు నిఖిల  
మేదిసీమండలంబున లేదు లేదు.

98

తే. వాఁడిగోర్గాండిఁ గన్నులు దోడ్చియైన  
నడుగు లడిదంబుచేతఁ జక్కడఁచియైన  
నొండుకడ కేఁగుటలు మాని యుండవలయుఁ  
డక్కుమాటలు దక్షవాటంబునందు.

99

క. తిష్ఠన్మాత్రునకైన వ  
సిష్ఠప్రతిమానుడైన శిష్టునకైనన్  
నిష్ఠాత్మ గలిగెనేనియు  
నిష్ఠాకాలంబు ముక్తి నియతం బచటన్.

100

ఆ. బ్రహ్మహత్య మద్యపానంబు గురుతల్ప  
గమన మాదిగాఁగఁ గలుగునట్టి  
పాతకంబు లపుడె పాయు మానవులకు  
దక్షవాటి భీమదర్శనమున.

101



న. అని యిట్లర్థేందుమకాళి యానతిచ్చి యంతర్ధానంబుచేసె; తదనం  
తరం బాహారివిరించిపురందరాదు లగుబృందారకులును, సనకసనం  
దన సనత్కుచూర సనత్సుజాతు లగుబ్రహ్మయోగీశ్వరులును,  
మార్కండేయ మండపాల మాధ్వ మండవ్య మంకణాదులగు  
మహామునులును, బౌదరాయణు నభినందించుచు నిజస్థానంబులకుం  
జనిరి.

102

సీ. సప్తగోదావరస్నానంబు రామనా  
థావలోకనము పిత్రర్చనంబు  
రామగయాపితృశ్రాద్ధంబు గౌరీజ  
నార్దన రుద్రసన్నామజపము  
పరగ మహాదివ్యభావనానార్చనా  
భవనప్రదక్షిణప్రక్రమంబు  
పంచాక్షరీమంత్రపారాయణజపంబు  
పాశుపతాచార పరమనియతి

తే. సమయ మిది సర్వదేవతాసార్వభౌము  
భక్తిముక్తిప్రదాయకు భువనభర్త  
భీమనాథేశ్వరేశ్వర స్వామిఁ గొలుచు  
భక్తులకు నెల్ల నాగమపద్ధతి యిది.

103

మ. పరదారేశ్వర కుంభసంభవవిభుల్ ప్రాగ్విభాగంబులం  
బురవిధ్వంసికి దూరదేశమునఁ దాభోగంబున నృశ్వదా  
1వరుణద్వారమునన్ మహామహిమచే వాయవ్యదిక్పీఠ ను  
ద్ధరత న్వాయుశివుండు నుండ్రు మిగులం దాత్పర్యశ్రద్ధారతిన్. 104

1. తరుణాధీశ్వరతన్.

సీ. దక్షవాటీమహాస్థానంబులో లేని  
 యమరు లేస్థానంబునందు లేదు  
 దక్షవాటీమహాస్థానంబులో లేని  
 యర్థ మేస్థానంబునందు లేదు  
 దక్షవాటీమహాస్థానంబులో లేని  
 యమృత మేస్థానంబునందు లేదు  
 దక్షవాటీమహాస్థానంబులో లేని  
 యజ్ఞ మేస్థానంబునందు లేదు

తే. దక్షవాటిక సకలతీర్థముల కిరపు  
 దక్షవాటిక సకలవిద్యలకు గరిడి  
 దక్షవాటిక విభవంబు తానకంబు  
 దక్షవాటిక శివుని యంతఃపురంబు.

105

వ. ఇట్టి మహామహిమంబుగల దక్షారామంబున నధివసంతము. భీమ  
 మండలంబు దర్శింతము. సప్తగోదావరమ్మున నాడుదము. పృథ్వి  
 గంగాజలంబులఁ దేలుదము. తల్యభాగాతోయంబుల మునుఁ  
 గుదము. కణ్వవాహిని నవగాహింతము. కాతేయంబున  
 నోలలాడుదను. లవణపయోనిధి, గంగా సంగమంబులం  
 దభిషేకింతము. రం డని హర్షోత్కర్షంబున రోమహర్షణతన  
 యుండు సూత్యాహసంభవుండు నిఖిలపురాణవ్యాఖ్యానవైఖరీ  
 సమేతుండైన సూతుండు పల్కిన విని నైమిశారణ్యపుణ్యక్షేత్రం  
 బున ద్వాదశవార్షికపరిమితంబైన సత్రయాగంబునఁ గూడిన  
 శౌనకాదిమహామునులు యజ్ఞావసానసమయంబున శ్రీమన్మహా  
 దేవుని సందర్శింపం జనిరి. ఇది పంచాశత్థండ మండితంబును సనత్కు  
 మారసంహితాది బహుసంహితాసంధానంబును నైనస్కాంద



పురాణంబునందు గోదావరీఖండంబు నందుఁ జెప్పఁబడిన భీమ  
ఖండంబు, భీమేశ్వర మాహాత్మ్యంబును భీమేశ్వరపురాణంబుననం  
బరగు ; నిమ్మహాప్రబంధంబు వ్రాసినఁ బఠించిన వినినఁ బుస్తకం  
బర్చనచేసిన నారాధించిన శ్రీభీమనాథేశ్వరుఁ డాయురారో  
గైశ్వర్యంబులు శాశ్వతమోక్షపదంబును గృహసేయు. 106

ఉ. వై భవపాకశాసన ! సుపర్వమహీధరఛైర్య వర్తిగే  
యోభయవంశదీపక ! సముద్ధతవీరవిరోధిమండల  
క్షోభకరప్రతాప ! ఫణికుండలభక్తినిధీ ! దిగంతగం  
ధేభకటద్వయద్వయసహృద్వయశస్సరిదంబునిర్ఘరా ! 107

క. రామాంబానందన ! సం  
గ్రామజితధనంజయా ! పరాక్రమరామా  
స్వామిద్రోహగండ ! మ  
హామాత్యకిరీట శేఖరామాత్యమణి ! 108

భుజంగప్రయాతము —  
ప్రధూత్కార్య సామంత రక్షాధురీణా !  
విధూత్తంససేవాప్రవృత్తాంతరంగా !  
మధూభీమదాసారమాధుర్యవాక్యా !  
బుధారాధనాసారభోజావతారా ! 109

గద్య : ఇది శ్రీమత్కమలనాభపౌత్ర మారయామాత్యపుత్ర సుకవిజన  
విధేయ సకలవిద్యాసనాథ శ్రీనాథనామధేయ ప్రణీతంబైన  
శ్రీభీమేశ్వరపురాణం బనుమాహాప్రబంధంబునందు  
సర్వంబును షష్ఠాశ్వాసము.

శ్రీ మాణిక్యాంబాసమేతశ్రీ భీమేశ్వరార్పణమస్తు.

# త ప్పా ప్ప ల ప ట్టి క

## ప్రథమాశ్వాసము

తప్ప	ఒప్పు
వ్యదము.	
7. భావనానా	భావనా
11. సత్యావ్య	సత్కావ్య
30. పురాణంబునంబు	పురాణంబు
69. విభప్రపంచే	విభవప్రపంచ
109. భుజాతి	భుజా
110. గోకర	గోరక
„ హృదయంగము	హృదయంగ మము
117. నృగ	నృగ
118. కలితా	కుతా
„ నదంకు	నడంకు

## ద్వితీయాశ్వాసము

24. మారుతాస్సా	మారుతాస్సా
55. సురీంద	సుందరీ
136. సప్తి	సృష్టి
145. ధధి	దధి
156. మఱవి	మఱవ

## తృతీయాశ్వాసము

తప్ప	ఒప్పు
42. పాథోదిమధి	పాథోధిమధి
53. సంఘ	సంగ
57. ఝంటి	ఝంటి
83. శివు	భవు
98. ప్రతిష్ఠఁజేసి	ప్రతిష్ఠఁచేసి
119. వీక్షింతుంభోధ	వీక్షింతున్బోధ
204. వినీల	వరనీల
212. కానీనా	కానీనా

## చతుర్థాశ్వాసము

6. దీర్ఘ	ఁదీర్ఘ
105. దేవుఁ	దేవు
118. భద	భద్ర

## పంచమాశ్వాసము

120. తారాధి	తారాధి
123. గుసమగు	గుసుమక
„ యలహపన	హయలపన
193. పండితుఁడైన	పండితుండ్డైన

## షష్ఠాశ్వాసము

15. న్యూగ్రహణ	న్యూగ్రహణ
79. మండలంబులం	మండలం













